

# યર્મિયા

**1** બિન્યામીન પ્રદેશના અનાથોથ ગામના યાજક કુળસમૂહના હિલ્કિયાના પુત્ર યર્મિયા પાસે દેવ તરફથી આવેલા આ યહોવાના વચન છે. 2યહૂદિયાના રાજા આમોનના પુત્ર યોશિયાના રાજ્યમાં તેરમે વર્ષ તેને યહોવાની વાણી સંભળાઈ; 3વળી યોશિયાના પુત્ર યહોયાકીમના રાજ્યશાસન દરમ્યાન તેમ જ તે પછી યોશિયાના પુત્ર સિદકિયાના રાજ્યના અગિયારમા વર્ષ સુધી એ સંભળાતી રહી. એ વર્ષના પાંચમા મહિનામાં યરૂશાલેમના લોકોને દેશનિકાલ કરવામાં આવ્યા.

## યર્મિયાને દેવ તરફથી હાકલ

4યહોવાએ મને કહ્યું,

5“તને ગર્ભમાં ઘડ્યો તે પહેલા મેં તને પસંદ કર્યો હતો; તું જન્મ્યો તે પહેલા મેં તને આ કામ માટે નક્કી કર્યો હતો, આતો પ્રજાઓના પ્રબોધક થવા માટે મેં તને નીમ્યો હતો.”

6મેં કહ્યું, “ઓ સર્વસમર્થ યહોવા! હું તેમ કરી શકું તેમ નથી, મને બોલતા તો આવડતું નથી, હું તો હજી નાની વયનો બાળક છું!”

7પરંતુ યહોવાએ કહ્યું, “હું બાળક છું, ‘એવું કહીશ નહીં.’ કારણ કે હું તને જે બધા લોકો પાસે મોકલું ત્યાં તારે જવાનું જ છે, અને હું જે કંઈ તને કહું તે તારે તેમને જરૂર કહેવું પડશે. 8તે લોકોથી બીશ નહીં, કારણ, હું તારી જોડે રહી તારું રક્ષણ કરીશ.” આ યહોવાના વચન છે.

9પછી યહોવાએ પોતાનો હાથ લંબાવીને મારા મોંને સ્પર્શ કર્યો અને મને કહ્યું,

“જો મેં મારાં વચનો તારા મૂખમાં મૂક્યા છે! 10આજે હું તને પ્રજાઓ અને રાજ્યો ઉપર સત્તા આપું છું, તારે તોડી પાડવાનું અને ઉખેડી નાખવાનું છે, વિનાશ કરવાનું અને ઉથલાવી નાખવાનું છે, બાંધવાનું અને રોપવાનું છે.”

## બે સંદર્શન

11પછી મને યહોવાએ કહ્યું, “યર્મિયા, જો! તું શું જુએ છે?” મેં જવાબ આપ્યો, “બદામડીના ઝાડની ડાળીને હું જોઈ શકું છું.” 12પછી યહોવાએ મને કહ્યું, “તે જે કંઈ જોયું તે બરાબર છે, કારણ, હું તારા ઉપરના મારાં વચનો પૂરાં કરવાની બાબતની ખાતરી કરવા ધ્યાનથી જોઉં છું.”\*

**ધ્યાનથી જોઉં છું** હિબ્રૂ ભાષામાં આ શબ્દ રમત છે. શકેલ એટલે બદામડીનું ઝાડ એટલે ધ્યાનથી જોવું.

13ફરીવાર મને યહોવાનાં વચન સંભળાયા, “તને શું દેખાય છે?”

મેં કહ્યું, “એક ઉકળતો ચરું દેખાય છે; એ ઉત્તર તરફથી આ તરફ નમેલો છે.”

14યહોવાએ કહ્યું, “ઉત્તરમાંથી જ આ દેશનાં સૌ વાસીઓ ઉપર આફત ઉતરશે.

15હા! જુઓ, હું ઉત્તરમાં બધા રાજ્યોને બોલાવું છું. તેમના રાજાઓ યરૂશાલેમના દરવાજા સામે તેની ફરતેની દીવાલની સામે તેમ જ યહૂદિયાના બધા નગરોની સામે પોતપોતાનું સિંહાસન માંડશે. આ યહોવાના વચન છે.

16મારા લોકોના સર્વ દુષ્કૃત્યો બદલ હું તેમને સજા ફરમાવીશ. કારણ, તેમણે મને છોડીને બીજા દેવોની આગળ ધૂપ કર્યા છે, પોતે બનાવેલી મૂર્તિઓની પૂજા પણ કરી છે.

17“તારા માટે તારે ઉભા થવું પડશે, તારો પોષાક પહેર અને બહાર જા, અને હું તને જે ફરમાવું તે તું જઈને તેઓને કહે. તેઓથી ડરીશ નહીં, નહીં તો હું તને તેઓની આગળ ભયગ્રસ્ત ઠરાવીશ.

18અને તેના બદલે હું તને, તે શહેર જેની બાજુએ કિલ્લો હશે તેવો બનાવીશ અને તને લોખંડી સ્તંભ જેવો અને કાંસાની દીવાલ બનાવું છું જેથી તું રાજાઓ આગેવાનો, યાજકો અને યહૂદિયાના બધા લોકો જે તારી વિરુદ્ધ છે, તેમની સામે ઊભો રહી શકે.

19તેઓ તારી સાથે યુદ્ધ કરશે, પણ તને હરાવી શકશે નહીં, કારણ, હું તારે પડખે રહી તારું રક્ષણ કરીશ.” આ હું યહોવા બોલું છું.

## ઈસ્રાએલે કરેલો યહોવાનો નકાર

**2** ફરીથી યહોવાએ મારી સાથે વાત કરીને આ પ્રમાણે કહ્યું. 2“જા, અને યરૂશાલેમ સાંભળે તે રીતે ઘોષણા કર:

“આ યહોવાના વચન છે: મને યાદ છે કે જુવાનીમાં તારી ભક્તિ કેવી અચળ હતી! નવાં નવાં પરણ્યાં ત્યારે તું મારા ઉપર કેટલો પ્રેમ રાખતી હતી! તું રણમાં ઉજ્જડ પ્રદેશમાં મારી પાછળ પાછળ આવી હતી.

3એ દિવસોમાં, ઓ ઈસ્રાએલ, તું મને સમર્પિત હતી જાણે ફસલની પહેલી ઊપજ. જે કોઈ તને ખાવા ધાતું તેને સજા થતી, તેને માથે આફત ઊતરતી.” આ હું યહોવા બોલું છું.

4ઓ યાકૂબના કુટુંબો, ઈસ્રાએલના કુળસમૂહો, યહોવાની વાણીનો સંદેશો સાંભળો.

5યહોવા કહે છે, "તમારા પિતૃઓને મારામાં શો દોષ દેખાયો કે તેઓ મને છોડીને દૂર ચાલ્યા ગયા? તેઓ વિસાત વગરની મૂર્તિઓને ભજવા લાગ્યા અને પોતે વિસાત વગરના થઈ ગયા.

6તેઓએ પૂછ્યું નહીં કે યહોવા ક્યાં છે? જે અમને મિસરમાંથી સલામત બહાર લાવ્યા અને અમને રેતી અને ખડકોની ભૂમિમાંથી દોરી ગયાં જ્યાં સદાકાળ દુકાળ અને અંધકાર હોય છે, જ્યાં નથી કોઈ માણસના ક્યારેય પગલાં પડ્યાં કે નથી કોઈ ત્યાં ક્યારેય વસ્યું"

7યહોવાએ કહ્યું "હું જ તેમને ફળદ્રુપ પ્રદેશમાં લઈ આવ્યો, જેથી તેઓ તેની મબલખ ઊપજ ભોગવે. પણ તેમણે તો તેમાં પ્રવેશ કરતાં વેંત તેને અશુદ્ધ બનાવ્યો મેં આપેલી ભૂમિને ઘૂણાપાત્ર બનાવી દીધી.

8યાજકોએ કદી પૂછ્યું નથી કે, 'યહોવા ક્યાં છે?' શાસ્ત્રના જાણકારોએ મને ઓળખ્યો નથી, લોકોના આગેવાનોએ મારી સામે બળવો કર્યો છે. પ્રબોધકોએ બઆલદેવની આરાધના કરી અને નકામા દેવોને ભજવામાં સમય બગાડ્યો."

9"આથી હું, યહોવા, ફરી એકવાર મારા લોકો સામે આરોપ મુકું છું-તેમની અને તેમના વંશજો સામે.

10સાગર પાર કરી પશ્ચિમમાં જાઓ કે પૂર્વમાં તપાસ કરો. ધ્યાનથી જુઓ અને વિચાર કરો, આવું કદી બન્યું છે ખરું?

11કોઈ પ્રજાએ કદી દેવ બદલ્યા છે? ભલેને એ પછી નામના હોય? પરંતુ મારા લોકોએ તો પોતાના ગૌરવશાળી દેવના બદલામાં નકામી મૂર્તિઓને સ્વીકારી છે.

12આ જોઈને આઘાત પામો ઓ સ્વર્ગ આઘાત પામો અને સંપૂર્ણ વિનાશ પામો." આ યહોવાની વાણી છે.

13મારા લોકોએ બે પાપ કર્યાં છે; તેમણે મારો ત્યાગ કર્યો છે, જે જીવનજળનું ઝરણું છે તેના જળનો ત્યાગ કર્યો છે, અને જેમાં જળ રહી શકતું નથી એવા ભાંગેલા ટાંકા તેઓએ પોતાને માટે બાંધ્યા છે.

14ઈસ્રાએલ શા માટે ગુલામોની પ્રજા બની છે? શા માટે તેને બંદીવાન બનાવી દૂર દેશમાં લઈ જવામાં આવી છે?

15તરૂણ સિંહોએ તેની સામે ગર્જના કરી છે, તેઓ ઘુરઘુરાટ કેમ કરે છે? એની ભૂમિ વેરાન કેમ થઈ ગઈ છે? એનાં શહેરો બળીને ખાક કેમ થઈ ગયા છે, ઉજ્જડ કેમ છે?

16અને હજી મેક્ષિસના અને તાહપ-હેસના મિસરી સૈન્યે તારી ખોપરી તોડી નાખી. તારું માથું વાઢી નાંખશે.

17શુ આ સાચું નથી? કે તું જ આ તારી પર લાવ્યો છે? તે આવું તારા યહોવા દેવને છોડી દઈને ક્યું છે, જ્યારે તે તને માર્ગમાં દોરી રહ્યો હતો.

18અને હવે નીલ નદીનાં પાણી પીવા મિસર જવાનો શો અર્થ છે? અને ફાત નદીનાં પાણી પીવા આશૂર જવાનો શો અર્થ છે?

19તારા પોતાનાંજ દુષ્ટત્યોના પરિણામ તું ભોગવશે, તારા પોતાનાંજ ધર્મથી વિમુખ થવાની સજા તું ભોગવી રહ્યો છે,

"તારી જાતે જો અને જાણ કે મારાથી, તારા યહોવા દેવથી મોહું ફેરવી લેવું અને મારો ભય રાખ્યા વગર જીવવું એ કેટલું અનિષ્ટ અને નુકશાનકારક છે." આ સર્વસમર્થ યહોવાના વચન છે.

20"હા! ઘણા સમય પહેલા તે તારી ધૂંસરી ભાંગી નાખી. અને દોરડાં જેણે તને તેની સાથે બાંધ્યો હતો તે તોડી નાખ્યા અને મને કહ્યું કે, 'હું તારો ગુલામ નહીં થાઉં.' અને દરેક ઊંચા પર્વત ઉપર તથા દરેક લીલા વૃક્ષની નીચે તે વારાંગનાની જેમ વર્તન કર્યું છે.

21મેં તો તેને ઉત્તમ દ્રાક્ષલતા માની, જાતવાન રોપો માની રોપી હતી, પણ તું તો ભ્રષ્ટ માણસોની આવી દુષ્ટ પેઢી જેવી કેવી રીતે બની?

22સાબુ તથા ખારો મોટા પ્રમાણમાં વપરાય તો પણ તે તમને શુદ્ધ કરી શકશે નહીં, યહોવા દેવ કહે છે કે તારા અપરાધોના ડાઘ સદા મારી આંખો સમક્ષ છે."

23તું કેવી રીતે કહી શકે કે, 'મેં મારી જાતને ભ્રષ્ટ નથી કરી અને, હું બઆલદેવની પાછળ નથી દોડી?' પેલા કોતરમાં તું શી રીતે વર્તી હતી તે યાદ કર, અને તે જે કર્યું તે કબૂલ કર. તું તો ઋતુમાં આવેલી સાંઢણી જેવી છે, જે ગાંડી થઈને ગમે તેમ દોડે છે.

24ક્રામાવેશમાં છીંકારા કરતી રણમાં દોડી જાય છે વેતરે આવી હોય ત્યારે કોણ એને રોકી શકે? કોઈ નરે તેની પાછળ કાલાવાલા કરવાની જરૂર નથી. વેતરે આવતાં એ જાતે આવીને ઊભી રહેશે.

25જોજે, તારા પગની ખરી ઘસાઈ ન જાય, જોજે તારે ગળે પાણીનો શોષ ન પડે! પણ તું કહે છે, 'એ નહીં સાંભળું મને અજાણ્યાઓ પ્રત્યે પ્રીતિ છે અને મારે તેમની પાછળ જ જવું છે.'

26જેમ ચોર પકડાય ને ફજેત થાય તેમ તમે ઈસ્રાએલના લોકો ફજેત થશો, તમે બધા જ તમારા રાજાઓ, આગેવાનો, યાજકો અને પ્રબોધકો,

27તમે લાકડાંની અને પથ્થરની મૂર્તિઓને કહો છો, 'તમે અમારાં માબાપ છો.' તમે મારી તરફ પીઠ ફેરવી છે, 'મને તમારું મોં સુઢાં બતાવતા નથી.' પણ આફત આવે છે ત્યારે મને હાંક મારો છો, 'યહોવા આવો, અમને બચાવો!'

28તમે પોતે બનાવેલા આ દેવોને શા માટે વિનંતી કરતા નથી? જો તેઓ કરી શકે તો ભલે આવીને તેઓ તમને મુશ્કેલીઓમાંથી ઉગારે ઓ યહૂદિયા, તારે તો જેટલાં નગર છે તેટલાં દેવોની મૂર્તિઓ છે.

29યહોવા કહે છે, "મારી વિરુદ્ધ તમે શા માટે ફરિયાદ કરો છો? મારી સામે તો તમારામાંના બધાએ બળવો કર્યો છે."

30"મેં તમારા બાળકોને માર્યા કે તમને સજા થાય પણ તે વ્યર્થ ગયું. તમારામાં કોઈ સુધારો થયો નથી. તમારી જ તલવાર ભૂખ્યા સિંહની જેમ તમારા પ્રબોધકોને ભરખી ગઈ."

31ઓ મારા લોકો, તમે તે કેવા છો? મારી વાત ધ્યાનથી સાંભળો! "શું હું તમારા માટે વેરાન વગડા જેવો કે ઘોર

અંધકારની ભૂમિરૂપ હતો! મારા લોકો શા માટે કહે છે કે 'અમે સ્વતંત્ર થયા છીએ; હવે અમે તેમની સાથે કોઈ સંબંધ રાખવા માંગતા નથી?'

32શું કોઈ કન્યા કદી પોતાનાં ઘરેણાં ભૂલે? કોઈ નવવધૂ પોતાની ચૂંદડી ભૂલે? તેમ છતાં ઓ મારી પ્રજા, ગણ્યા ગણાય નહીં એટલા દિવસોથી તું મને ભૂલી ગઈ છે.

33પ્રેમીઓની પાછળ અભિસારે શી રીતે જવું એ તને બરાબર આવડે છે. રીઠામાં રીઠી વેશ્યાને પણ તું શીખવી શકે તેમ છે!

34તારા વસોનો પાલવ લોહીથી ખરડાયેલો છે નિર્દોષ ગરીબોના લોહીથી! તે કંઈ એ લોકોને તારા ઘરમાં ખાતર પાડતાં પકડ્યા નહોતાં.

35અને છતાં તું કહે છે, 'દેવ રોષે ભરાય તેવું કોઈ કૃત્ય મેં કર્યું નથી. મને ખાતરી છે તે ગુસ્સે થયા નથી.' તું કહે છે, 'મેં પાપ નથી કર્યું', માટે હું તને આકરી શિક્ષા કરીશ.

36તું શા માટે આટલી સરળતાથી માર્ગ બદલે છે? જેમ આશ્ચર્યે તમને નીચા પાડયા છે તેમ મિસર પણ તમને નીચા પાડશે.

37તેથી તુ પણ મિસરની બહાર તારો હાથ તારે માથે મુકીને આવીશ કારણ કે મેં તેઓનો અસ્વીકાર કર્યો છે જેના પર તે વિશ્વાસ મૂક્યો હતો. તેથી, તેઓ તારું ભવું નહીં કરી શકે.

**3** યહોવા કહે છે, "એક નિયમ છે, કોઈ માણસ પોતાની પત્નીને છૂટાછેડા આપે અને તેણી તેને છોડીને જાય અને બીજા માણસને પરણે, તો પછી પહેલો પતિ તેને પાછો લઈ શકે ખરો!, ચોક્કસ નહીં - કારણ એ ક્ષેત્ર પૂરેપૂરું ભ્રષ્ટ થયું નથી? ઓ ઈસ્રાએલી પ્રજા, તેં તો અનેક પ્રેમીઓ સાથે વ્યભિચાર કર્યો છે! અને તે છતાં પણ તું પાછી આવવા માંગે છે?"

2"જરા ઊંચી નજર કરીને ટેકરીઓ તરફ જો એવી કોઈ જગ્યા છે જ્યાં તું વેશ્યાની માફક ન વર્તી હોય? ટાંપી બેઠેલા રણમાંના આરબની જેમ તું રસ્તાની ધારે પ્રેમીઓની રાહ જોતી બેઠી છે, અને તેં તારા અધમ વ્યભિચારથી અને દુષ્ટતાથી ભૂમિને ભ્રષ્ટ કરી છે.

3આથી જ વરસાદને રોકવામાં આવ્યો છે અને ત્યાં પાછલો વરસાદ પણ વરસ્યો નથી; પરંતુ હજી પણ તું બેશરમ વારાંગનાની જેમ વર્તે છે. 4હજી થોડા સમય પહેલા જ તું મને કહેતી હતી, "બાપુ, તમે તો મારા બાળપણના મિત્ર છો, તમે હંમેશા મારી સાથે રિસાયેલા રહેશો?"

5શુ તમે મારા ઉપર સદાય રોષમાં રહેશો? તેં મને આમ કહ્યું હતું, પણ છતાં તેં તારાથી થાય એટલાં પાપ કર્યાં."

### બે દુષ્ટ બહેનો ઈસ્રાએલ અને યહૂદિયા

6યોશિયા રાજા હતો ત્યારે યહોવા તરફથી મારી પાસે આ સંદેશો આવ્યો, "પેલી બેવફા ઈસ્રાએલી પ્રજાએ શું કર્યું તે તેં જોયું? તે એકેક ટેકરી ઉપર અને એકેક ઘટાદાર વૃક્ષ નીચે ગઈ અને ત્યાં તે વેશ્યાની જેમ વર્તી. 7મેં ધાર્યું હતું કે 'એક દિવસ તે મારી પાસે આવશે અને મારી થઈને રહેશે,

પણ તે પાછી આવી નહીં, તેની બેવફા બહેન યહૂદિયાએ ઈસ્રાએલનું બંડ સતત નિહાળ્યું છે. 8નેણે એ પણ જોયું કે વ્યભિચાર કરવા માટે મેં બેવફા ઈસ્રાએલને છૂટાછેડા આપી હાંકી કાઢી છે, તેમ છતાં, એની બેવફા બહેન યહૂદિયા ડરી નહીં, તેણે પણ જઈને વેશ્યાના જેવો વર્તાવ કર્યો. 9અને તેના કારણે તે એટલી નફકટ થઈ ગઈ છે વ્યભિચારમાં કે પથ્થર અને લાકડાના ટુકડાની પૂજા કરી તેણે ભૂમિને અશુદ્ધ કરી છે. 10આ બધું છતાં, ઈસ્રાએલની બહેન યહૂદિયા સાચા હૃદયથી મારી પાસે આવી નથી. એ માત્ર આવવાનો ઢોંગ કરે છે." આ યહોવાના વચન છે.

11વળી યહોવાએ મને કહ્યું કે, "બેવફા યહૂદિયાની તુલનામાં બેવફા ઈસ્રાએલ તો વધારે સતીસાધ્વી લાગે છે. 12તેથી જા અને ઉત્તર દિશામાં, આ શબ્દો જાહેર કરીને કહે, અવિશ્વાસુ ઈસ્રાએલને 'મારી પાસે પાછા આવવા માટે કહે.' એવું યહોવા કહે છે. 'હવે હું તેમની પર મારા ભવા નહીં ચઢાવું કે તારી સામે કોધે ભરાઈને નહીં જોઉં, કેમકે હું દયાળુ છું' એવું યહોવા કહે છે. 'હું હંમેશાના માટે કોધે નહીં ભરાઉં.

13ફક્ત તારો દોષ કબૂલ કર કારણ કે તેં, તારા યહોવા દેવ સામે બળવો કર્યો છે, પ્રત્યેક ઘટાદાર વૃક્ષ નીચે પારકા દેવોની મૂર્તિઓની તેં પૂર્ણહૃદયપૂર્વક ઉપાસના કરી છે. તેં મારો સાદ સાંભળ્યો નથી." આ યહોવાના વચન છે.

14"પાછા આવો, ઓ બેવફા બાળકો, આ!" હું યહોવા તમને કહું છું,

"હા, હું જ તમારો માલિક છું. હું પ્રત્યેક શહેરમાંથી એક જણને અને દરેક કુટુંબમાંથી હું બે જણને લઈને તેમને સિયોન ઉપર પાછા લાવીશ. 15ત્યાં હું મને મનગમતાં રાજકર્તાઓ તમને આપીશ; ને તેઓ જ્ઞાન તથા બુદ્ધિથી તમારું પાલન કરશે. 16જો તમારો દેશ ફરી એક વખત લોકોથી ભરપૂર થશે, તો"

"ભૂતકાળમાં યહોવાનો કરારકોશ તમારી પાસે હતો તે સમયના 'સારા દિવસોની' તમે ઈચ્છા નહીં કરો. 'તમે ક્યારેય એવું નહીં વિચારો કે આ દિવસો ભૂતકાળના દિવસો જેટલા સારાં નથી. કરારકોશ ફરીથી બનાવાશે નહીં; 17તે વખતે યરૂશાલેમ 'યહોવાનું રાજસિંહાસન' કહેવાશે. અને ત્યાં સર્વ પ્રજાઓ યહોવાની પાસે આવશે અને તેઓ પોતાની ભૂંડી ઈચ્છાઓને આધીન થવાની હઠ કદી કરશે નહીં, 18તે વખતે યહૂદિયાના લોકો ઈસ્રાએલના લોકો સાથે જોડાઈ જશે, અને તે બંને ભેગા મળીને ઉત્તરનાં દેશમાંથી નીકળી જે ભૂમિ મેં તમારા પિતૃઓને પોતાના તરીકે આપી હતી તેમાં પાછા આવશે." 19યહોવા કહે છે,

"ઓ ઈસ્રાએલ, 'મેં વિચાર્યું કે હું તને મારા પુત્ર જેવો ગણું અને તને એક રણિયામણી ભૂમિ, આખી દુનિયામાં સુંદરમાં સુંદર ભૂમિ વારસામાં આપું.' મેં એમ માન્યું હતું કે તું મને 'પિતા' કહીને બોલાવશે અને મારાથી કદી વિમુખ નહીં થાય. 20પણ તમે મારો વિશ્વાસઘાત કર્યો છે. તમે મારાથી દૂર ચાલ્યા ગયા છો. અને અસંખ્ય વિદેશી દેવોને તમે સોંપાઈ

ગયા છો. વ્યભિચારી પત્ની પોતાના પતિનો ત્યાગ કરે તેવા તમે થઈ ગયા છો.” આ યહોવાના વચન છે.

21 હું ઊંચા પર્વતો ઉપર રુંદન અને દયા યાચનાનો અવાજ સાંભળું છું. યહોવા દેવથી દૂર ભટકી ગયેલા ઈસ્રાએલી લોકોનો તે અવાજ છે.

22 યહોવા કહે છે, “પાછાં આવો, ઓ બેવફા બાળકો! હું તમારી બેવફાઈ દૂર કરીશ.” અને લોકો જવાબ આપે છે, “ઓ યહોવા, આ રહ્યા અમે, તમારી પાસે અમે આવીએ છીએ, કારણ, તમે જ અમારા યહોવા દેવ છો.

23 અમે જાણીએ છીએ કે ટેકરીઓ ઉપર અને પર્વતો ઉપર જૂઠાં દેવોની કોલાહલ પૂર્વક પૂજા કરવી વ્યર્થ છે, માત્ર અમારા યહોવા દેવ પાસેથી જ ઈસ્રાએલને મદદ મળી શકે છે અને ઈસ્રાએલનું તારણ ફક્ત અમારા યહોવા દેવ તરફથી જ શક્ય છે.

24 અમે અમારા બાળપણથી જોયું છે. અમારા વડીલો પાસે જે હતું તે બધું ઘેટાં-બકરાં, ઢોરઢાંખર તથા પુત્ર-પુત્રીઓ. તેઓએ યાજકો પાછળ તથા મૂર્તિઓ પાછળ વેડફી નાખ્યું. ઘૃણાસ્પદ દેવતા બનાવે એ બધાંને ભરખી ગયો છે.

25 અમે લજિજત થયા છીએ અને અમે જેને લાયક છીએ તે અપમાન સહન કરવા તૈયાર છીએ, કારણ કે અમે અને અમારા વડીલોએ બાળપણથી જ અમારા યહોવા દેવની વિરુદ્ધ પાપ કર્યું છે અને અમે તેમને આધીન થયા નથી, અને અમે તેના હુકમોને માન્યા નથી.”

**4** યહોવા કહે છે, “ઓ ઈસ્રાએલ, જો તારે પાછા આવવું હોય તો તું મારી પાસે જ પાછો આવ, તારી ઘૃણાસ્પદ મૂર્તિઓ ફગાવી દે અને ફરીથી ખોટે માર્ગે જતો નહીં

2 અને જો તું સત્યથી, ન્યાયથી તથા નીતિથી, ‘યહોવા જીવે છે’ એવા સોગંદ ખાઈશ; તો સર્વ પ્રજાઓ તેનામાં પોતાને આશીર્વાદિત કહેશે, તથા તેનામાં અભિમાન કરશે.”

3 યહૂદિયાના લોકોને અને યરૂશાલેમના વતનીઓને યહોવા આ પ્રમાણે કહે છે,

“તમારાં વણ ખેડેલા ખેતર ખેડી નાખો, તમારાં બીજ કાંટા ઝાંખરા વચ્ચે વાવશો નહીં;

4 યહોવાનું શરણું સ્વીકારો, તમારાં હૃદયનો મેલ ધોઈ નાખો, રખેને તમારા દુષ્કૃત્યોને કારણે મારો રોષ અગ્નિની જેમ ભભૂકી ઊઠે અને ઠાર્યો ઠરે જ નહીં અને ભડભડતો જ રહે.”

### ઉત્તર દિશામાં વિનાશ

5 “યરૂશાલેમમાં અને સર્વ યહૂદિયામાં પોકારીને કહો કે આખા દેશમાં ભય દર્શાવતું રણશિંગડું વગાડો. ‘તમારા જીવ બચાવવાને દોડો! કિલ્લેબંધ નગરોમાં નાસી જાઓ!’

6 સંકેત ધ્વજ ઊંચો કરો, ‘સિયોન ને’ ‘હમણાં જ ભાગી જાઓ. વિલંબ કરશો નહીં!’ કારણકે હું યહોવા ઉત્તર તરફથી તમારા ઉપર ભયંકર વિનાશ લાવું છું.”

7 “સિંહ” પોતાની જાડીમાંથી ચઢી આવ્યો છે; તે તો પ્રજાઓનો વિનાશક છે; તારા દેશને ઉજજડ કરવા માટે તે

પોતાના રહેઠાણમાંથી બહાર નીકળ્યો છે; તારાં નગરો એવાં ઉજજડ થશે કે, તેઓમાં કોઈ રહેવાસી જોવામાં આવશે નહીં,

8 માટે શોકનાં વસ્ત્રો ધારણ કરો, છાતી કૂટો અને વિલાપ કરો, કારણ, યહોવાનો ઉગ્ર ક્રોધ હજુ શાંત પડ્યો નથી.”

9 યહોવાએ કહ્યું, “તે દિવસે રાજાઓ અને સરદારો ભયને લીધે કાંપશે, યાજકોને તથા પ્રબોધકોને ભયને કારણે ભારે આઘાત લાગશે.”

10 ત્યારે હું બોલ્યો, “ઓ યહોવા સર્વસમર્થ, તેં અમને અને યરૂશાલેમના સર્વ લોકોને પૂર્ણપણે છેતર્યા છે તે તેઓને કહ્યું, ‘તમે શાંતિ પામશો.’ પણ તમાર માથા ઉપર તો તલવાર લટકી રહી છે.”

11 “તે સમય આવી રહ્યો છે, જ્યારે યરૂશાલેમના લોકોને કહેવામાં આવશે કે અરણ્ય તરફથી તેઓના ઉપર બાળી નાખે તેવા પવનો આવે છે. તે તો ઉપણવાના કે સ્વચ્છ કરવાના ઉપયોગમાં આવે તેવો હશે નહીં.

12 મારી તરફથી ખૂબ શક્તિશાળી પવન તમારી તરફ દોડ્યો આવશે. હવે હું તમારી વિરુદ્ધ મારો યુદ્ધો જણાવીશ.”

13 જુઓ, તોફાની પવનની જેમ લશ્કર અમારા ઉપર ચઢી આવશે. તેના રથો વાવાઝોડાની જેમ ઘસતા આવે છે, તેના ઘોડા ગરૂડ કરતાં પણ વેગીલા છે. ઓહ! ખરેખર અમે ખલાસ થઈ ગયા.

14 ઓ યરૂશાલેમ, તારા અંતરમાંથી પાપને ધોઈ નાખે, તો કદાચ તું બચી જાય તું ક્યાં સુધી તારા અંતરમાં પાપી વિચારો સંઘર્યા કરીશ?

15 કારણકે દાનથી અને એફાઈમના પર્વતો પરથી તમારા માટેના યુદ્ધોની જાહેરાત થઈ ચૂકી છે.

16 “અન્ય લોકોને જાણ કરો, યરૂશાલેમમાં દાંડી પિટાવો. યહૂદિયાના નગરો સામે યુદ્ધનાદો કરતા દૂરના દેશથી દુશ્મનો આવે છે.

17 જંગલી પ્રાણીની આસપાસ ભરવાડો ફરી વળે તે પ્રમાણે તેઓ યરૂશાલેમને ઘેરી લે છે! કારણકે તેના લોકોએ યહોવા વિરુદ્ધ બંડ પોકાર્યું છે.” યહોવા આ વચનો કહે છે.

18 “ઓ યરૂશાલેમ તારાં પોતાનાં વર્તન અને કાર્યોને કારણે, તેં મારી વિરુદ્ધ બળવો કર્યો છે. માટે આ બધું તારા ઉપર વિત્યું છે. આ તારી સજા છે! કેવી આકરી: તારા હૃદયને એ કેવું વીંધી નાખે છે!”

### યર્મિયાનું રૂદન

19 અરે! ઓહ! મારું અંતર કેવું વલોવાય છે! મારી છાતી કેવી ઘડકે છે! હું શાંત રહી શકતો નથી, કારણ મેં રણશિંગડાનો ધ્વનિ સાંભળ્યો છે.

20 સંકટ પર સંકટ આવે છે, દેશ આખો ખેદાન મેદાન થઈ ગયો છે, મારા તંબૂઓ એકાએક ઢળી પડ્યા છે. તેના પડદાઓના લીરા ઊડે છે.

21 મારે ક્યાં સુધી રણધ્વજ જોવો અને રણશિંગડાનો નાદ સાંભળવો?

22દેવ કહે છે, “જ્યાં સુધી મારા લોકો મૂર્ખતા ન છોડે ત્યાં સુધી, કારણ, મારા લોકો મૂરખ છે, તેઓ મને ઓળખતા નથી; એ લોકો નાદાન બાળકો છે. એમને કશી સમજ નથી. એ લોકો ભૂંડુ કરવામાં ઘણાં ચાલાક છે, પરંતુ સાચું આચરણ કરતાં એમને આવડતું નથી.”

### વિનાશ આવી ગયું

23મેં તેઓના દેશ પર ચારે દિશાઓમાં જ્યાં સુધી નજર પહોંચે ત્યાં સુધી દ્રષ્ટિ કરી. સર્વત્ર વિનાશ વેરાયેલો હતો. આકાશો પણ અંધકારમય હતા.

24મેં પર્વતો તરફ જોયું તો તે ધૂજતા હતાં. બધા ડુંગરો ડોલતા હતા.

25મેં દ્રષ્ટિ કરી તો કોઈ મનુષ્ય દેખાયું નહોતું. આકાશનાં પંખીઓ સુદ્ધાં ઊડી ગયા હતા.

26મેં જોયું તો ખેતરો વેરાન થઈ ગયાં હતાં, બધાં નગરો ભોંયભેગા થઈ ગયા હતાં, કારણ, યહોવા રોષે ભરાયા હતા.

27કારણ કે યહોવાએ કહ્યું હતું, “કે આખા દેશનો વિનાશ થઈ જશે, પણ હું તેનો સંપૂર્ણ નાશ નહીં કરું.”

28સમગ્ર પૃથ્વી ચિંતા કરશે અને આકાશ અંધકારમય બની જશે. કારણ, યહોવા બોલી ચૂક્યો છે અને તેનો વિચાર તે બદલનાર નથી, તેણે નિર્ણય કર્યો છે અને તેમાંથી ડગનાર નથી.”

29ઘોડેસવાર અને બાણાવળીનું નામ સાંભળતાં જ સમગ્ર દેશ નાસભાગ કરે છે. કેટલાક જાડીમાં ભરાઈ જાય છે, કેટલાક ડુંગરો ઉપર ચડી જાય છે. એકેએક શહેર સૂનું થઈ જાય છે, કોઈ ત્યાં રહેતું નથી.

30તે શા માટે તારા સૌથી સુંદર વસ્ત્રો અને ઘરેણાં પહેર્યાં છે. અને શા માટે આંખોમાં કાજળ લગાવીને આંખોને તેજસ્વી કરી છે? તેનાથી તને લાભ થવાનો નથી. તારા પ્રેમીઓ, પ્રજાઓ તારો ધિક્કાર કરે છે અને તારો વિનાશ કરવાનું ઈચ્છે છે.

31હું કોઈની પ્રસવવેદનાની ચીસ જેવી ચીસ સાંભળું છું. પ્રથમ બાળકને જન્મ આપતી વખતે પ્રસૂતિની વેદનાથી કષ્ટાતી સ્ત્રીના સાદ જેવો અવાજ મેં સાંભળ્યો છે. એ તો મારા લોકોનો અવાજ છે. તેઓ હાંફી ગયા છે તેઓ પોતાના હાથને ખેંચી રહ્યા છે અને રડે છે, “અમે ડૂબી ગયા છીએ, અમારો સંહાર કરી રહ્યા છે તેની સામે અમે બેભાન થઈ રહ્યા છીએ.”

### યહૂદિયાના લોકોના પાપ

5 યહોવા કહે છે, “યરૂશાલેમની ગલીએ ગલી શોધી કાઢો તમારી ચારેબાજુ જાતે જોઈ વળો, તેના ચોરા ચોટા જોઈ વળો. ને જુઓ કે ન્યાયી તથા પ્રમાણિક એવો એક માણસ પણ તમને મળે છે! અને જો તમને એવો એક પણ માણસ મળે તો હું યરૂશાલેમને માફ કરું. 2લોકો પ્રતિજ્ઞા લે છે અને મારામાં શ્રદ્ધા રાખે છે એમ કહે છે, પણ એ જૂઠું બોલે છે.”

3ઓ યહોવા, તમે વિશ્વાસુપણું ચાહો છો. તમે તેઓને પ્રમાણિક બનાવવા પ્રયત્ન કર્યો. તમે તેઓને શિક્ષા કરી પણ તેઓ સુધર્યા નહીં. તમે તેઓને પાયમાલ કર્યા છતાં પોતાના પાપોથી પાછા ફરવા તેઓએ અસંમતિ દર્શાવી. અને પશ્ચાતાપ નહીં કરવાનો તેઓએ નિરધાર કર્યો છે. તેઓ પાપાણથી પણ વધુ કઠણ છે.

4પછી મેં કહ્યું, “તેઓ જ ગરીબ લોકો છે તેઓને કંઈ ભાન નથી. હા, તેઓને યહોવાના માર્ગો ખબર નથી અને તેમના દેવના કાયદાથી અજાણ છે.”

5હું વડીલો પાસે તેમની સાથે વાત કરવા જઈશ, કારણ કે તેઓ યહોવા તરફનો માર્ગ જાણે છે અને જેઓ દેવના કાયદા જાણે છે, પણ તે લોકોએ દેવની ઝૂંસરી ભાંગી નાખી છે અને જોતરો તોડી નાખ્યાં છે.”

6આથી જંગલમાંથી સિંહ આવી તેમને ભોંયભેગા કરી દેશે. વગડામાંથી વરૂ આવી તેને ફાડી ખાશે. તેમનાં શહેરો ફરતે ચિત્તો આંટા માર્યા કરશે; નગરની બહાર જનારા દરેકને તે ફાડી ખાશે, કારણકે તેઓનાં પાપ અતિઘણાં અને મારી વિરુદ્ધ તેઓનું બંડ અતિ ભારે છે. અસંખ્ય વાર તેઓ દેવથી વિમુખ થયાં છે.

7દેવે કહ્યું, “હું તેમને કંઈ રીતે માફી આપું? તમારા બાળકોએ મને છોડી દીધા છે અને મૂર્તિઓના નામે વચન આપ્યા છે. મેં તેમને તેમના પેટ ભરાય ત્યાં સુધી ખવડાવ્યું, પણ તેઓ વ્યભિચારી નીકળ્યાં. અને વેશ્યાઓનાં ઘરોમાં ભટકવા લાગ્યા.

8તેઓ સારો ખોરાક ખવડાવીને મસ્ત બનાવેલા ઘોડા જેવા છે દરેક પોતાની પાડોશીની સ્ત્રી તરફ કુદ્રષ્ટિ કરે છે.

9આ માટે મારે એમને સજા ન કરવી?” શું હું આવી પ્રજાઓ ઉપર મારું વેર ન વાળું?

10“તેમની દ્રાક્ષાવાડીઓમાં પ્રવેશ કરો અને તેઓનો વિનાશ કરો, પણ તેમનો સંપૂર્ણ વિનાશ ન કરો. તેની લીલી ડાળીઓ કાપી નાખો, કારણકે એ મારી નથી. 11કારણ કે ઈસ્રાએલનાં વંશ અને યહૂદિયાનાં વંશ બન્ને મને સંપૂર્ણપણે બેવફા નીવડ્યા છે.” આ યહોવાના વચન છે.

12તેઓએ એમ કહીને અસત્ય ઉચ્ચાર્યું છે, “યહોવા અમને મુશ્કેલીમાં મૂકશે નહીં! અમારા ઉપર સંકટ આવી પડશે નહીં, અમે દુકાળ કે યુદ્ધ જોઈશું નહીં!”

13જૂઠા પ્રબોધકો વાતોડિયા છે અને હવાભરેલા થેલા જેવા છે. તેઓને કોઈ સંદેશો મળ્યો નથી. તેઓ જે આપત્તિ વિષે કહે છે તે યહૂદિયા અને ઈસ્રાએલના લોકો ઉપર નહીં આવે પરંતુ તેમના પોતાના ઉપર ચોક્કસ આવશે!”

14એથી સર્વસમર્થ યહોવા દેવ તેમના પ્રબોધકોને કહે છે: “તમારી આ પ્રકારની વાતોને કારણે હું તમારા શબ્દોને અને ભવિષ્યવાણીને પ્રચંડ અજિમાં ફેરવી નાખીશ અને બળતણના લાકડાની જેમ આ લોકોને હું ભસ્મ કરીશ.”

15યહોવા કહે છે, “ઓ ઈસ્રાએલના લોકો, હું તમારી સામે દૂરથી એક પ્રજાને લઈ આવું છું. એ પ્રાચીન અને બળવાન પ્રજા છે, અને એની ભાષા તમે જાણતા નથી.

16તેઓ બધા પ્રચંડ યોદ્ધાઓ છે, તેમનાં ભાથામાં જીવલેણ બાણ ભર્યા છે.

17તેઓ તમારી ફસલ અને તમારો ખોરાક ખાઈ જશે. તેઓ તમારાં પુત્ર-પુત્રીને ભરખી જશે, તેઓ તમારાં ઘેટાં-બકરાંને અને ઢોરઢાંખરને હોઈયાં કરી જશે તેઓ તમારી દ્રાક્ષાવાડીઓને અને ફળઝાડોને સફાઈ કરી જશે; અને તમે જેના ઉપર આધાર રાખો છો તે તમારા કિલ્લેબંધ નગરોને તેઓ તોડી પાડશે. 18તેમ છતાં એ દિવસોમાં પણ- આ હું યહોવા બોલું છું- હું તમારો સંપૂર્ણ નાશ નહીં કરું.

19અને યર્મિયા જ્યારે તમારા લોકો પૂછે, 'શા માટે યહોવા આ શિક્ષા અમારા પર લાવ્યા છે?' ત્યારે તમે કહેજો, 'તમારા વતનમાં રહીને તમે યહોવાનો નકાર કર્યો અને અન્ય દેવોની પાછળ ભટકી ગયા. હવે તમે વિદેશીઓના દેશમાં તેઓની ગુલામગીરી કરશો.'

20યહોવા કહે છે, "યાકૂબના વંશજોને આની જાણ કરો, યહૂદિયાના લોકોમાં આની ઘોષણા કરો:

21ધ્યાન દઈને સાંભળો, 'ઓ મૂરખ અને અક્કલ વગરના લોકો! તમે છતી આંખે જોતા નથી, છતે કાને સાંભળતા નથી; તમને મારો ભય નથી?'

22આ હું યહોવા બોલું છું "મને જોઈને તમે થથરી નહીં જાઓ? મેં સાગરને રેતીની પાળ બાંધી છે; એ પાળ કાયમી છે; સાગર એને ઓળંગી શકે નહીં, સાગર ગમે તેટલો તોફાને ચડે પણ કંઈ કરી શકે નહીં. એનાં મોજાં ગમે તેટલી ગર્જના કરે પણ એને ઓળંગી નહિં શકે.

23પરંતુ આ લોકો તો હઠીલા અને બળવાખોરો છે. તેઓ મારાથી દૂર ભટકી ગયા છે.

24પ્રતિવર્ષ હું તમને પ્રથમ તથા છેલ્લો વરસાદ આપું છું અને વાવણીનો સમય આપું છું છતાં તમે તમારી જાતને ક્યારેય કહેતા નથી. ચાલો, આપણા યહોવા દેવને માન આપીએ."

25તમારા પોતાના દુષ્કર્મોથી વરસાદ તમારાથી વિમુખ થઈ ગયો. અને તમારાં પોતાના પાપે તમને કુદરતના આર્શીવાદથી વંચિત રાખ્યા છે.

26મારા લોકોમાં દુષ્ટ માણસો છે, અને પારધીઓ જેમ ગુપ્ત રહીને શિકાર કરવાનો લાગ શોધે છે, તેમ તેઓ મનુષ્યને પકડવા માટે ફાંદો માંડે છે.

27જેમ પાંજરું પક્ષીઓથી ભરાયેલું હોય છે, તેઓનાં ઘરો વિશ્વાસઘાતથી ભરેલાં છે. પરિણામે તેઓ મહાન અને શ્રીમંત થઈ ગયા.

28હુષ્ટપુષ્ટ અને તેજસ્વી થયા છે. તેઓનાં દુષ્ટ કાર્યોની કોઈ સીમા નથી. તેઓ અનાથોની બાબતે ને ન્યાય કરતા નથી, તેમને સમૃદ્ધ થવાની કોઈ તક આપતાં નથી, અને તેઓ નિર્ધનોના હકોનું રક્ષણ કરતાં નથી.

29આ બધાં માટે મારે તેમને સજા ન કરવી? એવી પ્રજાને મારે બદલો ન આપવો?" આ હું યહોવા બોલું છું.

30યહોવા કહે છે, "દેશમાં ભયંકર આઘાતજનક વાતો બની રહી છે:

31પ્રબોધકો જૂઠી વાણી ઉચ્ચારે છે, યાજકો મનમાની સત્તા ચલાવે છે. અને મારા લોકોને એ ગમે છે! પણ અંત આવશે ત્યારે તેઓ શું કરશે?"

### યરૂશાલેમ પર આક્રમણનો ભય

6 ઓ બિન્યામીનના લોકો, જીવ બચાવવા ભાગો, યરૂશાલેમમાંથી નીકળી જાઓ! તકોઆમાં રણશિંગડું વગાડો અને બેથ-હાકરેમ ઉપર ચેતવણીનો દીવો પેટાવો! સર્વને ચેતવણી આપો કે ઉત્તર તરફથી સામર્થ્યવાન લશ્કર મહાવિનાશ કરવા આવી રહ્યું છે.

2તુ ખૂબ સુંદર અને અડકવામાં નાજુક છે, પણ "સિયોનની દીકરી, હું તારો નાશ કરવાનો છું."

3રાજવીઓ પોતાનાં લશ્કર લઈને ત્યાં આવે છે. એની ફરતે તંબૂઓ નાંખે છે, દરેક જણ પોતાને ગમે તે જગ્યા પચાવી પાડે છે.

4તેઓ કહે છે: "એની સામે યુદ્ધ ચડવા માટે તૈયાર થાઓ! ચાલો, આપણે ભરબપોરે તેના ઉપર હુમલો કરીએ. હાય રે! દિવસ તો ઢળી ગયો, સંધ્યાની છાયા લંબાતી જાય છે!

5તો ચાલો, આપણે તેના ઉપર રાતે હુમલો કરીને તેના મહેલોનો નાશ કરીએ."

6આમ સર્વસમર્થ યહોવાએ આ પ્રમાણે કહ્યું છે, "તેણીના વૃક્ષો કાપી નાખો અને યરૂશાલેમ ઉપર આક્રમણ કરવા મોરચાઓ ઊભા કરો. આ નગર તો દંડને પાત્ર છે કારણકે એમાં જુલમ સિવાય બીજું કશું નથી.

7જેમ ઝરો પાણીથી ઊભરાય છે તેમ એ દુષ્ટતાથી ઊભરાય છે. નગરમાં મારજૂડ અને લૂંટફાટ સિવાય કશું જ સંભળાતું નથી, માંદગી અને ઘા સિવાય કશું જોવા મળતું નથી.

8માટે યરૂશાલેમ, આ ચેતવણી ઉપર તું ધ્યાન આપ. નહીં તો ઘૂણાથી હું તારો ત્યાગ કરીશ. તને વસ્તી વગરનું વેરાન બનાવી દઈશ."

9સર્વસમર્થ યહોવાએ મને કહ્યું, "તમારા ઉપર એક પછી એક આફત આવી પડશે અને ઈસ્રાએલમાં જે થોડાં બાકી રહેલા હશે તેઓને શોધીને લઈ જવામાં આવશે. દ્રાક્ષા વેડનાર વેલા પર ચૂંટાયા વગર રહી ગયેલી દ્રાક્ષાઓને એકત્ર કરવા ફરીથી વેલાને તપાસી જુએ છે તેમ બચાવી લીધેલા મારા થોડા લોકોને તું જરૂર જોતો હોઈશ."

10મેં જવાબ આપ્યો, "મારે કોને કહેવું? કોને ચેતવવા? કોણ સાંભળશે? તેમના કાન તમારા વિષે કંઈ સાંભળવા માંગતા નથી હા, તેઓ યહોવાના શબ્દોને નિંદાસ્પદ ગણે છે, તેઓને તે ગમતાં નથી.

11પણ, યહોવા, હું તારા રોષથી ભર્યાભર્યા છું, હું એને અંદર સમાવી શકતો નથી." ત્યારે યહોવાએ કહ્યું, "તો એને મહોલ્લામાં રમતાં નાનાં બાળકો ઉપર અને ટોળે વળતા તરૂંણો ઉપર ઠાલવ, પત્તિ, પત્ની, અને ઘરડાઓ સુદ્ધાં બધા જ એનો ભોગ બનશે.

12તેઓના શત્રુઓ તેઓના ઘરોમાં વાસો કરશે અને તેઓનાં ખેતરો તથા પત્નીઓ લઈ લેશે. કારણકે હું આ દેશના લોકોને શિક્ષા કરીશ.” આ યહોવાના વચન છે.

13“કારણ કે તેઓ બધા સામાન્ય માણસથી માંડીને છેક ઉચ્ચ અધિકારી સુધી સર્વ તેમના લોભ દ્વારા ખોટાલાભો મેળવે છે, અને તેમના પ્રબોધકો અને યાજકો પણ તેવી જ છે તરામાણી રીતે વર્તે છે!

14તેઓ મારા લોકોના ઘાને સામાન્ય ઉઝરડા હોય એમ ઉપચાર કરે છે, તેઓ કહે છે કે, ‘બરાબર છે, બધું બરાબર છે.’ પણ લગારે બરાબર નથી.

15પોતાનાં અધમ કૃત્યોની તેમને લાજ શરમ આવે છે ખરી? લાજશરમ? એમને વળી લાજશરમ કેવી? તેઓ ભોંઠપણને ધોળીને પી ગયા છે. તેથી બીજાની જેમ તેમનું પણ પતન થશે, હું જ્યારે તેમને સજા કરીશ ત્યારે તેઓ ઠોકર ખાઈને ભોંયભેગા થઈ જશે.” આ યહોવાના વચન છે.

16હજુ પણ યહોવા તમને સમજાવે છે: “જુઓ, ભૂતકાળના વર્ષોમાં તમે દેવના માર્ગોમાં ચાલતા હતા. તો જે ઉત્તમ માર્ગ છે તેની શોધ કરીને તે માર્ગે ચાલો. ત્યાં તમારા આત્માને શાંતિ મળશે. પણ તમે પ્રત્યુત્તર આપો છો, ‘ના, અમારે એવા રસ્તા ઉપર ચાલવું નથી!’

17તમને ચેતવણી આપવા મેં તમારા ઉપર ચોકીદારો નીમ્યા. ‘રણશિંગડાનો અવાજ સાંભળજો, વિપત્તિ આવતી હશે, ત્યારે તે તમને ચેતવી દેશે.’ પરંતુ તમે કહ્યું, ‘ના, અમે તે તરફ ધ્યાન આપીશું નહીં.’

18આથી યહોવાએ કહ્યું, “ઓ પ્રજાઓ, તમે સાંભળો, અને જાણી લો કે મારા લોકોના શા હાલ થવાના છે.

19પૃથ્વીના લોકો, સાંભળો, અને નોંધી રાખો, કે તે લોકો પર હું આફત ઉતારનાર છું. એ એમના કાવાદાવાનું ફળ છે. તેમણે મારા શબ્દો કાને ધર્યા નથી અને તેમણે મારા કાનૂન નો અસ્વીકાર કર્યો છે.”

20યહોવા કહે છે, “હવે મારી સમક્ષ શેબાથી દૂરદેશાવરથી મંગાવેલ ધૂપ-લોબાન બાળવાથી કાઈ વળવાનું નથી. તમારી કિંમતી સુગંધીઓ સાચવી રાખો! હું તમારા અર્પણો સ્વીકારી શકતો નથી. તેમાં મને પ્રસન્ન કરતી સુગંધ નથી.

21યહોવા કહે છે, “તેથી હું મારા એ લોકોને ઠોકર ખવડાવીશ અને તેઓ ભૂમિ પર પછડાશે; પિતા અને પુત્ર, પડોશી અને મિત્ર બધા જ નાશ પામશે.”

22યહોવા કહે છે, “ઉત્તરમાંથી એક પ્રજા આવી રહી છે, પૃથ્વીને દૂરને છેડે એક બળવાન પ્રજા યુદ્ધની તૈયારી કરી રહી છે.

23તેઓ ફૂર અને નિર્દય છે, શસ્ત્રસજ્જ થઈ ઘોડેસ્વારી કરતા આવે છે, તેઓની કૂચનો અવાજ ધૂધવતા સમુદ્ર જેવો છે. ઓ સિયોનની દીકરી તેઓ તારી વિરૂદ્ધ લડાઈ કરવા તૈયાર છે.”

24લોકો કહે છે, “અમે સમાચાર સાંભળ્યા છે, અમારાં ગાત્રો ગળી ગયા છે. અમને વેદના જાગી છે, જાણે પ્રસૂતિની વેદના.

25બહાર ખેતરોમાં જશો નહીં, રસ્તાઓ ઉપર મુસાફરી કરશો નહીં કારણકે સર્વત્ર શત્રુ છે અને સંહાર કરવાને તત્પર છે. ચારે તરફ ભય છે.

26ઓ મારા પ્રિય લોકો શોકનાં વસ્ત્રો ધારણ કરો, રાખમાં બેસો, અને એકના એક પુત્રને માટે હોય તેમ ભગ્નહૃદયે ચિંતા કર. કારણકે વિનાશ કરનાર સૈન્યો એકાએક આપણા ઉપર ચઢી આવશે.

27યર્મિયા, મેં તને ધાતુઓનો પારખનાર કર્યો છે, મારા લોકોની પરીક્ષા કર, અને તેઓનું મૂલ્ય નક્કી કર. તેઓ શું કહે છે તે તું સાંભળ. અને તેઓ શું કરે છે તે તું જો.

28“એ બધા અધમ બંડખોરો અને યહોવાની વિરૂદ્ધ દુષ્ટતા ભરેલી વાતો કરનારા નથી? તેઓ પિત્તળ જેવા કઠોર અને લોખંડ જેવા કૂર છે.

29ધમણ ચાલે છે, વેગથી હવા ફૂંકે છે. અને શુદ્ધ કરનારો અજિ વધુ પ્રબળ બની અતિશય ગરમી આપતો જાય છે. આવો અજિ પણ તેઓને શુદ્ધ કરી શકતો નથી. કારણકે તેઓમાંથી કોઈ જ પ્રકારની શુદ્ધતા બહાર આવી શકે તેમ નથી. તો પછી શુદ્ધિકરણની પ્રક્રિયા શા માટે ચાલુ રાખવી? તે બધુંજ કચરો છે. અજિ ગમે તેટલો પ્રબળ બને પણ તેઓ તો પોતાના દુષ્ટ માર્ગોમાં ચાલુ જ રહે છે.

30તેઓ ‘નકારેલી ચાંદી એમ કહેવાય છે. કારણ કે યહોવાએ તેમનો નકાર કર્યો છે.”

### અયોગ્ય ઉપાસના-વ્યર્થ પૂજા

7 પછી યહોવાએ યર્મિયાને કહ્યું, 2“યહોવાના મંદિરના પ્રવેશદ્વાર પાસે તું જા અને ત્યાં થઈને મારી ઉપાસના કરવા આવનાર સૌ યહૂદિયા વાસીઓની આગળ જાહેરાત કર; 3ઈસ્રાએલના દેવ સર્વસમર્થ યહોવાનાં વચન સાંભળો, તે કહે છે; ‘તમારાં આચરણ અને કર્મો સુધારો, તો હું તમને આ સ્થળે રહેવા દઈશ. 4પરંતુ તે લોકોનો વિશ્વાસ કરતાં નહીં જેઓ જૂઠું બોલતા એમ કહેતા રહે છે, “યહોવાનું મંદિર, યહોવાનું મંદિર, યહોવાનું મંદિર અહીંયાં જ છે.” 5કારણ કે જો તમે સાચે જ તમારો સ્વભાવ સુધારો અને તમારા કર્મો સુધારો અને તમે સાચે જ એકબીજા સાથે ન્યાયપૂર્ણ વ્યવહાર કરો, 6અને જો તમે વિદેશીઓ, અનાથો અને વિધવાઓનું શોષણ ન કરો, અને જો તમે આ જગ્યાએ નિર્દોષનું લોહી ન રેડો અને જો તમે બીજા દેવો પાછળ દોડી તમારો પોતાનો જ વિનાશ ન નોતરો. 7તો હું તમને આ દેશમાં વસવા દઈશ. આ ભૂમિ મેં તમારા પિતૃઓને સદાકાળ માટે આપેલી છે.

8“જરા જો કે તું શું કરી રહ્યો છે? શું તું હજી એ છેતરામણા શબ્દોમાં માને છે જે તને કોઈ રીતે મદદ ન કરી શકે? 9તમે ચોરી કરો છો, ખૂન કરો છો, વ્યભિચાર કરો છો. ખોટા સોગંદ ખાઓ છો. બઆલદેવને ભોગ ચડાવો છો. અને અજાણ્યા જ બીજા દેવોની પાછળ પડો છો. 10અને પછી અહીં આવી મારા મંદિરમાં મારી સમક્ષ ઊભા રહીને કહો છો, “અમે સુરક્ષિત છીએ,” આ બધા અધમ કાર્યો કરવાને

સુરક્ષિત છો, એમને! 11તમે શું એમ માનો છો કે આ મરું મંદિર એ ચોરલૂંટારાનો અકો છે? યાદ રાખજો, મેં જાતે આ બધું જોયું છે.” આ હું યહોવા બોલું છું.

12“એક વખત ‘શીલો’ના મારા મંદિરે જાઓ, જ્યાં મારું પ્રથમ નિવાસસ્થાન હતું. અને જોઈ આવો કે મારા લોકો ઈસ્રાએલીઓની દુષ્ટતાને કારણે મેં તેના શા હાલ કર્યા છે! 13અને હવે, જ્યારે આ સર્વ દુષ્ટતા તમે કરી છે માટે હવે હું તમારી સાથે પણ એવો જ વ્યવહાર કરીશ. મેં વારંવાર કહ્યું છે કે યહોવા આ પ્રમાણે કહે છે, છતાં તમે મારું સાંભળ્યું નહિં, મેં તમને સાદ કર્યો છતાં તમે પ્રત્યુત્તર ન આપ્યો. 14તેથી તમે મદદ માટે મંદિર પર ભરોસો રાખો છો, પણ મેં જેમ ‘શીલોહ’માં કર્યું તેમ મારા નામથી ઓળખાતા આ મંદિરનો અને તમારા પિતૃઓનો પ્રદેશ તથા તમને મેં આપેલા આ સ્થળનો હું નાશ કરીશ. 15તમારા ભાઈઓને એટલે એકાઈમના લોકોને જેમ કર્યું હતું તેમ હું તમને બંદીવાસમાં મોકલી આપીશ.”

16યહોવાએ મને કહ્યું, “યર્મિયા, એ લોકો માટે પ્રાર્થના કરીશ નહીં મારી આગળ કોઈ દલીલ કરીશ નહીં, કારણ, હું સાંભળનાર નથી. 17તું જોતો નથી કે યહૂદિયાના નગરોમાં અને યરૂશાલેમની શેરીઓમાં તેઓ શું કરી રહ્યા છે? 18આકાશની રાણી માટે ભાખરી બનાવવા બાળકો લાકડાં વીણે છે, પુરુષો દેવતા સળગાવે છે અને સ્ત્રીઓ ગૂંદે છે. બીજા દેવોને પણ તેઓ પેયબલિ યડાવે છે. જાણે મારું અપમાન ન કરતાં હોય? 19શું તેઓ ખરેખર મારું અપમાન કરે છે? ખરું જોતાં તેઓ પોતાનું જ અપમાન કરતાં નથી? પોતે જ શરમજનક નામોશી વહોરી લેતા નથી?”

20તેથી આ હું યહોવા બોલું છું, “મારો રોષાજિ અને મારો ક્રોધાજિ આ જગ્યા ઉપર તેમ જ ખેતરો ઉપર ઊતરશે, અને તે ઓલાવ્યો ઓલાવશે નહીં, ભભકતો જ રહેશે.”

### યહોવા બલિ કરતા પોતાની ઉપાસના વધું ઈચ્છે

21ઈસ્રાએલના દેવ સર્વસમર્થ યહોવાના આ વચન છે, “મારા લોકો, ભલે તમે મને યડાવેલી બલિ ભેગી આહુતિ પણ લઈ લો અને એ બધું માંસ તમે ખાઈ જાઓ. 22કારણ કે તમારા પિતૃઓને હું મિસરમાંથી લઈ આવ્યો હતો ત્યારે મેં તેમને આહુતિ અને બલિદાન વિષે કશુંય નહોતું કહ્યું કે કોઈ આજ્ઞાય ફરમાવી નહોતી ફક્ત મેં તેઓને કહ્યું હતું; 23મને આધીન થાઓ અને હું તમારો દેવ થઈશ અને તમે મારા લોકો થશો; હું તમને ફરમાવું છું તેટલું તમે કરો તો તમે સુખી અને સમૃદ્ધ થશો!”

24“પરંતુ તેઓએ સાંભળ્યું નહીં, ને ધ્યાન પણ આપ્યું નહીં, પોતાના દુષ્ટ હઠીલા વિચારો પ્રમાણે જ ચાલ્યા. સારા બનવાને બદલે તેઓ વધારે ખરાબ થતા ગયા. આગળ વધવાને બદલે પાછળ હટ્યા. 25તમારા પૂર્વજો મિસરમાંથી બહાર આવ્યા ત્યારથી અત્યાર સુધી, સતત મેં મારા સેવકો પ્રબોધકોને તમારી પાસે મોકલ્યા છે. 26છતાં તમે મારું સાંભળ્યું નથી. ધ્યાન આપ્યું નથી. અને હઠીલા થઈને તમારા

પિતૃઓ કરતાં પણ વધારે બંડખોર થઈને વર્ત્યા છો. 27યર્મિયા, તું જ્યારે તેમને આ વાત કરશે ત્યારે તેઓ સાંભળવાના નથી, તું જો તેમને સાદ કરશે તો તેઓ જવાબ આપનાર નથી. માટે યોગ્ય પ્રત્યુત્તરની આશા રાખીશ નહીં. 28માટે તું એમને કહેજે, ‘આ એ પ્રજા છે જે પોતાના દેવ યહોવાનું સાંભળતી નથી કે સુધરતી નથી; સચ્ચાઈ મરી પરવારી છે; એમને મોઢે હવે એનું નામ પણ સાંભળવા મળતું નથી.’”

### ક્તલની ખીણ

29“ઓ યરૂશાલેમ, શરમને કારણે તારું માથું મૂંડાવ, શોક પાળ, અને પર્વતો ઉપર એકાંતમાં ચિંતા કર; કારણકે યહોવાએ પોતાના રોષને કારણે આ લોકોનો નકાર કર્યો છે અને તેઓનો ત્યાગ કર્યો છે. 30આવુ બન્યું કારણકે યહૂદિયાના લોકોએ મારી સામે એવું શરમજનક કૃત્ય કર્યું છે, કે તે મને ગમ્યું નથી તેમણે મારું નામ ધરાવતા મંદિરમાં ઘૂણાસ્પદ મૂર્તિઓ મૂકી અને તેને અશુદ્ધ કર્યું છે. 31તેમણે પોતાનાં પુત્રપુત્રીઓને હામવા બેન-હિન્નોમની ખીણમાં તોફેથ નામનો યજ્ઞકુંડ બાંધ્યો છે. મેં એવી આજ્ઞા કરી જ નથી, એવો વિચાર સુદ્ધાં મારા મનમાં કદી આવ્યો નથી.” 32“એવો સમય આવે છે જ્યારે ‘તોફેથ’ અથવા “બેન-હિન્નોમની ખીણ” નું નામ બદલીને ‘ક્તલની ખીણ’ રાખવામાં આવશે અને તેઓને દફનાવવા જગ્યા બાકી ન રહે ત્યાં સુધી તેમને તોફેથમાં દફનાવવામાં આવશે પછી તેઓના મૃતદેહોને ખીણમાં નાખી દેવામાં આવશે. 33પછી એ લોકોના મૃતદેહોને આકાશના પંખીઓ અને જંગલી પશુઓ ખાશે અને તેમને ડરાવીને હાંકી મૂકનાર કોઈ નહીં હોય, 34ત્યારે હું યહૂદિયાના ગામોમાંથી અને યરૂશાલેમની શેરીઓમાંથી આનંદના અને હર્ષના અવાજો અને વરવધૂના કિલોલ-હર્ષોલ્લાસ બંધ કરીશ. જેથી સમગ્ર પ્રદેશ ઉજજડ વેરાન વગડો બની જશે.”

8 યહોવા કહે છે, “જ્યારે એ સમય આવશે ત્યારે યહૂદિયાના રાજાઓનાં અને તેમના આગેવાનોનાં, યાજકોનાં અને પ્રબોધકોના તેમજ યરૂશાલેમના વતનીઓના હાડકાં તેમની કબરોમાંથી બહાર કાઢવામાં આવશે. 2અને તેઓનાં હાડકાં સૂર્ય, ચંદ્ર અને આકાશનાં નક્ષત્રો સમક્ષ પાથરવામાં આવશે, જેમના ઉપર તેમને પ્રેમ હતો, જેમની તેઓ પૂજા કરતા હતા, જેમની તેઓ સલાહ લેતા હતા. એ હાડકાં ફરી ભેગાં કરવામાં કે દાટવામાં નહીં આવે, પરંતુ પૃથ્વીના પટ ઉપર ખાતરરૂપ થઈ જશે.

3“અને આ દુષ્ટ પ્રજામાંથી જેઓ જીવતાં રહેશે તેઓને હું જ્યાં જ્યાં વિખેરી નાખીશ ત્યાં ત્યાં તેઓ જીવવા કરતાં મરવું વધારે પસંદ કરશે.” એમ આ યહોવાના વચન છે.

### પાપ અને સજા

4તું એ લોકોને કહેજે આ યહોવાના વચન છે. “કોઈ પડી જાય છે તો પાછો ઊભો થાય છે. કોઈ રસ્તો ભૂલે છે તો પાછો ભૂલ સમજાતા સાચે રસ્તે પાછો ફરે છે.

5તો પછી તમે મારાથી મોં ફેરવીને ગયા છો તો પાછા કેમ નથી ફરતા? તમે તમારી ભ્રામક મૂર્તિઓને વળગી રહો છો અને પાછા આવવાની ના પાડો છો.

6મ્ને તમને ધ્યાનથી સાંભળ્યા છે, પણ કોઈ સાચું બોલતું નથી, કોઈ પોતાની દુષ્ટતા માટે પશ્ચાતાપ કરતું નથી, કહેતું પણ નથી કે, “અરે અમે આ શું કર્યું?” જેમ ઘોડો યુદ્ધના મેદાનમાં વેગથી ઘસે છે તેમ તેઓ પાપનાં રસ્તા ઉપર વેગથી આગળ વધે છે.

7આકાશમાં ઊડતો બગલો પણ પોતાના સ્થળાંતરનો સમય જાણે છે, તેમ જ હોલો, અબાબીલ તથા સારસ પણ જાણે છે, પ્રતિવર્ષ તેઓ સર્વ યહોવાએ તેમના માટે નિર્ધારિત કરેલા સમયે પાછા ફરે છે; પરંતુ મારા લોકોને યહોવાના કાનૂનોનું ભાન નથી.

8તમે એવું શી રીતે કહી શકો કે, ‘અમે શાણા છીએ, અમારી પાસે યહોવાની નિયમસંહિતા છે’ શાસ્ત્રીઓએ જૂઠી કલમો દ્વારા સંહિતામાં જૂઠ દાખલ કર્યું છે!

9શાણ માણસો લજિજત થશે તેઓ ડરી જશે અને તેમના કામો ઉઘાડા પડી જશે. નોંધી રાખજો, આ યહોવાના શબ્દો તેમણે નકાર્યા હતા. તેમની પાસે કેવું શાણપણ હોઈ શકે?

10હું તેમની પર દુકાળ, તલવાર અને બીમારી મોકલી દઈશ. હું તેમની પર ત્યાં સુધી હુમલો કરીશ જ્યાં સુધી તે મરી નહીં જાય ત્યારે તેઓ આ ભૂમિ પર સદાને માટે નહી રહે. જે મેં તેમને અને તેમના પિતૃઓને આપી હતી.

11તેઓ મારા લોકોના ઘા નો સામાન્ય ઉઝરડા હોય એમ ઉપચાર કરે છે. તેઓ કહે છે કે, ‘બરાબર છે, બધું બરાબર છે.’ પણ લગારે બરાબર નથી.

12મૂર્તિઓની પૂજા કરવાને લીધે શું તેઓને શરમ લાગે છે? ના, તેઓને સહેજે શરમ લાગતી નથી; વળી શરમ શું છે તે પણ તેઓ જાણતા નથી! તે કારણે હું જોઈશ કે આથી બીજાની જેમ તેમનું પણ પતન થશે. હું જ્યારે તેમને સજા કરીશ ત્યારે તેઓ ભોંયભેગા થઈ જશે.” આ યહોવાના વચન છે.

13યહોવા કહે છે કે, “હું તેઓનો સંપૂર્ણ નાશ કરીશ; વળી દ્રાક્ષાવેલા પર કઈ દ્રાક્ષો થશે નહીં, ને અંજીરીને અંજીર લાગશે નહીં, ને પાંદડા ચીમળાશે; મેં તેઓને જે કઈ આપ્યું છે તે તેઓની પાસેથી જતું રહેશે.” આ યહોવાના વચન છે.

14પછી યહોવાના લોકો કહેશે, “અહીં આપણે મરણ પામવાની પ્રતિક્ષા શા માટે કરીએ? આવો, આપણે કિલ્લેબંધ નગરોમાં જઈએ અને ત્યાં મૃત્યુ પામીએ, કારણકે આપણા દેવ યહોવાએ આપણું મૃત્યુ જાહેર કર્યું છે અને આપણા સર્વ પાપોને કારણે દેવે આપણને ઝેરનો પ્યાલો પીવાને આપ્યો છે.

15આપણે શાંતિની અપેક્ષા રાખી હતી પરંતુ કઈ શાંતિ થઈ નહીં, આપણે કુશળ સમયની રાહ જોઈ હતી પરંતુ તેના બદલે ભય આવી પડ્યો.”

16ઉત્તર દિશાની સરહદ ઉપરથી યુદ્ધના ભણકારા સંભળાઈ રહ્યા છે. દુશ્મનો દાનના કુળસમૂહોના શહેર સુધી આવી

પહોંચ્યા છે; ત્યાંથી તેમના ઘોડાઓના છીકોંટા સંભળાય છે, તેમના હણહણાટથી આખો દેશ ધ્રુજી ઊઠે છે, એ લોકો આખો પ્રદેશ અને એમનું સર્વસ્વ, શહેરો અને તેના વતનીઓને ભરખી જવા આવે છે.”

17યહોવા કહે છે, “સાવધાન! હવે હું તમારા ઉપર સર્પો અને નાગો મોકલું છું, એવા કે જેને કોઈ મંત્રથી વશ ન કરી શકે, તે તમને કરડશે.”

18દેવ મારું હૃદય થાકી ગયું છે, શોક મને ઘેરી વળે છે.

19સાંભળ! દુર સુધી દેશમાં મારા લોકોની ચીસ સંભળાય છે, તેઓ કહે છે, “યહોવા હવે સિયોનમાં નથી? સિયોનના રાજાઓનો રાજા એમાં વસતો નથી?” યહોવાએ પ્રત્યુત્તર આપ્યો, “તમારી કોતરેલી મૂર્તિઓની પૂજા કરીને અને તમારા વિદેશી દેવો દ્વારા શા માટે મને ક્રોધિત કર્યો છે?”

20લોકો કહે છે, “કાપણી પૂરી થઈ, ઉનાળો વિતી ગયો, પણ આપણો ઉગારો ન થયો!”

21મારા લોકોના ઘા જોઈને મારું હૈયું ઘવાય છે, હું શોક કરું છું અને હું વિશાદથી દિગ્મૂઠ થઈ ગયો છું.

22શું હવે ગિલયાદમાં દવા નથી? ત્યાં કોઈ વૈધ નથી? તો પછી મારા લોકોના ઘા રુઝાતા કેમ નથી?

9 મારું માથું જળાશય હોય તો કેવું સારું! મારી આંખો આંસુના ઝરણાં હોય તો કેવું સારું! હું સદાકાળ ચિંતા કર્યા કરું; મારા લોકોની હત્યાઓ માટે હું રાત-દિવસ કલ્પાંત કર્યા કરું! 2અરે, હું તેઓથી દૂર ચાલ્યો જાઉં અને તેઓને વીસરી જાઉં અને અરણ્યમાં મને રહેવા માટે કોઈ ઝૂંપડી મળી જાય ને, તો હું મારા લોકોને છોડીને ત્યાં ચાલ્યો જાઉં! એ બધા બેવફા લોકો છે, દગાબાજોની ટોળકી છે.

3યહોવા કહે છે, “તેઓ ધનુષ્યની માફક પોતાની જીભ વાળીને પોતાનાં અસત્યના બાણો ફેંકે છે. તેઓ સત્યની પરવા કરતા નથી અને તેઓ વધુ ને વધુ દુષ્ટ બનતા જાય છે; તેઓ મારી પણ પરવા કરતા નથી.”

4“પ્રત્યેક જણ પોતાના મિત્રથી સાવધ રહેજો, ભાઈનો પણ વિશ્વાસ ન કરતા, કારણ, એકેએક ભાઈ યાકૂબ જેવો દગાબાજ છે.

5અને એકેએક મિત્ર પોતાના મિત્રની નિંદાત્મક જૂઠી વાતો ફેલાવે છે. દરેક જણ પોતાના મિત્રને છેતરે છે, કોઈ સાચું બોલતું નથી, તેમની જીભ જૂઠું બોલવા ટેવાઈ ગઈ છે.

6તેઓ ખોટે માર્ગે ચડી ગયા છે, પાછા ફરી શકે એમ નથી, અન્યાય ઉપર અન્યાય અને છેતરપિંડી ઉપર છેતરપિંડી કર્યે જ જાય છે! મારી પાસે આવવાનો સંપૂર્ણ ઈન્કાર કરે છે.” આ યહોવાના વચન છે.

7તેથી સર્વસમર્થ યહોવા કહે છે, “હું તેઓને દુઃખરૂપી કુલડીમાં ઓગાળીશ. હું તેઓને શુદ્ધ કરીશ અને ધાતુની જેમ હું તેઓની પરીક્ષા કરીશ, આ સિવાય તેઓને માટે હું બીજું શું કરું?

8તેમની જીભ જીવલેશ બાણ જેવી છે, તેઓ જૂઠાણું જ ઉચ્ચારે છે. બધા મોઢે મીઠું બોલે છે, પણ મનમાં એકબીજાને ફસાવવાના ઘાટ ઘડે છે.”

9યહોવા પૂછે છે, “આ બધા માટે મારે તેમને શું સજા ન કરવી? આવી પ્રજા ઉપર શું મારો આત્મા વેર નહીં લે?”

10વિલાપ અને રુંદન કરતાં કરતાં હું તેઓના પર્વતો અને ઘાસચારાના બીડો તરફ નજર કરું છું; તેઓ ઉજ્જડ થઈ ગયા છે, તેમાં કોઈ જીવતું રહ્યું નથી. ઢોરનો અવાજ સંભળાતો નથી અને પક્ષીઓ તથા જંગલી પ્રાણીઓ પણ ત્યાં નથી; સર્વ નાસી ગયા છે.

11યહોવાએ કહ્યું, “યરૂશાલેમને હું ખંડેરોનો ઢગલો બનાવી દઈશ, શિયાળોની બોડ બનાવી દઈશ, અને હું યહૂદિયાના શહેરોને નિર્જન વગડામાં ફેરવી નાખીશ.”

12મેં પૂછ્યું, “યહોવા, કોણ એવો શાણો છે જે આ સર્વ સમજી શકે? તે સમજાવનાર યહોવાનો સંદેશાવાહક ક્યાં છે? વળી આ દેશ શા માટે અરણ્ય જેવો થઈ ગયો છે કે તેમાં થઈને મુસાફરી કરવાની કોઈ હિંમત કરતું નથી?”

13યહોવાએ કહ્યું, “એનું કારણ એ છે કે લોકોએ એમને માટે મેં રજૂ કરેલી નિયમસંહિતાનો ત્યાગ કર્યો છે. તેમણે નથી મારું કહ્યું સાંભળ્યું કે નથી તેનું પાલન કર્યું.

14તેના બદલે તેઓએ પોતાને ગમ્યું તે કર્યું છે. અને તેઓના પિતૃઓએ શીખવ્યા પ્રમાણે બઆલની મૂર્તિઓની પૂજા કરી છે.”

15આથી હું, ઈસ્રાએલનો દેવ, સર્વસમર્થ યહોવા, કહું છું કે, “હવે હું આ લોકોને ખાવા માટે કડવી વેલ અને પીવા માટે ઝેર આપવાનો છું.

16હું તેમને સમગ્ર વિશ્વમાં વિખેરી નાખીશ, તેઓ દૂરના દેશોમાં વિદેશીઓ જેવા થશે; ત્યાં પણ વિનાશકારી તલવાર તેઓનો પીછો કરશે. આમ તેઓનો સંપૂર્ણ નાશ થશે.”

17સર્વસમર્થ યહોવા કહે છે, “પરિસ્થિતિઓનો વિચાર કરીને દુઃખનાં ગીતો ગાનારીઓને બોલાવો. દુઃખનાં ગીતો ગાવામાં જે પારંગત હોય તેને બોલાવો;

18જલદી કરો, તેમને કહો કે આપણે માટે જલ્દી દુઃખનાં ગીતો ગાય, જેથી આપણી આંખોમાં યોધાર આંસુ વહે અને આપણી પાંપણો ભીંજાઈ જાય.’

19સિયોનમાં વિલાપના સ્વર સંભળાય છે: ‘આપણો વિનાશ કેટલો ભયંકર છે! આપણે કેવા શરમિદા થવું પડ્યું? આપણને આપણી ભૂમિ છોડવાની ફરજ પડી, કારણ કે તેઓએ આપણા ઘરોને તોડી પાડ્યા છે.’”

20હા, ઓ, વિલાપ કરનારી સ્ત્રીઓ, દેવનો સંદેશો સાંભળો. તે શું કહે છે તે ધ્યાનથી સાંભળો; “તમારી પુત્રીઓને અને તમારી પડોશણોને મરશિયા ગાતાં શીખવો.

21‘મૃત્યુ આપણી બારીઓમાં થઈને આપણી હવેલીઓમાં અંદર ઊતર્યું છે. અને આપણા બાળકોને વધેરી નાખ્યા છે. તેઓ હવે રસ્તા ઉપર રહ્યાં નથી, અને તરુણો જાહેર ચોકમાં રહ્યાં નથી.’”

22યહોવા કહે છે: “તેઓને આ પ્રમાણે કહો, ‘ખેતરમાં ખાતરની માફક તથા કાપણી કરનારની પાછળ કલ્લા પડે છે તેની માફક મૃત શરીરો ખેતરોમાં વિખરાયેલા હશે. અને તેઓને દફનાવનાર કોઈ હશે નહીં.’”

23યહોવા કહે છે, “જ્ઞાનીએ પોતાના જ્ઞાનની કે બળવાને પોતાના બળની કે ધનવાને પોતાના ધનની બડાશ મારી અભિમાન કરવું જોઈએ નહીં.

24પરંતુ તેઓ ફક્ત આ એક બાબતમાં અભિમાન કરે કે તેઓ મને સાચે જ ઓળખે છે અને સમજે છે કે હું નિષ્પક્ષ અને ન્યાયી યહોવા છું અને મારી પ્રીતિ અવિચળ છે કારણ કે આ જ મને પસંદ છે.” આ યહોવાના વચન છે.

25યહોવા કહે છે કે, “એવો સમય આવે છે કે જ્યારે હું સર્વ બે સુન્નતીઓને શિક્ષા કરીશ; 26જ્યારે મિસર, યહૂદિયા, અદોમ, આમ્મોન, અને મોઆબના વતનીઓને તેમજ જેઓ રણમાં ભટકતા ફરે છે અને તે બધાં જેઓ પોતાના વાળના ખૂણાઓ કાપે છે જેમને હું સજા કરનાર છું. કારણ, આ બધી પ્રજાઓની સુન્નત થઈ નથી અને ઈસ્રાએલીઓના હૃદય સુન્નત થયા નથી.”

### યહોવા અને દેવ મૂર્તિઓ

**10** ઓ ઈસ્રાએલના લોકો, યહોવા તમને જે સંદેશો આપે છે તે ધ્યાનથી સાંભળો;

2તે કહે છે, “બીજી પ્રજાઓને રસ્તે જશો નહીં, તેઓ કુડળી તૈયાર કરે છે તથા ગ્રહોની સ્થિતિને આધારે પોતાનું ભવિષ્ય જુએ છે. તેઓ ભવિષ્યકથન કરે તેથી ડરશો નહીં. કારણકે તે સર્વ કેવળ જૂઠાણું છે.

3એ પ્રજાઓની મૂર્તિઓ કશા કામની નથી, એ તો જંગલમાંથી કાપી આણેલું લાકડું છે; કારીગરે એને પોતાના ઓજારોથી કોતરી છે.

4અને પછી સોનારૂપથી શણગારી છે. એને હથોડા અને ખીલાથી જડી દીધી છે, જેથી પડી ન જાય.

5ખેતરોમાં ઊભા કરેલા અસહાય ચાડિયાની જેમ તેઓના દેવ ત્યાં ઊભા રહે છે! તે બોલી શકતા નથી, તે ચાલી શકતા નથી તેથી ઊંચકીને લઈ જવા પડે છે. આવા દેવોથી ડરશો નહીં, એ કશી ઈજા કરી શકે તેમ નથી, તેમ જ કશું ભલું કરવાની પણ એમની શક્તિ નથી.”

6ઓ યહોવા, તમારા જેવા બીજા કોઈ દેવ નથી. તમે કેવા મહાન છો અને તમારા નામનો પ્રતાપ પણ કેવો મહાન છે!

7હે લોકાધિપતિ, તમારો ભય કોને નહીં લાગે? તમારાથી તો ડરીને જ ચાલવું જોઈએ. સર્વ પ્રજાઓનાં જ્ઞાનીમાં અને બધા રાજાઓમાં તમારા જેવું કોઈ નથી.

8મૂર્તિઓની પૂજા કરનારા બન્ને અક્કલ વગરના અને મૂર્ખ છે. તેઓ મૂર્તિઓ પાસેથી શિખામણ મેળવે છે જે માત્ર લાકડાનાં ટુકડા છે.

9તાશીશથી ચાંદી અને ઉકાઝમાંથી સોનું લાવીને સોનીઓ એમાંથી વરખ બનાવીને એને શણગારે છે અને જાંબુડીયા અને કિરમજી રંગના કિમતી વસ્ત્રો એમને પહેરાવે છે. એ બધી મૂર્તિઓ કારીગરોએ બનાવેલી છે.

10પરંતુ યહોવા તો સાચેસાચ દેવ છે, એ જીવતાજાગતા દેવ છે, શાશ્વત અધિપતિ છે. એ જ્યારે રોષે ભરાય છે ત્યારે

ધરતી ધુજી ઊઠે છે; પ્રજાઓ એમના ક્રોધાગ્નિને ખમી શક્તી નથી.

11યહોવા કહે છે, અન્ય દેવોની પૂજા કરનારાઓને તમે આ પ્રમાણે કહેજો: “જેમણે આકાશ અને પૃથ્વીનું સર્જન કર્યું નથી, તેવા તમારા દેવો પૃથ્વી પરથી લોપ થઈ જશે.”

12પરંતુ આપણા દેવે પોતાના સામર્થ્યથી પૃથ્વીને ઉત્પન્ન કરી, પોતાના હડાપણથી પૃથ્વીને સ્થાપી, પોતાના કૌશલ્યથી આકાશને વિસ્તાર્યું.

13તોફાની વાદળોની ગર્જનાઓથી તેમના અવાજનો પડઘો પડે છે, તે ધુમ્મસને પૃથ્વી ઉપરથી ઊંચે ચડાવે છે. જેથી વીજળીને ચમકાવીને વરસાદ વરસાવે છે અને પોતાના ભંડારમાંથી વાયુઓને મોકલે છે.

14તેની સરખામણીમાં બધા માણસો મૂર્ખ અને અજ્ઞાની થઈ ગયા છે. દરેક સોની પોતે બનાવેલી મૂર્તિ જોઈને શરમાઈ જાય છે, કારણ, એ બધી મૂર્તિઓ તો અસત્ય અને પ્રાણ વગરની છે,

15નકામી છે, હાંસીપાત્ર છે. દેવ તેમને સજા કરશે ત્યારે તેઓ નેસ્તનાબૂદ થઈ જશે.

16પણ યાકૂબનો દેવ એવો નથી; તે તો આખી સૃષ્ટિનો સર્જનહાર છે, અને ઈસ્રાએલીઓને તે પોતાની પ્રજા ગણે છે. તેનું નામ “સર્વસમર્થ યહોવા છે.”

### વિનાશ આવી ગયો

17યહોવા કહે છે, “તમારામાંના જેઓ ઉપર ઘેરો નાખવામાં આવ્યો છે તેઓ તમારો સામાન બાંધો અને હવે જવાને માટે તૈયાર રહો.”

18કારણકે તે એમ કહે છે કે, “આ વખતે હું એકાએક તેમને આ દેશમાંથી બહાર ફેંકી દઈશ અને મોટી આપત્તિઓ નીચે એમને કચડી નાખીશ, એક પણ માણસ બચવા પામશે નહીં.”

19લોકોએ કહ્યું, “અમારા ઘાની વેદના અસહ્ય છે, એ ઘા કદી રૂજાય તેમ નથી, અમે વિચાર્યું કે; આતો ફક્ત એક બિમારી જ છે અને અમે આ સહન કરી શકીશું.”

20પણ અમારો તંબૂ હતો ન હતો થઈ ગયો છે, એનાં દોરડાં તૂટી ગયા છે; અમારા પુત્રો અમને છોડીને ચાલ્યા ગયા છે; એક પણ રથો નથી; અમારો તંબૂ ફરી ઊભો કરનાર કે એના પડદા બાંધનાર કોઈ નથી!”

21આનુ કારણ મારા લોકોના ઘેટાંપાળકો ભાન ભૂલી ગયા છે; તેઓ યહોવાને અનુસરતા નથી તેથી સફળ થતા નથી. અને તેમના બધા લોકો ઘેટાંઓના ટોળાની જેમ વેરવિખેર થઈ ગયા છે.

22સાંભળો, ઉત્તર તરફથી આવતાં મોટાં સૈન્યોનો ભયંકર અવાજ સાંભળો, તેઓ યહૂદિયાના નગરોને શિયાળવાની કોતરોમાં ફેરવી નાખશે.

23ઓ યહોવા, હું જાણું છું કે માણસનું ભાગ્ય એના હાથની વાત નથી. તે પોતાનો જીવનમાર્ગ નક્કી કરી શકતો નથી.

24તેથી હે યહોવા, તમે અમને સાચે માર્ગે વાળો. અમને પ્રમાણસર શિક્ષા કરો, રોષમાં આવીને નહીં, નહીં તો અમે હતા ન હતા થઈ જઈશું.

25તમારો રોષ તમે બીજી પ્રજાઓ ઉપર ઉતારો, જે લોકો તમને માનતા નથી, તમારું નામ લેતાં નથી. કારણ, તેઓ યાકૂબના કુટુંબોને ખાઈ ગયા છે, તેમણે તેમનો અંત આણ્યો છે, અને તેમના દેશને વેરાન બનાવી દીધો છે.

### યહોવા સાથેના કરારનું સ્મરણ

11 ફરીથી યર્મિયાને યહોવાની વાણી સંભળાઈ, 2“આ કરારના શબ્દો ધ્યાનથી સાંભળ અને તે યહૂદિયાના લોકોને અને યરૂશાલેમના વતનીઓને કહી સંભળાવ. એમને કહે, ‘આ ઈસ્રાએલના દેવ યહોવાના વચન છે; જે માણસ આ કરારનું પાલન કરતો નથી તેના ઉપર શાપ ઊતરશે!’ 4જે દિવસે હું તમારા પિતૃઓને લોખંડ ગાળવાની ભઠ્ઠી સમા મિસરમાંથી બહાર લઈ આવ્યો ત્યારે મેં તેમની સાથે આ કરાર કર્યો હતો. મેં તેમને કહ્યું હતું: જો તમે મારું કહ્યું સાંભળશો અને મારી એકેએક આજ્ઞાનું પાલન કરશો.

5“તો તમે મારા લોકો થશો. અને હું તમારો દેવ થઈશ અને હું તમારા પિતૃઓને આપેલું વચન પાળીશ, હું તમને જ્યાં દૂધ અને મધની રેલમછેલ હોય તેવી ભૂમિ આપીશ. અને મેં એ પ્રમાણે કર્યું પણ છે.”

પછી મેં જવાબ આપ્યો, “યહોવા હું એમ કહીશ.”

6ત્યારબાદ યહોવાએ કહ્યું, “યહૂદિયાનાં નગરોમાં અને યરૂશાલેમની શેરીઓમાં આ સંદેશો જાહેર કરો. તમારા પિતૃઓએ દેવ સાથે કરેલા આ કરારને યાદ કરો. તમારા પિતૃઓએ જે જે કરવાનું વચન દેવને આપ્યું હતું તે બધું તમે કરો. 7આ કરારની શરતો ધ્યાનથી સાંભળો અને એનું પાલન કરો, કારણ, હું જ્યારે તમારા પિતૃઓને મિસરમાંથી બહાર લઈ આવ્યો હતો ત્યારે મેં તેમને સખત ચેતવણી આપી હતી અને આજ સુધી આપતો રથો છું કે, મારું કહ્યું સાંભળો, 8પણ તેમણે સાંભળ્યું નહીં, અને દરેક જણ પોતાનું હઠીલું અને દુષ્ટ મન કહે તેમ કરવા લાગ્યા. તેથી મેં તેમની સાથે જે કરાર કર્યો હતો અને જેનું તેમણે પાલન કર્યું નહોતું તેમાં દર્શાવેલી બધી સજાઓ મેં તેમને માથે ઉતારી.”

9ફરીથી યહોવાએ મારી સાથે વાત કરી અને કહ્યું, “યહૂદિયાના અને યરૂશાલેમના લોકોએ મારી વિરૂદ્ધ કરેલું કાવત્રું મેં શોધી કાઢ્યું છે. 10તેઓ પાછા પોતાના પિતૃઓના પાપ કરવા લાગ્યા છે અને તેમની જેમ મારું કહ્યું સાંભળવાની ના પાડે છે, તેઓ બીજા દેવોને માને છે અને તેમની પૂજા કરે છે. ઈસ્રાએલ અને યહૂદિયાએ મેં એમના પિતૃઓ સાથે કરેલા કરારનો ભંગ કર્યો છે.”

11તેથી યહોવા કહે છે, “હું તેઓ ઉપર વિપત્તિઓ લાવનાર છું અને તેમાંથી તેઓ બચી શકશે નહીં, તેઓ દયાની યાચના કરશે ત્યારે હું તેઓની વિનંતીઓ સાંભળીશ નહીં. 12એટલે યહૂદિયાના ગામોના અને યરૂશાલેમના વતનીઓ જઈને જે મૂર્તિઓને તેઓ ધૂપ બાળે છે તેમને મદદ માટે ઘા નાખશે.

પણ આફતને વખતે એ દેવો તેમને કોઈ પણ રસ્તે ઉગારવાના નથી. 13હે મારા લોકો, તમારા જેટલાં નગરો છે તેટલા તમારા દેવો છે. અને યરૂશાલેમના વતનીઓએ શહેરમાં જેટલા મહોલ્લા છે તેટલી યજ્ઞવેદીઓ ઘૂણાસ્પદ બઆલદેવ માટે ચણી છે.

14“તેથી, ઓ યર્મિયા, એ લોકો માટે પ્રાર્થના કરીશ નહીં. તેમના તરફથી કોઈ વિનંતી કે આજીજી કરીશ નહીં, કારણકે સંકટના સમયે એ લોકો ઘા નાખશે તે હું સાંભળવાનો નથી.”

15યહોવા કહે છે, “ઓ મારી પ્રિય પ્રજા, તું મારા ઘરમાં બેશરમ વર્તન કરે છે. તને અહીં શો અધિકાર છે તું શું સમજે છે પ્રતિજ્ઞાઓ અને બલિદાનો તમારા વિનાશને અટકાવી તમને ફરીથી જીવન તથા આનંદ આપી શકશે?”

16એક વખતે હું તમને મનોહર ફળથી લચી જતું જેતૂનનું વૃક્ષ કહીને બોલાવતો હતો, પણ અત્યારે હું મોટા કડાકા સાથે તારાં પાંદડાને સળગાવી મૂકું છું અને ડાળીઓને ભાંગી નાખું છું.

17બઆલની આગળ ધૂપ બાળીને તથા બલિદાનો ચઢાવીને ઈસ્રાએલે તથા યહૂદિયાએ દુષ્ટતા કરી છે અને તેથી સર્વસમર્થ યહોવાએ પોતે રોપેલા આ વૃક્ષનો વિનાશ કરવાનો હુકમ કર્યો છે.”

### યર્મિયા વિરૂદ્ધ દુષ્ટ યોજનાઓ

18યહોવાએ પોતે મને જણાવ્યું જેથી હું સમજી શકું પછી તેણે મને બતાવ્યું કે તેઓ શું કરી રહ્યા છે. 19હું તો કતલખાને દોરી જવાતા ગરીબ ઘેટા જેવો હતો. મને ખબર નહોતી કે તેઓ મારી વિરૂદ્ધ કાવતરું રચી રહ્યા હતા અને કહેતા હતા કે, “ઝડ જોરમાં છે ત્યાં જ આપણે એને કાપી નાખીએ; આપણે એને જીવતાનાં જગતમાંથી હતો ન હતો કરી નાખીએ, એટલે એનું નામ પણ ભૂલાઈ જાય.” 20ત્યારે મેં પ્રાર્થના કરી, ઓ સર્વસમર્થ યહોવા! તું સાચો ન્યાય કરનાર છે, તું માણસના મનને અને હૃદયને જાણે છે, મને જોવા દો કે તમે તેમની ઉપર વેર વાળશો કારણ કે એ તું જ છે જેની પર મે મારો બચાવ કરવા માટે વિશ્વાસ રાખ્યો છે.

21તેથી યહોવા એ કહે છે કે તને મારી નાખવાનું ષડયંત્ર કરનાર અનાથોથના માણસોને હું સજા કરીશ તેઓ કહે છે: “તું યહોવાના નામનો પ્રબોધ ન કરીશ નહીં તો અમે તને મારી નાખશું.” 22તેથી યહોવા અનાથોથના લોકો વિષે આ પ્રમાણે કહે છે, “હું તેમને સજા કરીશ, તેમના યુવાનો તલવારથી મરશે અને તેમનાં પુત્રપુત્રી દુકાળમાં મરશે. 23પરંતુ જ્યારે અનાથોથના લોકોને શિક્ષા કરવાનો સમય આવશે, ત્યારે હું તેમના ઉપર આફત ઉતારીશ અને એક પણ વ્યક્તિ જીવતો રહેવા નહિં પામે.”

### યર્મિયાની યહોવાને ફરિયાદ

12 ઓ યહોવા, હું તમારે વિષે ફરિયાદ કરું છું ત્યારે સત્ય તમારે પક્ષે હોય છે. તેમ છતાં ન્યાયના એક

મુદ્દા વિષે મારે તને પૂછવું છે, દુષ્ટ માણસો કેમ સુખસમૃદ્ધિ પામે છે? બદમાશો કેમ નિરાંતે જીવે છે?

2તમે તેઓને રોપો છો, તેઓનાં મૂળ ઊંડા જાય છે. અને તેઓનો વેપાર વધતો જાય છે, તેઓ ઘણો નફો કરે છે. અને ધનવાન થાય છે. તેઓ કહે છે, “દેવની કૃપાથી!” સાચા હૃદયથી તેઓ તમારો આભાર માનતા નથી.

3ઓ યહોવા, તમે મને જાણો છો, તમારા પ્રત્યેની મારી ભક્તિ તમે ક્યાંય જોઈ છે? એમને ઘેટાંની જેમ કતલખાને ખેંચીને લઈ જા, અને કતલના દિવસ સુધી એમને રાખી મૂક. 4અને હે યહોવા, ક્યાં સુધી ભૂમિ શોક કરશે? તેઓનાં દુષ્ટ કાર્યોને કારણે ક્યાં સુધી ખેતરમાંનું લીલું ઘાસ પણ સૂકાતું રહેશે અને આકંઠ કરતું રહેશે! વનચર પશુ-પક્ષીઓ પણ ચાલ્યા ગયા છે. દેશ ઉજ્જડ થઈ ગયો છે તેમ છતાં લોકો કહે છે, “આપણે શું કરીએ છે તે દેવ જોઈ શકતો નથી!”

### દેવનો યર્મિયાને જવાબ

5યહોવાએ કહ્યું, “જો માણસો સાથે દોડતાં તું થાકી જાય તો પછી ઘોડાઓ સાથે શી રીતે હોડમાં ઊતરશે? જો તું સલામત પ્રદેશમાં નિશ્ચિત નથી તો યર્દનના કાંઠે આવેલાં જંગલમાં તારું શું થશે?

6અને આના કારણે તારા પોતાનાં ભાઈઓ અને તારા પોતાના કુટુંબે પણ તને દગો દીધો છે. તેઓ તને મારી નાખવા માટે તારી પીઠ પાછળ મોટી ભૂમો પાડે છે. તેઓ ગમે તેટલા મીઠા શબ્દોથી તારી સાથે વાત કરે છતાં પણ તેમનો વિશ્વાસ કરીશ નહીં.”

### યહોવાએ પોતાના લોકોનો અને યહૂદાનો ત્યાગ કર્યો

7પછી યહોવાએ કહ્યું, “મારા લોકોનો, મારા વારસાનો મેં ત્યાગ કર્યો છે; મારી અતિપ્રિય પ્રજાને મેં શત્રુઓને સ્વાધીન કરી છે.

8મારા લોકો જંગલમાંના સિંહની જેમ મારી સામે થયા છે. અને મારી સામે ભયંકર ગર્જનાઓ કરે છે, તેથી હું તેમનો તિરસ્કાર કરું છું.

9મારા પોતાના લોકો કાબરચીતરા બાજ જેવા છે; બીજા બધાએ ચારેબાજુએથી તેમના પર હલ્લો કર્યો છે. ચાલો, જંગલનાં સર્વ પશુઓ એકઠા થાઓ અને મિજબાનીમાં જોડાઈ જાઓ.

10ઘણા ભરવાડોએ મારી દ્રાક્ષની વાડીનો નાશ કર્યો છે અને મારું ખેતર પગ તળે ખૂંટી નાખ્યું છે. તેમણે મારા રળિયામણા ખેતરને વેરાન વગડો બનાવી દીધું છે. અને મારી નજર આગળ તેને ખેદાનમેદાન કરી નાખ્યું છે.

11તેઓએ આખી ભૂમિને વેરાન કરી નાખી છે, કારણકે ત્યાં રહેતી કોઈપણ વ્યક્તિ તેની કાળજી લેતી નથી.

12વગડાના ઉજ્જડ ટેકરાઓ ઉપર થઈને ઘાડપાડુઓના ઘાડાં ઘસી આવ્યાં છે. કારણ કે મારી તલવાર બધું ભરખી રહી છે. દેશનાં આ છેડાથી પેલા છેડા સુધી બધાના જીવને અશાંતિ છે.

13મારા લોકોએ ઘઉં વાવ્યા છે અને કાંટા લાગ્યા છે. મહેનત તો ઘણી કરી છે, પણ કશું પ્રાપ્ત થયું નથી. મારા ઉગ્ર રોષને લીધે તેઓની ફસલ નકામી ગઈ છે.”

### ઈસ્રાએલના પડોશીઓને યહોવાના વચન

14યહોવા કહે છે, “જે વારસો મેં મારી પ્રજાને, એટલે કે ઈસ્રાએલને આપ્યો છે, તેને જ મારા દુષ્ટ પડોશીઓ આંચકી લેવા માંગે છે, “તેથી યહોવા તેઓ વિષે કહે છે, “જુઓ, હું તેઓની ભુમિમાંથી તેઓને ઉખેડી નાખીશ, અને હું તેમના હાથમાંથી યહૂદિયાને ખૂંચવી લઈશ. 15પરંતુ ત્યારબાદ હું પાછો આવીશ અને તમારા બધા ઉપર દયા દર્શાવીશ તથા તમને તમારા પોતાના દેશમાં તમારા ઘરોમાં પાછા લાવીશ. દરેક માણસને તેના પોતાના વારસામાં પાછો લાવીશ. 16અને જો તેઓ મારા પોતાના નામે સોગંદ ખાતા શીખશે, એમ કહીને, ‘જેવી રીતે યહોવા જીવે છે;’ એજ પ્રમાણે જેવી રીતે તેમણે મારી પૂજાને બનાવવા સોગંદ ખાતા શીખવ્યા હતાં. તો પછી તેઓ ખરેખર મારા પોતાના લોકો વચ્ચે ફરીથી સ્થપાશે. 17પરંતુ જે કોઈ પ્રજા મને આધીન થવાનો ઈન્કાર કરશે, તો હું તેને જડમૂળથી ઉખેડી નાખીશ અને તેનો નાશ કરીશ.” આ યહોવાના વચન છે.

### બંદીવાન થવાનો લોકોનો ડર

**13** યહોવાએ મને આ પ્રમાણે કહ્યું, “જા, શણનો અધોવસ્ત્ર ખરીદી લાવ અને તે પહેર. પણ તેને પાણીમાં બોળીશ નહીં.”

2આથી યહોવાના કથા પ્રમાણે મેં કમરબંધ વેચાતો લીધો અને મારી કમરે બાંધ્યો. 3યહોવાનો સંદેશો ફરીથી મારી પાસે આવ્યો. આ વખતે તેમણે કહ્યું, 4“તે જે કમરબંધ ખરીદી લાવીને પહેર્યો છે તે લઈને એકદમ જાત નદીએ જા અને ત્યાં ખડકોની જાટમાં સંતાડી દે.”

5તેથી મેં તેમ કહ્યું: યહોવાએ કહ્યું હતું તે પ્રમાણે મેં તેને જાત નદીએ જઈને સંતાડી દીધો. 6ઘણા દિવસો પછી યહોવાએ મને કહ્યું, “એકદમ જાત નદીએ જા અને મેં તને કમરબંધ સંતાડવા કથો હતો તે પાછો લઈ આવ.”

7આથી હું જાત નદીએ ગયો અને જે જગ્યાએ કમરબંધ સંતાડ્યો હતો તે શોધી કાઢી અને ઉપાડ્યો તો ખબર પડી કે તેને ફૂગ લાગી ગઈ હતી અને તૂટી જતો હતો. હવે તે સંપૂર્ણપણે નકામો થઈ ગયો હતો!

8પછી યહોવાનો સંદેશ મારી પાસે આવ્યો, 9“આજ છે જે યહોવાએ કહ્યું, જેવી રીતે કમરબંધ (અધોવસ્ત્ર) ખરાબ થઈ જાય છે અને કશા કામનું નથી રહેતું હું યહૂદિયા અને યરૂશાલેમના લોકોને નષ્ટ કરી નાખીશ. 10એ દુષ્ટ લોકોએ મારું કથું સાંભળવાની ના પાડી છે; તેઓ પોતાના હઠીલાં મન કહે તેમ કરે છે, બીજા દેવોને માને છે, તેમની પૂજા કરે છે અને તેમને પગે લાગે છે, આથી તેઓની દશા પણ આ કમરબંધ જેવી થશે; તેઓ કશા કામના નહીં રહે.” 11યહોવા કહે છે, “જેમ કમરબંધ માણસની કમરે વળગી રહે તેમ

ઈસ્રાએલના અને યહૂદિયાના બધા લોકોને મેં મારી આસપાસ વીંટાળ્યા હતા, જેથી તેઓ મારા લોકો બની શકે અને મારી કીર્તિ થાય, મારા નામનું ગૌરવ વધે; પણ તેમણે મારું સાંભળ્યું નહીં.”

### યહૂદાને ચેતવણી

12“યર્મિયા, તું એ લોકોને કહે કે, ‘આ ઈસ્રાએલના દેવ યહોવાના વચન છે; દ્રાક્ષારસની દરેક બરણી દ્રાક્ષારસથી ભરાઈ જવી જોઈએ’ અને તેઓ જવાબ આપશે, ‘અલબત્ત અમે ઘણી સારી રીતે જાણીએ છીએ કે દરેક બરણી દ્રાક્ષારસથી ભરાઈ જવી જોઈએ.’ 13પણ તું તેઓને કહે; ‘તમે મારા માટે ગેરસમજ કરો છો. મારું કહેવું આ છે, કે દેશના બધાં રહેવાસીઓને એટલેકે, દાઉદના રાજ્યાસન પર બેઠેલા રાજાને, યાજકોને, પ્રબોધકોને અને સર્વ સામાન્ય લોકોને હું છાકટાપણાથી ભરી દઈશ.” 14યહોવા કહે છે, “હું તેમને-વડીલોને તેમજ જુવાનોને, એકબીજાની સાથે અથડાવીશ. હું તેઓ પર દયા કે કરું છા દર્શાવીશ નહીં, પણ હું તેમનો સંપૂર્ણ નાશ કરીશ.” આ યહોવાના વચન છે.

15યહોવા કહે છે, “ઓ ઈસ્રાએલના લોકો, સાંભળો, ધ્યાન આપો, ગર્વ છોડી દો!

16અંધારું થાય તે પહેલાં અને સંધ્યાં સમયે પર્વત પરના પ્રવાસીની જેમ તમે ગબડી પડો તે પહેલાં તમારાં દેવ યહોવાને સન્માન આપો, અને તે અને તમે જે પ્રકાશની આશા રાખો છો તેને ધૂંધળા પડછાયા અને ગાઢ અંધકારમાં ફેરવી નાખે છે.

17શું હજુ પણ તમે સાંભળવા ના પાડો છો? તો પછી તમારા અભિમાનને લીધે ભગ્ન થયેલું મારું અંતઃકરણ એકાંતમાં શોક કરશે, મારી આંખોમાંથી આંસુઓની ધારાઓ વહેશે કારણકે યહોવાના લોકોને બંધનાવસ્થામાં લઈ જવામાં આવશે.”

18યહોવાએ મને કહ્યું, “રાજાને અને રાજરાણીને કહે; નીચે બેસો, કારણ, તમારા મહિમાવંત મુગટો તમારા શિર ઉપરથી ઉતારી લેવામાં આવ્યા છે. હવે તે તમારા નથી રથ્યા.”

19દક્ષિણનાં શહેરો ઘેરાઈ ગયા છે; કોઈ તે ઘેરાને વીંધીને ત્યાં પહોંચી શકે એમ નથી, આખા યહૂદિયાના લોકોને દેશવટો દેવામાં આવ્યો છે, કોઈ કહેતાં કોઈ બાકી રહ્યું નથી.

20ઓ યરૂશાલેમ, આંખો ઊંચી કરીને જો! ઉત્તરમાંથી પેલા દુશ્મનો આવી રથ્યા છે, જે લોકોને મેં તને સોંપ્યા હતા, જેને માટે તું ગૌરવ લેતી હતી, તે ક્યાં છે?

21તારા પડોશી દેશોને જેને તે શિખવાડ્યું હતું અને જેમને તેં મિત્રો ગણ્યા હતાં તેમને તારા ઉપર રાજકર્તાઓ તરીકે હું બેસાડીશ. ત્યારે તને કેવું લાગશે? સ્ત્રીને પ્રસૂતિની વેદના થાય તેવી વેદના અને કષ્ટ તું અનુભવશે.

22ત્યારે તને થશે કે, “મારે માથે આ બધું શા માટે ગુજર્યું?” તારાં ભયંકર પાપને કારણે તને નવસ્ત્રી કરીને તારા ઉપર બળાત્કાર કરવામાં આવ્યો છે. અને તારો નાશ કર્યો છે.

23હબસી કદી પોતાની ચામડી બદલી શકે? અથવા ચિત્તો પોતાના ટપકાં દૂર કરી શકે? એ જો શક્ય હોય તો જ ખોટું કરવાને ટેવાયેલી તું સત્કર્મ કરી શકે.

24“અરણ્યના સૂસવાટાભર્યા પવનથી ભૂસું ઊડી જાય છે તેમ તમને હું વિખેરી નાખીશ.

25તારા ભાગ્યમાં એ જ છે, એજ મેં તારે માટે નીમ્યું છે,”આ હું યહોવા બોલું છું. “કારણ તું મને ભૂલી ગઈ છે, અને તે ખોટા દેવોમાં વિશ્વાસ મૂક્યો છે.

26હું તારા વસ્ત્રો તારા મોઢા સુધી ઉપર લઈ જઈશ અને તારાં પાપ ઉઘાડા કરીશ.

27તારા વ્યભિચાર, તારી કામવેગના હિસોટા, તારા હલકટ વેશ્યાવેડા, ડુંગરો ઉપરનાં અને ખેતરોમાંના તારાં એ અધમ કૃત્યો મેં જોયાં છે. ઓ યરૂશાલેમ, તારું આવી જ બન્યું છે! તારે શુદ્ધ થવું જ નથી. ક્યાં સુધી આમને આમ ચલાવ્યા કરીશ? તમારી મૂર્તિઓની પૂજાથી હું વાકેફ છું.”

### મહાદુકાળ અને જૂઠા પ્રબોધકો

**14** યહોવા શા માટે વરસાદને રોકી રાખતા હતાં તે સમજાવતો આ સંદેશો યહોવા તરફથી યર્મિયા પાસે આવ્યો;

2“યહૂદિયા શોકમાં છે, એનાં નગરો મરવા પડ્યા છે, એનાં માણસો દુઃખના માર્યા ભૂમિ પર ઢળી પડ્યા છે. યરૂશાલેમમાંથી મદદ માટે પોકાર ઊઠે છે.

3ઘનવાનો પોતાના ચાકરોને પાણી લાવવા માટે ટાંકા પાસે મોકલે છે, પણ તેમાં પાણી હોતું નથી. તેઓ ખાલી ઘડા લઈને પાછા ફરે છે; ચાકરો સંતાપથી અને હતાશ થઈને દુઃખને કારણે પોતાનાં માથાં ઢાંકે છે.

4વરસાદ વિના ધરતી સુકાઈ ગઈ છે. અને તેમાં તિરાડો પડી છે. ખેડુતો હેબતાઈ ગયા છે. તેઓ પોતાનાં ચેહરા છુપાવે છે.

5ઘાસની અછતને કારણે હરણી પણ પોતાનાં તાજાં જન્મેલા બચ્ચાંનો ત્યાગ કરે છે.

6જંગલી ગધેડાં ઉજ્જડ ટેકરા ઉપર ઊભાં ઊભાં શિયાળવાની જેમ હાંફે છે. તેમની આંખે જાંખ વળે છે અને અંધારા આવે છે. કારણ કે, તેઓને ખાવા માટે ઘાસ નથી.”

7લોકો કહે છે, “અમારાં પાપો અમારી વિરુદ્ધ સાક્ષી પૂરે છે, તેમ છતાં, ઓ યહોવા, તારા નામ ખાતર કઈક કર અમે અનેકવાર તારો ત્યાગ કર્યો છે, અમે તારી વિરુદ્ધ પાપ કર્યું છે!

8ઓ યહોવા, ઈસ્રાએલની એક માત્ર આશા, સંકટ સમયના તારણહાર, તું અમારા દેશમાં પારકા જેવો કેમ છે? એક રાત માટે મુકામ કરતા વટેમાર્ગુ જેવો કેમ થઈ ગયો છે?

9તમે પણ શું મૂંઝવણમાં છો? અમારો બચાવ કરવા શું તમે નિઃસહાય છો? ઓ યહોવા, તમે અહીં અમારી મધ્યે છો અને અમે તમારું નામ ધારણ કરીએ છીએ; અમે તમારા લોક છીએ. ઓ યહોવા, હવે અમારો ત્યાગ કરશો

નહીં!” 10યહોવા આ લોકો વિષે કહે છે, “એ લોકોને ભટકવામાં એટલો આનંદ આવે છે કે તેઓ પોતાના પગને કાબૂમાં રાખી શકતાં નથી; આથી હું એમના ઉપર પ્રસન્ન નથી. હું હમણા તેમના અપરાધો ને તેમનાં પાપોની સજા કરનાર છું.”

11ત્યારબાદ યહોવાએ મને કહ્યું, “મને આ લોકોને મદદ કરવાનું કહેવા માટે થઈને મારી પ્રાર્થના કરીશ નહીં. 12એ લોકો ઉપવાસ કરશે તોયે હું એમની પ્રાર્થના સાંભળનાર નથી. તેઓ મને આહુતિ અને અન્નબલિ ચડાવે તોયે હું પ્રસન્ન થનાર નથી. હું તેમનો યુદ્ધ દુષ્કાળ, અને રોગચાળાથી અંત લાવીશ.”

13પણ મેં કહ્યું, “ઓ મારા માલિક યહોવા, અહીંયાં પ્રબોધકો તો તેમને એમ કહે છે કે, ‘તમારે યુદ્ધ જોવું નહીં પડે કે દુકાળ વેઠવો નહીં પડે. આ દેશમાં સદા શાંતિ અને સલામતી રહેશે.”

14ત્યારે યહોવાએ કહ્યું, “પ્રબોધકો મારે નામે જૂઠાણું ચલાવે છે. મેં એમને મોકલ્યા નથી, મેં એમને કોઈ આજ્ઞા આપી નથી. એ પ્રબોધકો તમને ખોટાં દિવ્યદર્શનો, નકામી આગાહીઓ અને પોતાનાં ભ્રામક દિવાસ્વપ્નો સંભળાવે છે. 15નેથી યહોવા કહે છે, મેં મોકલ્યા નહોતાં છતાં જે જૂઠા પ્રબોધકો મારા નામે ભવિષ્ય ભાષે છે અને કહે છે કે, ‘આ દેશમાં યુદ્ધ થાય કે દુકાળ પડે એમ નથી.’ તેમના સંબંધમાં મારાં વચન આ પ્રમાણે છે: એ પ્રબોધકો તલવાર અને દુકાળનો ભોગ બનશે. 16જે લોકોને પ્રબોધકો ભવિષ્યવાણી સંભળાવે છે, તેમની પત્નીઓ, પુત્રો અને પુત્રીઓ સહિત તલવાર અને દુકાળના ભોગ બની તેઓ યરૂશાલેમના રસ્તાઓ ઉપર ફેંકાઈ જશે. કોઈ તેમને દફનાવનાર પણ નહીં હોય. હું તેમને દુષ્ટતાના ફળ ચખાડીશ.”

17યહોવાએ મને કહ્યું, “તારે લોકોની આગળ આ પ્રમાણે કહેવું; ‘મારી આંખોમાંથી દિનરાત અવિરત અશ્રુધારા વહ્યા કરો, કારણ, મારી પ્રજા દારૂણ આઘાતથી ઘવાઈને ઢળી પડી છે.

18હું જો ખેતરોમાં જાઉં છું તો યુદ્ધમાં તલવારથી માર્યા ગયેલાઓનાં મૃતદેહો ત્યાં પડ્યા છે; જો હું શહેરમાં જાઉં છું તો ત્યાં લોકોને દુકાળથી પીડાતાં જોઉં છું. પ્રબોધકો અને યાજકો સુદ્ધાં આમતેમ ભટક્યા કરે છે. શું કરવું તે તેમને સૂઝતું નથી!”

19લોકો કહે છે, “ઓ યહોવા, શું તમે યહૂદિયાને સંપૂર્ણપણે ત્યજી દીધું છે? શું તમે યરૂશાલેમને ધિક્કારો છો? શું શિક્ષા પછી પણ ત્યાં શાંતિ નહીં સ્થપાય? તે અમને સાજાપણું આપશે તથા અમારા ઘા ઉપર પાટા બાંધશે એવું અમે માનતા હતા. પરંતુ શાંતિ સ્થપાઈ નહીં અને સર્વત્ર ફક્ત સંકટ અને ત્રાસ જ જોવા મળે છે.

20ઓ યહોવા, અમે અમારી દુષ્ટતા અને અમારા પૂર્વજોના અપરાધ કબૂલ કરીએ છીએ; અમે પોતે પણ તારી વિરુદ્ધ પાપો આચર્યા છે.

21તારા નામ ખાતર અમારો ત્યાગ ના કરીશ, તારા ગૌરવ પ્રતાપ સિંહાસન યરૂશાલેમને બેઆબરૂ ના કરીશ. અમારી સાથેના તારા કરારનું સ્મરણ કર, તેનો ભંગ કરીશ નહીં.

22બીજી પ્રજાઓમાંના જૂઠા દેવોમાંથી કયો વિદેશી દેવ વરસાદ લાવી શકે? અથવા આકાશ પોતાની જાતે ઝાપટાં વરસાવી શકે, ઓ યહોવા, અમારા દેવ, માત્ર તમે જ તેમ કરી શકો છો. તેથી મદદ માટે અમે તમારી જ આશા રાખીશું.”

### યર્મિયાની સત્તામણી-પ્રજા સર્વનાશને આરે

**15** “મૂસા તથા શમૂએલ પણ જો મારી સમક્ષ ઊભા રહે તોયે હું લોકો ઉપર દયા કરવાનો નથી. તેઓને મારી નજર સમક્ષથી દૂર લઈ જા! 2અને તેઓ તને જો એમ કહે; ‘પણ અમે ક્યાં જઈએ? ત્યારે તેઓને કહેજે: આ યહોવાના વચન છે:

“જેઓ રોગથી મૃત્યુ પામવાના છે તેમણે ત્યાં જવું, જેઓ યુદ્ધમાં મૃત્યુ પામવાના છે તેમણે ત્યાં જવું, જેઓ દુષ્કાળથી મૃત્યુ પામવાના છે તેમણે દુષ્કાળ તરફ જવું, અને જેઓ બંદીવાસમાં જવા નિર્માયા છે તેમણે બંદીવાસમાં જવું.’

૩મેં એ લોકોને માટે ચાર પ્રકારના અંત નિર્માણ કર્યાં છે. તલવાર તેમનો સંહાર કરશે, કૂતરાં તેમને ફાડી ખાશે, આકાશના પંખીઓ એમને ખાઈ જશે, અને બાકી રહ્યા તેમને જંગલી જાનવરો પૂરા કરશે.

4હિઝિક્યાના પુત્ર, યહૂદિયાના રાજા મનાશ્શાએ યરૂશાલેમમાં કરેલાં દુષ્ટ કાર્યોને લીધે હું તમને આકરી શિક્ષા કરીશ. અને તમને કરવામાં આવેલી શિક્ષાને લીધે પૃથ્વીના સર્વ લોકો ભયભીત થશે.”

5યહોવા કહે છે, “કોણ તારી દયા ખાશે, ઓ યરૂશાલેમ? કોણ તારે માટે શોક કરશે? તારી ખબર અંતર પૂછવાની તસ્દી પણ કોણ લેશે?

6તમે મારો ત્યાગ કર્યો છે અને મારા તરફ પીઠ કરી છે; તેથી તમારી વિરૂદ્ધ મારો હાથ ઉઠાવીને હું તમારો વિનાશ કરીશ. દર વખતે તમને વધારાની તક આપીને હું થાકી ગયો છું.” આ યહોવાના વચન છે.

7પ્રદેશના દરવાજા આગળ મેં તેઓને ખંપાણીથી ઝાટક્યાં છે; મેં મારા લોકોને નિઃસંતાન તથા નષ્ટ કર્યાં છે; કારણકે તેઓએ પોતાના સર્વ દુષ્ટ માર્ગો ત્યજીને મારા તરફ પાછા ફર્યા નથી.

8અસંખ્ય સ્ત્રીઓને મેં વિધવા બનાવી છે. મેં તેમના જુવાનોને ભરયુવાનીમાં મારી નાખ્યા છે; અને તેમની માતાઓને વિલાપ કરાવ્યા છે; મેં તેમને એકાએક દુઃખ અને ભયના ભોગ બનાવ્યા છે.

9સાત સાત પુત્રોની માતા મૂર્છા ખાઈને પડી છે, શ્વાસ લેવા માટે હવાતિયાં મારે છે. તે દિવસે તેને અંધારાં દેખાય છે, તેની શરમ અને નામોશીનો પાર નથી. તમારામાંથી જેઓ હજુ પણ જીવતાં હશે તેઓનો હું તમારા શત્રુઓ દ્વારા સંહાર કરાવીશ.” આ યહોવાના વચન છે.

### યર્મિયાએ ફરી દેવને ફરિયાદ કરી

10પછી યર્મિયાએ કહ્યું, “ઓ મા, તેં આ દુઃખીયારાને શા માટે જન્મ આપ્યો!, મારે દેશમાં બધા સાથે ઝગડો ને તકરાર કરવાં પડે છે! મેં નથી કોઈની પાસે ઊછીનું લીધું કે નથી કોઈને ઉછીનું આપ્યું, તેમ છતાં બધાં મને શાપ શા માટે આપે છે?

11ઓ યહોવા, સાચે જ મેં તારી હૃદયપૂર્વક સેવા કરી નથી? મારા દુશ્મનો જ્યારે આફતમાં આવી પડ્યા, દુઃખમાં આવી પડ્યા ત્યારે તેમના તરફથી તને મેં પ્રાર્થના નથી કરી?”

### દેવે યર્મિયાને જવાબ આપ્યો

12“શું કોઈ માણસ સળીયા એટલે ઉત્તરના દેશનાં લોખંડ તથા કાંસુ ભેળવીને બનાવેલા સળીયા ભાંગી શકે?

13હું તમારી મિલકતોને અને ખજાનાઓને લૂંટાવી દઈશ. લોકોએ આના માટે કશું ભરવું નહી પડે. આનુ કારણ એ છે કે આખા દેશમાં તમે બધાયે મારી વિરૂદ્ધ આચરવા પાપ.

14હું તમને અજાણ્યા દેશમાં તમારા દુશ્મનોના ગુલામ બનાવી દઈશ, કારણ મારો ક્રોધ તમારી ઉપર ભભૂકી ઊઠ્યો છે અને મારો ક્રોધ જેને ઓલવી ન શકાય તેવો ભડભડતા અગ્નિ જેવો છે.”

15યર્મિયાએ કહ્યું, “ઓ યહોવા, તમે બધું જાણો છો મને યાદ કરો ને મદદ કરો, મને સતાવનારા ઉપર વેર લો. જ્યારે તમે તેમની સાથે ધીરજ રાખો છો ત્યારે તેઓ મને દૂર લઈ ન જાય. જરા, જુઓ તો ખરા, તમારે ખાતર હું કેટકેટલાં અપમાન સહન કરું છું!

16તમારા શબ્દોએ મને ટકાવી રાખ્યો છે; મારા ભૂખ્યા આત્માનું તે ભોજન છે, તે મારા દુઃખી હૃદયને આનંદિત અને હર્ષિત કરે છે. ઓ સર્વસમર્થ યહોવા, તમારું નામ ધારણ કરીને હું કેટલો ગર્વ અનુભવું છું.

17મેં કદી નિરર્થક મોજમજા કરનારાઓના સંગમાં આનંદ માણ્યો નથી. તમે મને બનાવ્યો છે અને એમના પ્રત્યે મારામાં પુણ્યપ્રકોપ જગાડ્યો છે તેથી હું અળગો રહ્યો છું.

18મારાં દુઃખોનો કોઈ પાર નથી, મારો ઘા અસાધ્ય કેમ છે, રૂજાતો કેમ નથી? તમારી મદદ ચોમાસામાં વહેતાં ઝરણાં જેવી અચોક્કસ છે. કોઈવાર પૂર આવે અને પછી હાડકાં જેવું એકદમ સૂકું હોય.”

19યહોવાએ પ્રત્યુત્તર આપ્યો, “જો તું મારી પાસે પાછો આવીશ તો હું તને મારી સેવામાં પાછો રાખીશ. તું જે કહે તે નિરર્થક નહોતાં યથાયોગ્ય હોય તો હું તને મારાવતી બોલનારો બનાવીશ. લોકો વળીને તારી પાસે આવવા જોઈએ, પણ તારે તેમની પાસે જવાનું નથી.

20હું તને એ લોકો સામે પિતૃત્વની ભીત જેવો બનાવી દઈશ, તેઓ તારી સામે લડશે પણ તને હરાવી નહીં શકે. કારણ, તારું રક્ષણ કરવા અને તને બચાવવા હું તારી સાથે જ છું.” આ યહોવા વચન છે.

21“હા, આ દુષ્ટ માણસોના હાથમાંથી હું તને જરૂર બચાવીશ અને જુલમગારોના પંજામાંથી મુક્ત કરાવીશ.” આ યહોવાના વચન છે.

### સર્વનાશ વિષેનું ભાવિકથન

**16** બીજા એક પ્રસંગે મને યહોવાની વાણી સંભળાઈ; 2’તારે આ જગ્યાએ લગ્ન કરવા નહીં, કે છોકરાં છેંચાવાળા ન થવું.”

3કારણ, આ જગ્યાએ જન્મેલા બાળકો વિષે અને તેમને જન્મ આપનાર માતાપિતા વિષે હું કહું છું કે, 4’તેઓ ભયંકર રોગોને લીધે મૃત્યુ પામશે કોઈ તેઓને માટે ચિંતા કરશે નહીં કે તેઓને દફનાવશે નહીં, પરંતુ તેઓના મૃતદેહો ખુલ્લા મેદાનમાં પડ્યા રહેશે અને મળની જેમ ભોંય પર સડી જઈ ખાતરરૂપ થશે. તેઓ યુદ્ધ કે દુકાળમાં મૃત્યુ પામશે અને તેઓના મૃતદેહોને પંખીઓ અને પશુઓ ફાડી ખાશે.”

5’જે ઘર શોકમાં હોય ત્યાં જઈશ નહીં. તેમના શોકમાં ભાગ લેવા કે તેમને આશ્વાસન આપવા જઈશ નહીં.” આ યહોવાના વચન છે.

6’કારણકે આ લોકો પાસેથી મેં મારી શાંતિ પાછી ખેંચી લીધી છે, મેં મારો પ્રેમ અને મારી દયા પાછા ખેંચી લીધા છે. આ દેશમાં ઊંચ કે નીચ જે કોઈ મરશે તેને નહીં કોઈ દફનાવે કે તેનો નહીં કોઈ શોક કરે: તેમને માટે નહીં કોઈ પોતાના શરીર પર ઘા કરે કે નહીં કોઈ માથું મુંડાવે. 7કોઈ તેને સાંત્વન આપવા શોક કરનારની સાથે ખાશે નહીં કે પીશે નહિં, પછી ભલે ને તેનાં માબાપ મૃત્યુ પામ્યા હોય.

8’જે ઘરમાં ખાવાપીવાની ઉજાણી ચાલતી હોય ત્યાં જઈને ખાવાપીવા બેસી જઈશ નહીં. 9કારણ, મેં ઈસ્રાએલના દેવ સર્વસમર્થ યહોવાએ કહ્યું છે કે, ‘હું અહીં આ દેશનાં સર્વ હાસ્યનો, આનંદના ગીતોનો, લગ્ન ઉત્સવોનો તથા વર-કન્યાનાં ગીતોનો અંત લાવીશ.’

10’તું આ લોકોને આ બધું કહેશે ત્યારે એ લોકો તને પૂછશે કે, ‘યહોવાએ આ બધી ઘોર આફતો આપણે માથે નાખવાનું શાથી નક્કી કર્યું છે? આપણો શો અપરાધ છે? આપણે આપણા દેવ યહોવાનો શો ગુનો કર્યો છે?’ 11ત્યારે તારે જવાબ આપવો; ‘કારણ, તમારા પિતૃઓએ મારો ત્યાગ કર્યો હતો,’ આ હું યહોવા બોલું છું. ‘અને બીજા દેવોને માની તેમની પૂજા કરી હતી; તેમણે મારો ત્યાગ કર્યો હતો અને મારી નિયમસંહિતાનું પાલન કર્યું નહોતું. 12અને તમે તમારાં પિતૃઓનાં કરતાં પણ વધારે દુષ્ટતા આચરો છો! તમારા હૃદયની ઈચ્છાઓ સંતોષાય ત્યાં સુધી તમે દુષ્ટતાની પાછળ જાઓ છો અને મને આધીન થવાનો ઈન્કાર કરો છો. 13આથી હું તમને આ દેશમાંથી ઉખાડી તમને અને તમારાં પિતૃઓને અજાણ્યા દેશમાં ફગાવી દેનાર છું. ત્યાં તમે રાતદિવસ વિદેશી દેવોને ભજ્યા કરજો. કારણ, હું તમારા ઉપર દયા રાખવાનો નથી.”

14યહોવા કહે છે, “જુઓ, હવે એ સમય આવે છે જ્યારે લોકો સોગંદ લેતી વખતે ક્યારેય નહીં કહેકે જેવી રીતે ચોક્કસ

પણે યહોવા જીવે છે ઈસ્રાએલના લોકોને મિસરમાંથી બહાર લઈ આવ્યો હતો. 15પણ તેઓ કહેશે જેમ ચોક્કસ પણે યહોવા જીવીત છે તેમ ઈસ્રાએલીઓને ઉત્તરના પ્રદેશમાંથી અને પોતે તેમને જ્યાં હાંકી કાઢ્યા હતા તે બધા દેશોમાંથી પાછા લાવનાર યહોવાના સમ!’ કારણકે, મેં તેમના પૂર્વજોને ભૂમિ આપી હતી તેમાં જ હું તેમને પાછા લાવીશ.”

16યહોવા કહે છે, “હવે હું અનેક માછીમારોને મોકલીશ અને તેઓ એ લોકોને જાળમાં પકડી પાડશે. ત્યાર પછી હું અનેક શિકારીઓને મોકલીશ અને તેઓ તેમને એકેએક પર્વત ઉપરથી અને એકેએક ગુફામાંથી શોધી કાઢીને તેમનો શિકાર કરશે. 17કારણકે હું આખો વખત તેમનું અને તેમના પાપોનું નિરીક્ષણ કરું છું. તેથી મારાથી કશું છુપું રહેતું નથી. 18હું તેમની પાસે તેમનાં પાપોનો અને દુષ્ટતાનો બમણો બદલો લઈશ, કારણ, તેમણે મારા દેશની ભૂમિને મડદાં જેવી ઘૂણાસ્પદ મૂર્તિઓથી ભરી દઈને અભડાવી છે.”

19ઓ યહોવા, સંકટના સમયમાં મને બચાવનાર, મારું સામર્થ્ય તથા મારો ગઢ, સમગ્ર જગતમાંથી પ્રજાઓ તમારી પાસે આવશે અને કહેશે, “અમારા વડીલો મૂર્ખ હતા, કારણકે તેઓએ જૂઠા દેવોની તથા નિરર્થક મૂર્તિઓની પૂજા કરી હતી.”

20માણસ કદી પોતાના દેવને બનાવી શકતો હશે? માણસના બનાવેલા હોય તે દેવ હોઈ જ ન શકે.

21યહોવા કહે છે, “તેઓ આવી કબૂલાત કરતા આવશે, તો હું મારું સામર્થ્ય અને પરાક્રમ તેઓને દેખાડીશ અને ‘હું એકલો જ દેવ છું ને મારું’ નામ જ ‘યહોવા છે’ તેવું તેઓને સમજાવીશ.”

### હૃદય પર લખેલ પાપ

**17** યહોવા કહે છે, “યહૂદિયાનું પાપ લોઢાના ઢાંકણથી તથા હીરાકણીથી લખેલું છે; તે તેઓના હૃદયની પાટી પર કોતરેલું છે અને તમારી વેદીઓનાં શિંગો પર કોતરેલું છે;

2કારણકે તેઓનાં પુત્રો ઊંચા પર્વતો પરનાં લીલાં ઝાડની પાસે તેઓની વેદીઓ તથા જુઠા દેવો અને તેઓની અશરાદેવીનું સ્મરણ કરે છે.

3અરે, ખેતરમાંના મારા પર્વત, તમારાં સર્વ પાપોની કિંમત રૂપે હું તમારી સર્વ સંપત્તિ તમારા શત્રુઓને આપી દઈશ.

4મે તમને માલિકી માટે વારસો આપ્યો હતો તે તમે ગુમાવી દેશો. દેશમાં તમારા દુશ્મનોના ગુલામો તરીકે, જેના વિષે તમે કશું જાણતા નથી એ દેશમાં હું તમને મોકલી આપીશ. તમે મારા ક્રોધના અગ્નિ ને સળગાવ્યો છે અને તે સદાકાળ સળગતો રહેશે.”

### લોકોમાં શ્રદ્ધા અને દેવમાં શ્રદ્ધા

5આ યહોવાના વચન છે, “અને શાપિત જાણો જે મારાથી વિમુખ થઈને માણસ ઉપર વિશ્વાસ રાખે છે, જે માટીના માનવીને પોતાનો આધાર માને છે!

6તે રાનમાંની સૂકી ઝાડીના જેવો છે. જે ઉજજડ મરું ભૂમિમાં જ્યાં કોઈ વસી શકે એવી ખારી જમીનમાં ઊભો છે અને તે જોઈ નહીં શકે કે ક્યારે સારી વસ્તુઓ આવશે.

7પરંતુ જે મારા ઉપર વિશ્વાસ રાખે છે અને મને પોતાનો આધાર માને છે તેના ઉપર મારા આશીર્વાદ વરસશે.

8તે ઝરણાની ધારે રોપેલા ઝાડ જેવો છે, જેના મૂળિયા પાણી તરફ ફેલાયેલાં છે; તાપ પડે તોય અને કશું ડરવા જેવું નથી; એનાં પાંદડા લીલાછમ રહે છે. દુષ્કાળના વર્ષમાં એને કશી ચિંતા નથી, એ ફળ આપતું જ રહે છે.

9માણસના મન જેવું કઈ કપટી નથી; એ એવું તો કુટિલ છે કે તેને સાચે જ કોઈ જાણી શકતું નથી.

10માત્ર યહોવા તે જાણે છે, યહોવા સર્વ હૃદયોની તપાસ કરે છે. અને તેના અભ્યંતરની પરિક્ષા કરે છે. જેથી પ્રત્યક્ષના આચરણ પ્રમાણે એટલે તેણે કેવું જીવન વીતાવ્યું છે તેના આધારે તેને તે યોગ્ય બદલો આપે છે.

11અન્યાયને માર્ગે ધન એકઠું કરનાર માણસ તો કોયલ જેણે પોતે જન્મ આપ્યો નથી તેવા ઈંડાને સેવી રહી છે તેના જેવો છે. અડધી ઉંમર થતાં એ ધન એને છોડી જશે; આખરે તે મૂરખ ઠરશે.”

12પરંતુ આપણું મંદિર, આપણો આશ્રય તો અનાદિકાળથી ઉચ્ચસ્થાને મૂકેલું મહિમાવંત સિંહાસન છે.

13ઓ યહોવા, તું ઈસ્રાએલની આશા છે, જેઓ તારો ત્યાગ કરશે તે બધા ફજેત થશે, ધૂળમાં લખેલા નામની જેમ તે ભૂંસાઈ જશે, કારણકે તેમણે તમારો, જીવનના પાણીના ઝરાનો ત્યાગ કર્યો છે.

### યર્મિયાની ત્રીજી ફરિયાદ

14ઓ યહોવા, તમે જો મને સાજો કરો તો હું સાચે જ સાજો થઈ જઈશ. મને ઉગારો અને મારું ખરેખરું તારણ કરો કારણ કે તમેજ એ છો જેની હું સ્તુતિ કરું છું.

15લોકો મારી મશ્કરી કરીને મને પૂછ્યા કરે છે, “યહોવાના ધમકીના વચનો ક્યાં ગયા? જોઈએ તો ખરા કેવાં સાચાં પડે છે?”

16યહોવા, મેં તમને એમનું ભૂંડું કરવાં આગ્રહ કર્યો નથી, મેં આ આફતની આંધીનો દિવસ માગ્યો નથી, એ તમે જાણો છો; મારે મોઢેથી શું નીકળ્યું હતું એની તને ખબર છે.

17મને ભયભીત ન કરશો. તમે તો સંકટ સમયના મારા આશ્રય છે.

18મારા જુલમગારો ઉપર તમે મૂઝવણો તથા મુશ્કેલીઓ લાવો, પરંતુ મને શાંતિ આપો, હા, તેઓ ઉપર તમે બમણો વિનાશ લાવો.

### સાબ્બાથ દિવસને પવિત્ર ગણવો

19યહોવાએ મને આ પ્રમાણે કહ્યું, “જા, જે દરવાજે થઈને યહૂદિયાના રાજાઓ આવજા કરે છે તે ‘જનતાના દરવાજા’ આગળ અને યરૂશાલેમના બધા દરવાજા આગળ ઊભો રહે.

20”અને કહે: ‘આ દરવાજામાંથી પસાર થનાર ઓ યહૂદિયાના રાજાઓ, યહૂદિયાના બધા લોકો અને યરૂશાલેમના વાસીઓ! તમે યહોવાની વાણી સાંભળો. 21આ યહોવાના હુકમો છે: ધ્યાન રાખજો કે વિશ્રામવારને દિવસે કોઈ બોજો ઉપાડશો નહીં કે યરૂશાલેમના દરવાજામાં થઈને અંદર લાવશો નહીં. 22વિશ્રામવારના દિવસે ઘરમાંથી બોજો ઉપાડી બહાર જશો નહિં અને કોઈ કામ કરશો નહિં!, તમારા પિતૃઓને મેં આજ્ઞા આપી હતી તેમ વિશ્રામવારના દિવસને પવિત્ર માનો. 23તમારા પૂર્વજોએ મારા હુકમોં માન્યાં નહીં, તેઓએ તે ધ્યાન પર પણ લીધાં નહીં, અને હઠે યડીને ન તો સાંભળ્યું કે ન તો શિખામણ લીધી.” 24યહોવા કહે છે, “હવે જો તમે મને આધીન થશો અને વિશ્રામવારને દિવસે કોઈ કામ નહિં કરો તેને અલગ કરાયેલો-વિશિષ્ટ અને પવિત્ર દિવસ માની તેની પવિત્રતા જાળવો.

25”ત્યારે રાજાઓ જે દાઉદના સિંહાસન પર બેઠા છે તેઓ આ શહેરના દરવાજામાંથી, રથો અને ઘોડાઓ પર સવાર લશ્કરના સરદારો સાથે, અને યહૂદિયાના લોકો અને યરૂશાલેમના વતનીઓ સાથે આવજા કરશે અને આ નગર યરૂશાલેમ સદાકાળ હર્યુભર્યુ વસેલું રહેશે. 26યહૂદિયાના નગરોમાંથી, યરૂશાલેમની આસપાસના ગામોમાંથી, બિન્યામીનના, નીયાણના તેમજ પહાડી પ્રદેશમાંથી અને દક્ષિણમાંથી લોકો આહુતિ, બલિઓ, નૈવેદ્ય અને ધૂપ તથા પૂજાપો લઈને મંદિરે આવશે.

27”પરંતુ જો તમે મારું સાંભળશો નહીં અને વિશ્રામવાર દિવસને પવિત્ર માનવાની ના પાડશો, તથા અન્ય દિવસોની જેમ વિશ્રામવારને દિવસે પણ તમે યરૂશાલેમના દરવાજાઓમાંથી વેપારની ચીજ-વસ્તુઓ લાવશો, તો હું આ દરવાજાઓને આગ ચાંપીશ. તે અગ્નિ રાજમહેલ સુધી ફેલાશે અને તેનો સંપૂર્ણ નાશ થશે અને અગ્નિની ભભૂકતી જવાળાઓને કોઈ ઓલવી શકશે નહીં.”

### કુભાર અને માટી

18 યહોવાનું જે વચન યર્મિયાની પાસે આવ્યું તે એ છે કે, 2”તું એકદમ કુભારને ઘેર જા અને ત્યાં હું તને મારે જે કહેવાનું છે તે કહીશ.”

3પછી હું કુભારને ઘેર ગયો. અને જોયું તો તે ચાક પર કામ કરતો હતો. 4પરંતુ તે જે વાસણ ઘડતો હતો તે તેની ઈચ્છા મુજબ તૈયાર થયું નહીં, તેથી તેણે તેને તોડીને ફરીથી માટીનો પિંડ બનાવ્યો અને બીજીવાર વાસણ બનાવવાની શરૂઆત કરી.

5પછી યહોવાની વાણી મને સંભળાઈ: 6”ઓ ઈસ્રાએલ, આ કુભારે જેમ માટીના પિંડનું જે કર્યું તેવું શું હું તમારી સાથે ન કરી શકું? જેમ માટીનો પિંડ કુભારના હાથમાં છે તેમ તમે મારા હાથમાં છો. 7કોઈવાર હું કોઈ પ્રજાને કે રાજ્યને ઉખેડી નાખવાની તોડી પાડવાની કે ખેદાનમેદાન કરી નાખવાની ધમકી આપું, 8અને તે પ્રજા જો દુષ્ટ માર્ગથી પાછી વળે તો તેના ઉપર આફત ઉતારવાનો મેં કરેલો વિચાર

માંડી વાળું; 9અથવા કોઈવાર હું કોઈ પ્રજાને કે રાજ્યને મજબૂત અને સ્થિર કરવાનું વિચારું. 10પણ પછી તે પ્રજા પોતાના વિચારો બદલી નાખે અને દુષ્ટતા તરફ ફરે તથા મને આધીન થવાની ના કહે તો હું પણ મારા વિચારો ફેરવીશ અને મેં કહ્યું હતું તે પ્રમાણે હું તેઓને આશીર્વાદ આપીશ નહીં.

11“હવે જા અને યહૂદિયાના લોકોને અને યરૂશાલેમના વતનીઓને કહે કે, ‘આ યહોવાના વચન છે: સાંભળો, હું તમારે માટે આફતની તૈયારી કરી રહ્યો છું. હું તમારી વિરૂદ્ધ યોજના ઘડી રહ્યો છું. માટે હવે તમારામાંનો એકેએક માણસ દુષ્ટ માર્ગથી પાછો વળે, પોતાનાં આચરણ અને કર્મો સુધારે.’ 12પણ તેઓ કહે છે કે, ‘તારો સમય વેડફીશ નહીં. યહોવા કહે છે તે પ્રમાણે આચરણ કરવાનો અમારો કોઈ જ વિચાર નથી. અમે અમારી ઈચ્છા પ્રમાણે જ સર્વ પ્રકારના બંધનોથી મુક્ત અને સંપૂર્ણ હઠીલાઈથી તથા દુષ્ટતામાં જીવવાનું ચાલુ રાખીશું!’”

13તેથી યહોવા કહે છે, “બધી પ્રજાઓમાં જઈને પૂછો, ‘કોઈએ કદી આવું સાંભળ્યું છે?’ મારી પ્રજા ઈસ્રાએલે ભયંકર કૃત્ય કર્યું છે.

14લબાનોન પર્વતોની ટોચ પરનો બરફ કદી જ ઓગળી જતો નથી. ડોર્મોન પર્વતના ખડકોમાંથી વહેતાં ઠંડા પાણીના ઝરાઓ કદી સુકાઈ જતા નથી.

15પણ મારા લોકો મને ભૂલી ગયા છે. તેઓ નિરર્થક તુચ્છ મૂર્તિને ધૂપ યડાવે છે. તેઓએ તેમના પૂર્વજોના સારા માર્ગોનો ત્યાગ કર્યો છે અને પગદંડી વગરના ગંદા રસ્તાઓ પર ચાલ્યા છે.

16તેમણે પોતાના દેશના એવા ભયંકર હાલ કર્યા છે કે લોકો સદા તેનો તિરસ્કાર કરશે. જતા આવતા સૌ કોઈ એની દશા જોઈને આત્મા બની માથું ધુણાવશે.

17મારા લોકોને હું પૂર્વના વાયરાની જેમ દુશ્મનો આગળ વેરવિખેર કરી નાખીશ. તેમની આફત ને વખતે હું તેમના તરફ પીઠ ફેરવીશ, જોઈશ સુદ્ધાં નહીં.”

### યર્મિયાની ચોથી ફરિયાદ

18પછી લોકોએ કહ્યું, “આવો આપણે યર્મિયાને દૂર કરીએ, આપણી પાસે આપણા પોતાના યાજકો આપણને શીખવવા માટે, શાણા પુરુષો આપણને સલાહ આપવા માટે, તથા પ્રબોધકો આપણે શું કરવું તે આપણને કહેવા માટે છે. આપણને યર્મિયાની સલાહની જરાય જરૂર નથી. આપણે તેને ચૂપ કરી દઈએ. જેથી તે આપણી વિરૂદ્ધ કાઈપણ વધારે બોલી શકે નહીં અને આપણને ફરીથી હેરાન કરે નહીં.”

19યર્મિયાએ પ્રાર્થના કરી, “ઓ યહોવા, મને ધ્યાનથી સાંભળ! મારા દુશ્મનો મારી વિરૂદ્ધ જે કહે છે તે સાંભળ!

20ભલાઈનો બદલો બૂરાઈથી આપવાનો છે? તેમ છતાં, એ લોકો મારે માટે ખાડો ખોદી રહ્યા છે. તારો રોષ તેમના ઉપરથી ઊતરે એટલા માટે તારી સમક્ષ ઊભા રહીને મેં એમની વકીલાત કરી હતી તે યાદ કર.

21તો હવે તું એમના બાળકોને દુકાળને હવાલે કર. તેમને તલવારની ધારે મરવા દે. તેમની સ્ત્રીઓને પુત્રવિહોણી અને પતિવિહોણી થવા દે. પુરુષોને રોગથી અને જવાનો લડાઈમાં તલવારથી માર્યા જાય.

22અચાનક લશ્કરી ટૂકડીઓ તેઓ ઉપર આવી ચઢે અને તેઓનાં ઘરોમાંથી ચીસો સાંભળશે, જ્યારે તું તારું લશ્કર લઈને તેમની પર ચઢી આવે, કારણકે મને ખાડામાં પાડી નાખવા માટે તેઓએ ખાડો ખોદ્યો છે. અને મારા રસ્તામાં તેઓએ છૂપાં છટકાં ગોઠવી રાખ્યા છે.

23પણ, ઓ યહોવા, એમના મારો જીવ લેવા માટેનાં તમામ ખૂની કાવત્રાઓ તમે જાણો છો. તમે તેઓને માફ કરશો નહીં, એમનાં પાપકર્મો ભૂલશો નહિં, તેઓ તમારી સમક્ષ ઠોકર ખાઈને પછડાઈ પડો. તમારો રોષ ભભૂકી ઊઠ્યો હોય ત્યારે જ એમને સજા કરજો.”

### તૂટેલ બરણી

19 ત્યારબાદ યહોવાએ યર્મિયાને કહ્યું, “જા, અને એક માટીની બરણી ખરીદી લાવ, ત્યાર પછી લોકોના કેટલાક આગેવાનોને અને કેટલાક યાજકોને તારી સાથે લઈ લે. 2નગરનાં પૂર્વ દરવાજાએથી તેઓને બેન-હિન્નોમની ખીણમાં લઈ જા, અને હું તને જે વચનો આપું તે તું ત્યાં તેઓને કહી સંભળાવ. 3તું એમ કહેજે, ‘સાંભળો, ઓ યહૂદિયાના રાજાઓ અને યરૂશાલેમના વતનીઓ! ઈસ્રાએલના દેવ સર્વસમર્થ યહોવાના આ વચનો છે; હું આ જગ્યા ઉપર એવી વિપત્તિ ઉતારનાર છું કે જે કોઈ સાંભળશે તેનાં કાનમાં ગુંજ્યા કરશે. 4કારણકે ઈસ્રાએલે મારો ત્યાગ કર્યો છે અને તેમણે વિદેશી દેવોને દહનાર્પણો ધરાવીને આ સ્થાનને ભ્રષ્ટ કર્યું છે. એ વિદેશી દેવો જેના વિષે તેમણે તેમના પૂર્વજોએ તથા યહૂદિયાના રાજાએ પણ ક્યારેય સાંભળ્યું નથી. તેમણે આ સ્થાનને નિર્દોષોના લોહીથી ભરી દીધું છે. 5તેમણે બઆલદેવને માટે યજ્ઞવેદીઓ ઊભી કરી છે. જ્યાં તેઓ પોતાનાં બાળકોની આહુતિ આપે છે. મેં કદી એવી આજ્ઞા કરી જ નથી. એવો કોઈ વિચાર પણ મારા મનમાં કદી આવ્યો જ નથી!”

6યહોવા કહે છે, “એવો દિવસ આવશે જ્યારે આ ખીણ ‘તોફેથ’ અથવા ‘બેન-હિન્નોમ’ થી ઓળખાશે નહીં પરંતુ તેઓ તેને કતલની ખીણ કહેશે 7આ જગ્યાએ હું યહૂદિયા અને યરૂશાલેમના લોકોની બધી યોજનાઓના માટીની બરણીની જેમ ભૂક્કેભૂક્કા ઉડાવી દઈશ! હું તેમનો તેમના દુશ્મનોને હાથે તલવારથી નાશ કરાવીશ, તેમના મૃતદેહ હું પંખીઓને અને જંગલી પશુઓને ખાવા સોંપી દઈશ. 8હું યરૂશાલેમને સંપૂર્ણ તારાજ કરી નાખીશ. ત્યાંથી પસાર થનાર દરેક જોશે કે મેં તેને કેટલું ભારે નુકશાન પહોંચાડ્યું છે! અને તે આ જોઈને આશ્ચર્ય પામશે, કે મે તેનો કેવો નાશ કર્યો. શ્રેઓના શત્રુઓ જેઓ તેઓનો જીવ શોધે છે, તેઓ ઘેરો ઘાલીને તે બધાને સંકડામણમાં લાવશે, તે વખતે તેઓ પોતાના પુત્રોનું તથા પોતાની પુત્રીઓનું

માંસ ખાય એવું હું કરીશ. તેઓ બધા એકબીજાનું માંસ ખાશે.’

10“અને હવે, યર્મિયા, તારી સાથે લાવેલી બરણીને તું આ માણસોના દેખતા તોડી નાખ. 11તેઓને કહે, ‘યહોવા સર્વસમર્થ તરફથી તમને આ સંદેશો છે; તેવીજ રીતે હું યરૂશાલેમ શહેરને તોડી નાખીશ જેમ કુભાર એક વાસણને તોડી નાખે છે જેથી તેનું સમારકામ ક્યારેય ન થાય. તોફેથમાં ઘણા બધા લોકોને દફનાવવામાં આવશે કારણ કે તેઓને દફનાવવા માટે બીજી કોઈ જગ્યા નથી. 12આ ખીણમાં જેવું હશે તેવું જ યરૂશાલેમમાં પણ હશે, કારણકે હું યરૂશાલેમને પણ મૃતદેહોથી ભરી દઈશ.’ 13‘યરૂશાલેમનાં મકાનો, યહૂદિયાના રાજાઓનાં મકાનો અને જે જે ઘરનાં છાપરાં ઉપર લોકોએ આકાશનાં નક્ષત્રોને બલિદાન ચડાવ્યાં છે અને બીજા, દેવોને પેયબલિ આપ્યા છે તે બધા મકાનો ‘તોફેથ’ જેવાં ભ્રષ્ટ બની જશે.”

14યહોવાએ દેવી વાણી ભાખવા યર્મિયાને તોફેથ મોકલ્યો હતો, ત્યાંથી પાછા ફર્યા બાદ તે યહોવાના મંદિરના ચોકમાં ઊભો રહ્યો અને બધા લોકોને ઉદેશીને બોલ્યો, 15“ઈસ્રાએલનો દેવ સર્વસમર્થ યહોવા કહે છે; ‘મેં વચન આપ્યું છે તે મુજબ આ નગર તેમજ તેની આસપાસના નગરો ઉપર સર્વ વિપત્તિઓ હું લાવીશ, કારણકે તમે લોકો હકીલા છો અને મારું કંઠું માનતા નથી.”

### યર્મિયા અને પાશહૂર

**20** ઈમ્મેરનો પુત્ર યાજક પાશહૂર યહોવાના મંદિરના રક્ષકોનો ઉપરી હતો. તેણે યર્મિયાને આવી ભવિષ્યવાણી ભાખતો સાંભળ્યો, 2તેથી તેણે યર્મિયાની ઘરપકડ કરી અને તેને કોરડાથી ફટકાર્યો પછી તેણે તેને મંદિરના બિન્યામીન દરવાજા આગળ સાંકળોથી બાધ્યો. 3બીજા દિવસે સવારે પાશહૂરે યર્મિયાને હેડમાંથી છૂટો કર્યો ત્યારે યર્મિયાએ તેને કહ્યું, “યહોવા તને પાશહૂર નહીં કહે, સર્વત્ર ત્રાસ કહેશે. 4કારણકે યહોવા તારા ઉપર તથા તારા સર્વ મિત્રો ઉપર ભય મોકલશે અને તેઓના શત્રુઓની તલવારોથી તેઓને તું મૃત્યુ પામતાં જોશે. આખો યહૂદિયા હું બાબિલના રાજાને સોંપી દઈશ. તે તેમને કેદ કરીને બાબિલ લઈ જશે અને ત્યાં તલવારથી મારી નાખશે. 5આ શહેરની સર્વ સંપત્તિ, એના બધા ભંડારો અને કિંમતી વસ્તુઓ, યહૂદિયાના રાજાનો બધો ખજાનો હું તેમના શત્રુઓને સોંપી દઈશ, શત્રુઓ લૂંટમાર કરીને એનો કબજો લેશે અને બાબિલ લઈ જવામાં આવશે. 6તું, પાશહૂર, અને તારું કુટુંબ કેદ પકડાશે, તમને બાબિલ લઈ જવામાં આવશે, અને ત્યાં તમારું મોત થશે અને ત્યાં તમે દટાશો. તું અને તારા બધા મિત્રો, જેમને તે ખોટી ભવિષ્યવાણી સંભળાવેલી છે.”

### યર્મિયાની પાંચમી ફરિયાદ

7પછી મેં કહ્યું, “ઓ યહોવા, તમે મને યુક્તિપૂર્વક છેતર્યો છે. તમારા સંદેશો આપવા માટે તમે મને દબાણ કર્યું.

કારણકે મારા કરતાં તમે અતિ બળવાન છો. પરંતુ હવે હું બધા દિવસો હાંસીપાત્ર થયો છું અને સર્વ લોકો મારી મશ્કરી કરે છે.

8જ્યારે જ્યારે હું બોલું છું ત્યારે ત્યારે ઘાટાં પાડીને એક જ વાત કહેવાની છે, ‘હિંસા અને વિનાશ!’ ઓ યહોવા, તારી વાણી સંભળાવવાને કારણે આખો દિવસ મારે હાંસી અને નામોશી સહન કરવી પડે છે.”

9હું જો એમ કહું કે, “હવે હું યહોવાને સંભારીશ નહીં, એને નામે બોલું જ નહીં.” તો તારી એ વાણી મારા અંગે અંગમાં ભંડારાયેલી આગની જેમ મારા અંતરમાં ભડભડી ઊઠે છે; અને હું તેને કાબૂમાં રાખવા મથું છું, પણ નથી રાખી શકતો.

10યારે બાજુથી હું તેઓની ધમકીઓ ઉચ્ચારતી સાંભળું છું અને મને ડર લાગે છે, તેઓ કહે છે, “આપણે ફરિયાદ કરીશું. જેઓ મારા મિત્રો હતા તેઓ સાવધાનીથી મને નિહાળે છે કે ક્યારે ભયંકર ભૂલ કરી બેસું. તે પોતે જ ફસાઈ જશે અને ત્યારે આપણે તેના ઉપર આપણું વેર વાળીશું. તેઓ આ પ્રમાણે કહે છે.”

11પરંતુ મહાન યોદ્ધાની જેમ યહોવા મારી પડખે ઊભા છે. તે પરાક્રમી તથા ભયાવહ છે. મારા જુલમગારો ખત્તા ખાશે, તેઓ નહીં ફાવે, તેઓ નિષ્ફળ જતાં ભારે ફજેત થશે; તેઓ બધી રીતે અપમાનિત થશે અને સદાને માટે તેઓ ઉપર કલંક લાગશે.

12ઓ સર્વસમર્થ યહોવા, તમે સતનું પારખું કરો છો, મારા મનનો અને હૃદયનો તાગ લો છો; અને હું ઈચ્છું છું કે હું તમને એમના પર બદલો વાળતા જોવા પામું, કારણકે મેં મારો દાવો ફક્ત તમને સોંપ્યો છે.

13યહોવાના ગીત ગાઓ, એમનાં ગુણગાન કરો. કારણ, તેણે દુષ્ટોના હાથમાંથી દીનદલિતનું જીવન ઉગારી લીધું છે.

### યર્મિયાની છઠ્ઠી ફરિયાદ

14તેમ છતાં મારા જન્મનો દિવસ શાપિત થાઓ!

15તને પુત્ર થયો છે એવી વધામણી મારા પિતાને આપનાર માણસ શાપિત થાઓ.

16તે માણસના હાલ એ પુરાતન નગરોના જેવા થાવ. જેનો યહોવાએ દયા રાખ્યા વગર નાશ કર્યો છે ભલે તેને આખો દિવસ રણનાદ સંભળાય સવારમાં આર્તનાદ અને બપોરે યુદ્ધનાદ સંભળાય,

17કારણકે, તેણે મને ગર્ભમાં જ પૂરો ન કરી નાખ્યો તો મારી માતા જ મારી કબર બની હોત, તેનું ઉદર સદા માટે મોટું રહ્યું હોત.

18હું કષ્ટો અને દુઃખ સહન કરવા માટે, શરમાળ જીવન જીવવા માટે શું કામ ગર્ભમાંથી બહાર આવ્યો?

### યરૂશાલેમની હારની ભવિષ્યવાણી

**21** પછી જ્યારે સિદકિયા રાજાએ માલિકિયાના પુત્ર પાશહૂરને તથા માઅસેયા યાજકના પુત્ર સફાન્યાને

યર્મિયાની પાસે મોકલીને કહેવડાવ્યું કે, 2“બાબિલનો રાજા નબૂખાદનેસ્સાર અમારી સામે યુદ્ધે ચડ્યો છે માટે તમે અમારા તરફથી યહોવાને અરજ કરો, કદાચ તે અમારે ખાતર કોઈ ચમત્કાર કરે, જેથી નબૂખાદનેસ્સારને પાછા જવું પડે.”

૩ત્યારે યર્મિયાને યહોવાની વાણી સંભળાઈ, અને તેમણે તે લોકોને કહ્યું, “સિદકિયાને જઈને કહેજો કે, 4ઈસ્રાએલનો દેવ યહોવા આ પ્રમાણે કહે છે; ‘કોટની બહાર ઘેરો ઘાલીને પડેલા બાબિલના રાજા અને તેની સેના સામે તમારા જે યોદ્ધાઓ લડી રહ્યા છે તેમણે પાછા હઠી શહેરની મધ્યમાં આવવું પડશે.

5“કારણ, હું જાતે ભારે રોષ અને ક્રોધપૂર્વક પૂરા બળ અને પરાક્રમથી તમારી સામે ઝઝૂમીશ. 6આ નગરમાં હું ભયંકર મરકી મોકલીશ અને માણસો તથા પશુઓ મૃત્યુ પામશે. 7અંતે હું રાજા સિદકિયાને તથા નગરમાં બચી ગયેલાઓને બાબિલના રાજા નબૂખાદનેસ્સારના હાથમાં સોંપી દઈશ. અને તે તેમની કલ્પેઆમ ચલાવશે અને તેમના ઉપર જરાપણ દયા કે કરું છા દર્શાવશે નહીં.’

8“તે તારે કહેવું પડશે તેવું યહોવા કહે છે: ‘હું તમને જીવનના માર્ગ અને મૃત્યુના માર્ગ વચ્ચે પસંદગી કરવાની તક આપું છું. જે કોઈ આ શહેરમાં રહેશે તે યુદ્ધથી, દુકાળથી કે રોગથી મૃત્યુ પામશે, પણ જે કોઈ તમને ઘેરો ઘાલીને પડેલી બાબિલની સેનાને શરણે જશે તે બચવા પામશે કઈ નહીં તો યે તે જીવતો તો રહેશે જ. 10કારણકે આ નગરનું ભલું નહીં પણ વિનાશ કરવાનો મેં નિરધાર કર્યો છે, તેને બાબિલના રાજાના હાથમાં સોંપી દેવામાં આવશે અને બાળીને રાખ કરી દેવામાં આવશે.” આ યહોવાના વચન છે.

11“યહૂદિયાના રાજા દાઉદના વંશજને યહોવા કહે છે: ધ્યાનથી સાંભળ! 12ઓ દાઉદના ઘર, હંમેશા ન્યાય કરો, જે માણસ જુલ્મીઓના હાથે લૂંટાઈ ગયો છે તેને તેના હાથમાંથી છોડાવ, નહીં તો તારાં દુષ્ટકૃત્યોને કારણે મારો રોષ ભભૂકી ઊઠશે અને મારો ગુસ્સો જે અગ્નિ જેવો છે તે ઓલવ્યા વગર ભડભડયા કરશે.

13અરે, ઓ યરૂશાલેમ હું તારી વિરૂદ્ધ થઈ ગયો છું. ખીણ ઉપર ઝઝૂમતા ખડકની ધારે બેઠેલું તું એમ કહે છે કે, “કોણ મારા ઉપર હુમલો કરી શકે એમ છે, ‘કોણ મારા ગઢમાં પ્રવેશી શકે એમ છે’” આ યહોવાના વચન છે.

14પરંતુ તારા પાપી કૃત્યોની ઘટતી સજા હું તને કરીશ. એમ યહોવા કહે છે: ‘હું જંગલમાં અગ્નિ સળગાવીશ અને તે પોતાના માર્ગમાં આવનાર સર્વને મહેલ સહિત બાળીને ભસ્મભૂત કરી નાખશે.”

### દેવનું દુષ્ટ રાજાઓ વિષે ન્યાયાસન

22 પછી યહોવાએ મને યહૂદિયાના રાજાના મહેલમાં જઈને આ પ્રમાણે સીધી વાત કરવા કહ્યું:

2“દાઉદના રાજ્યાસન પર બેઠેલા ઓ યહૂદિયાના રાજા, તું અને તારા અમલદારો તથા યરૂશાલેમના બધાં વતનીઓ

હું જે કહું છું તે ધ્યાનથી સાંભળો. ૩હું, યહોવા આ પ્રમાણે તમને કહું છું; ન્યાયથી અને સદાચારથી વર્તો, જે વ્યક્તિ તેના જુલ્મીના હાથે લૂંટાઈ ગઈ છે તેને બચાવો; પરદેશીઓ, અનાથો અને વિધવાઓ પ્રત્યે હિંસા આચરો નહીં આ સ્થાને નિર્દોષનું લોહી રેડશો નહીં. 4જે હું તને કહું છું જો તું સાચે જ કરે તો, હું ખાતરી કરીશ કે તે રાજાઓ જે દાઉદના રાજ્યાસન પર બેસે છે. તેઓ આ દ્વાર તરફથી જશે. તેઓ રથો ઉપર અને ઘોડા ઊપર સવારી કરશે અને તેઓના ચાકરો અને તેઓના લોકો પણ. 5પણ જો તમે મારી ચેતવણી તરફ ધ્યાન નહીં આપો ને મારું કહ્યું નહીં કરો તો હું મારા પોતાના સમ ખાઈને કહું છું કે આ મહેલ ખંડેર બની જશે. આ હું યહોવા બોલું છું.”

6યહૂદિયાના રાજમહેલ વિષે યહોવાએ કહ્યું છે કે,

“તું મારે મન ગિલયાદ જેવો, લબાનોન પર્વતના શિખર જેવો છે. તેમ છતાં હું સમ ખાઉં છું તને વેરાન અને વસ્તીહીન સ્થળ જેવું બનાવી દઈશ.

7હું તારો વિનાશ કરવા માટે માણસો નક્કી કરીશ. તેઓ દરેક જણ હાથમાં કુહાડો લઈને તારા ગંધતરૂના સુંદરમાં સુંદર સ્તંભોને કાપી નાખશે અને અગ્નિમાં હોમી દેશે.

8“તારાજ થયેલા આ નગરની પાસેથી પસાર થતાં ઘણી પ્રજાઓના લોકો એકબીજાને કહેશે, ‘યહોવાએ શા માટે આ નગરનાં આવા હાલ કર્યા? શા માટે તેમણે આવા મહાન નગરનો વિનાશ કર્યો?’ 9ત્યારે પ્રત્યુત્તર મળશે, ‘કારણકે એ લોકોએ પોતાના દેવ યહોવા સાથેના કરારને ફગાવી દઈ બીજા દેવોની પૂજા કરી.”

### રાજા યહોઆહાઝ વિરૂદ્ધ ન્યાય

10યહૂદિયાના લોકો, જે મૃત્યુ પામ્યા છે તેને માટે ચિંતા કરશો નહીં, તેમ તેનો શોક પણ ન કરશો; પણ જે ચાલ્યો ગયો છે તેને માટે હેયાફાટ રૂદન કરજો, કારણ તે કદી પાછો આવવાનો નથી. તે કદી ફરી જન્મભૂમિના દર્શન કરવાનો નથી.

11તેના પિતા યોશિયા રાજાની જગ્યાએ ગાદીએ આવનાર શાલ્લૂમને બંદીવાસમાં લઈ જવામાં આવ્યો છે. તેના વિષે યહોવા કહે છે: 12“તેને જ્યાં કેદ પકડીને લઈ જવામાં આવ્યો છે તે દેશમાં જ તે મૃત્યુ પામશે અને આ ભૂમિને કદી જોવા પામશે નહીં.”

### રાજા યહોયાકીમ વિરૂદ્ધ ન્યાય

13યહોયાકીમ રાજા તારી પર શરમ છે કારણ કે તે પ્રમાણિકતાથી અને અન્યાયથી લોકો પર દબાણ મુક્યું છે, કે તારી માટે તેઓ સખત કામ કરે અને જેની ઉપરની તરફ ઓરડા હોય તેવો મહેલ બનાવે. તે જ તારા સાથી માણસોને તેમને તેમનો પગાર આપ્યા વગર કામ કરવા માટે દબાણ કર્યું હતું.

14તે કહે છે, “હું મારા માટે જેમાં વિશાળ ઉપરી ઓરડાઓ હોય તેવો એક ભવ્ય મહેલ બંધાવીશ પછી તેમાં બારીઓ

મૂકાવીશ સુગંધીદાર એરેજકાષ્ટથી તેને મઢાવીશ તથા મનમોહક કિરમજી રંગથી તેને રંગાવીશ.”

15પરંતુ ભવ્ય મહેલ બનાવ્યા તેથી કાઈ મહાન રાજા થઈ શકાતું નથી! તારા પિતા યોશિયાએ શા માટે ઘણાં વર્ષો સુધી રાજ કર્યું? કારણકે તે ન્યાયી હતો અને સર્વ વ્યવહારમાં પ્રમાણિક હતો. તેથી દેવે તેને આશીર્વાદ આપ્યા હતા.

16ગરીબો તથા જરૂરતમદોને ન્યાય તથા સહાય પૂરી પાડવામાં તેણે કાળજી રાખી તેથી તે બધી વાતે સુખી હતો. આમ કરવાથી માણસ દેવની નજીક રહી શકે છે. આ યહોવાના વચન છે.

17પણ તને તો સ્વાર્થ સિવાય બીજું કશું જોવાને આંખો જ નથી, નથી તને નિર્દોષનું લોહી રેડવા અને ઘાતકી અત્યાચારો કરવા સિવાય બીજા કશા વિચાર આવતા. આ યહોવાના વચન છે.

18તે માટે યહૂદિયાના રાજા યોશિયાના પુત્ર યહોયાકીમ વિષે યહોવા કહે છે કે, “તે મૃત્યુ પામશે ત્યારે તેનું કુટુંબ તેને માટે શોક કરશે નહિં, તેની પ્રજા પણ તેના મૃત્યુની નોંધ લેશે નહિં. ‘મારા માલિક! મારા રાજા!’ એમ કરીને કોઈ રડશે નહીં.”

19એક ગધેડાના જેવી તેની અંતિમ યાત્રા થશે તેને ઘસડીને યરૂશાલેમના દરવાજા બહાર નાખી આવશે.”

20ઓ યરૂશાલેમની પ્રજા, લબાનોનના પહાડ પર જઈને ચીસ પાડ! બાશાનમાં જઈને પોકાર કર! અબારીમમાંથી ચીસ પાડ! કારણ, તારા બધા મિત્રો પાયમાલ થઈ ગયા છે.

21જ્યારે તુ સમૃદ્ધ થતો હતો ત્યારે મેં તારી સાથે વાત કરી હતી પણ તેં કહ્યું, “હું નહીં સાંભળું તારી યુવાનીથી માંડીને તું આ રીતે વર્તતી આવી છે, તે કદી મારું કહ્યું કર્યું નથી.”

22તારા સર્વ આગેવાનો પવન દ્વારા ઘસડાઈ જશે. તારા સર્વ મિત્રોને ગુલામો તરીકે દેશવટે લઈ જવામાં આવશે, આખરે તારી દુષ્ટતાને કારણે તારી બદનામી થશે ને તું શરમ અનુભવશે.

23લબાનોના એરેજવૃક્ષો મધ્યે ભવ્ય મહેલમાં સુખચેનથી રહેવું ઘણું સારું છે. પરંતુ પ્રસૂતાની વેદનાની જેમ તારા ઉપર આફત આવશે ત્યારે તારી દશા, કેવી દયાજનક હશે!”

### રાજા કોન્યાહ વિરૂદ્ધ ન્યાય

24જેમ સાચે જ હું જીવું છું, એવું યહોવા કહે છે, “જો યહૂદિયાના રાજા, યહોયાકીન, રાજા યહોયાકીમના પુત્ર, જો તું મારા જમણા હાથ પરની વીંટી હોત, તો મેં તેને મારા હાથમાંથી દૂર કર્યો હોત. 25તું જેનાથી ડરે છે અને જે તારો જીવ લેવા તાકે છે તે બાબલના રાજા નબૂખાદનેસ્સાર અને તેના સૈન્યના હાથમાં સોંપી દઈશ. 26હું તને તથા માતાને આ દેશમાંથી બહાર ફેંકી દઈશ. અને તમે પરદેશી ભૂમિમાં મૃત્યુ પામશો. 27અને તમે જ્યાં પાછાં જવા માટે ઝૂરતાં હશો તે ભૂમિમાં કદી જવા પામશો નહીં.”

28મેં કહ્યું, આ માણસ કોન્યાહ, ફૂટેલા અને ફેંકી દીધેલા ઘડા જેવો છે. તેને તથા તેનાં બાળકોને દૂરના અજાણ્યા

પ્રદેશમાં ફેંકી દેવામાં આવ્યા છે. અને એક એવી ભૂમિમાં નાંખી દેવામાં આવ્યા છે જેને તેઓ જાણતા પણ નથી.

29ઓ ભૂમિ, ભૂમિ, ભૂમિ! તું યહોવાના વચન સાંભળ!

30યહોવા કહે છે: “કે લખી નાંખ આ માણસને સંતાન નહીં થાય. જીવનમાં એ કદી સફળ નહીં થાય. એ કોઈ વંશજ નહીં મૂકી જાય જે દાઉદના રાજ્યાસન ઉપર બેસે અથવા ફરીથી યહૂદીઓ ઉપર રાજ કરે.”

### જૂઠા પ્રબોધકો વિરૂદ્ધ ચેતવણી યહોવાની વાણીનો ભાર

23 “ઈસ્રાએલના દેવ યહોવા તેમની પ્રજાના રખેવાળો વિષે આ પ્રમાણે કહે છે, “જે ઘેટાંપાળકો મારા બીડના ઘેટાંનો નાશ કરે છે, તથા તેઓને વિખેરી નાખે છે. તેઓને હાય હાય!” આ યહોવાના વચન છે.

2તેની પ્રજાનું ધ્યાન રાખવાની જેમની ફરજ હતી તે ઘેટાપાલકો માટે યહોવા આમ કહે છે, એ તમે છો જેણે મારા ટોળાને વિખેરીને ભગાડી મૂક્યાં છે તમે ક્યારેય તેમની ઉપર ધ્યાન નથી આપ્યું હવે હું તમે કરેલા દુષ્ટત્યો માટે તમને સજા કરીશ એવું યહોવા કહે છે. 3“પરંતુ મારા લોકોમાંના બચેલાઓને હું જાતે જે દેશોમાં મેં તેમને હાંકી કાઢ્યા છે ત્યાંથી પાછા એકત્ર કરીને, તેમની માતૃભૂમિમાં પાછા લાવીશ. ત્યાં તેઓનો વંશવેલો ફૂલશે-ફાલશે અને વૃદ્ધિ પામશે. 4હું એવા આગેવાનોની નિમણૂક કરીશ જેઓ તેમની સંભાળ રાખે. એટલે પછી તેમને બીવાનું કે ડરવાનું રહેશે નહીં. તેમની સતત ગણતરી કરવામાં આવશે જેથી કોઈ ભૂલું પણ નહિં પડે.” આ યહોવાના વચન છે.

### પ્રમાણિક “અંકુર”

5યહોવા કહે છે, “એવો સમય આવી રહ્યો છે જ્યારે હું દાઉદના સાચા વંશજને રાજા તરીકે પસંદ કરીશ. જે ડહાપણપૂર્વક રાજ્ય શાસન કરશે અને દેશમાં ન્યાય અને નીતિમતાની આજ વર્તાવશે.

6તેની કારકિર્દી દરમ્યાન યહૂદિયાનો અને ઈસ્રાએલનો ઉદ્ધાર થશે અને તેઓ સુરક્ષિત રહેશે લોકો તેમને યહોવા અમારું ન્યાયીપણું છે. એ નામે બોલાવશે.”

7યહોવા કહે છે, “હવે એવો સમય આવશે, જ્યારે લોકો સમ ખાતી વખતે એમ નહીં કહે કે, ‘હું ઈસ્રાએલીઓને મિસરમાંથી બહાર લાવનાર યહોવાના નામે સોગંદ લઉં છું!’ 8પણ એમ કહેશે કે, ‘ઈસ્રાએલના વંશજોને ઉત્તરના પ્રદેશમાંથી અને પોતે તેમને જ્યાં હાંકી કાઢ્યા હતા તે બધા દેશોમાંથી ફરી પાછા લાવનાર યહોવાના સમ!’ તેઓ તેમની પોતાની ભૂમિમાં વસશે.”

### જૂઠા પ્રબોધકો વિરૂદ્ધ ન્યાય

9અતિ કપટી જૂઠા પ્રબોધકોથી મારું હૃદય વ્યથિત થયું છે. હું ભયથી જાગી જાઉં છું અને દ્રાક્ષારસ પીધેલાં માણસની જેમ લથડીયાં ખાઉં છું, કારણકે તેઓ માટે ભયંકર શિક્ષા

રાહ જુએ છે, અને તેઓની વિરુદ્ધ યહોવાએ ન્યાયાસનનાં પવિત્ર વચનો ઉચ્ચાર્યાં છે.

10કારણ કે દેશ વ્યભિચારીઓથી ભરાઈ ગયો છે; આ શાપને કારણે દેશ ઘેરી વ્યથામાં છે અને દુકાળ પડ્યો છે. લોકો ખોટા માર્ગે છે અને તેઓ પોતાની સત્તાનો યોગ્ય ઉપયોગ કરતા નથી.

11યહોવા કહે છે, “પ્રબોધકો અને યાજકો બંને ભ્રષ્ટ થઈ ગયા છે. મેં તેમને મારા મંદિરમાં પણ દુષ્ટતા આચરતા જોયા છે. 12તેને લીધે તેઓના રસ્તાઓ અંધકારમય તથા લપસણા થઈ ગયા છે. અંધકારમય જોખમી માર્ગ પર તેઓનો પીછો પકડવામાં આવશે અને તેઓ પછડાશે. કારણકે હું તેમના ઉપર વિપત્તિ લાવવાનો છું. જ્યારે તેઓનો સમય આવશે ત્યારે તેઓને તેમનાં સર્વ પાપોની સજા કરવામાં આવશે.

13“મેં સમરૂનના પ્રબોધકોમાં ઘૃણાજનક વસ્તુઓ જોઈ છે; તેઓએ બઆલ દેવને નામે પ્રબોધ કર્યો છે અને ઈસ્રાએલીઓને ખોટે માર્ગે દોર્યાં છે.

14પરંતુ યરૂશાલેમના પ્રબોધકોમાં તો મેં આનાથી પણ ભયંકર કૃત્યો જોયાં છે; તેઓ વ્યભિચાર કરે છે, અને અન્યોને છેતરે છે, દુષ્ટ માણસોને સાથસહકાર આપે છે જેથી દુષ્ટતામાંથી કોઈ પાછું વળતું નથી; મારે મન તેઓ બધા સદોમ અને ગમોરાના લોકો જેવા છે, જેઓ સંપૂર્ણ રીતે ભ્રષ્ટ થઈ ગયા છે.”

15તેથી સર્વસમર્થ યહોવા કહે છે, “હું તેઓને કડવી વેલ ખવડાવીશ અને ઝેર પાઈશ કારણકે તેઓને લીધે આ દેશ દુષ્ટતાથી ભરાઈ ગયો છે.”

16સર્વસમર્થ યહોવા કહે છે, “મારા લોકોને મારી આ ચેતવણી છે. જ્યારે આ જૂઠા પ્રબોધકો તમને પ્રબોધ કરે છે અને તમને જૂઠી આશાઓ આપે ત્યારે તમે સાંભળશો નહીં. તેઓ ઘડમથા વગરની વાતો કરે છે, તેઓ મારાં મુખનાં વચનો નથી કહેતાં.

17જેઓ મારી વાણીનો તિરસ્કાર કરે છે તેમને કહેવાય છે કે, “તમારી સાથે બધું સારું થશે, જેઓ પોતાની ઈરછા મુજબ વર્તે છે તેમને કહે છે કોઈપણ આફતથી તમારે ગભરાવાની જરૂર નથી,

18હા, જ્યાં યહોવાએ પોતાનો સંદેશો જાહેર કર્યો હતો ત્યાં આ બધા પ્રબોધકોમાંથી કોણ ત્યાં ઊભું હતું અને તેને ધ્યાનથી સાંભળ્યો હતો? કોઈપણ પ્રબોધકે ધ્યાનથી સાંભળવાની કાળજી રાખી છે ખરી?

19આ યહોવાના કોધનો વંટોળ ચડ્યો છે; એ ધૂમરી લેતો લેતો દુષ્ટોને માથે અફળાશે.

20તેઓની વિરુદ્ધ જે શિક્ષા યહોવાએ ઉચ્ચારી છે તેનો સંપૂર્ણ અમલ થશે નહીં ત્યાં સુધી તેમનો કોધ શાંત થશે નહીં. પાછળથી જ્યારે યરૂશાલેમનું પતન થશે ત્યારે મેં જે કહ્યું છે તે તમે સમજી શકશો.

21યહોવાએ કહ્યું, “આ પ્રબોધકોને મેં મોકલ્યા નથી. છતાં તેઓ દોડાદોડ કરે છે; મેં આ લોકોને કંઈ કહ્યું નથી. છતાં તેઓ મારે નામે બોલે છે.

22તેઓ જો મારી મંત્રણામાં ઉપસ્થિત રહ્યા હોત તો મારા લોકોને મારી વાણી સાંભળાવી હોત અને તેમને ખોટે માર્ગથી અને ખોટાં કાર્યોથી પાછા વાળ્યા હોત.”

23“શું હું એ દેવ છું કે જે કોઈ દૂરના સ્થળે રહે છે? અથવા શું હું એ દેવ છું જે પોતાના લોકોની નજીક રહે છે?

24શું કોઈ મારાથી પોતાને સંતાડી શકે? શું હું આકાશ તથા પૃથ્વીમાં સર્વત્ર હાજર નથી?” આ યહોવાના વચન છે.

25તેઓ કહે છે, “ગઈ રાત્રે યહોવા તરફથી મને એક સ્વપ્નદર્શન થયું. તે સાંભળો, ‘અને પછી તેઓ મારા નામે જૂઠી વાતો કરે છે.’ 26આવું ક્યાં સુધી ચાલશે? જો તેઓ ‘પ્રબોધકો’ છે તો તેઓ જૂઠા પ્રબોધકો છે અને તેઓ જે કહે છે તે સર્વ ઉપજાવી કાઢેલું છે. 27તેઓ એકબીજાને સ્વપ્નોની વાત કહીને મારું નામ ભૂલાવી દેવાની કોશિશ કરે છે. બરાબર એવીજ રીતે-જેમ તેમના પિતૃઓ મારું નામ ભૂલીને બઆલદેવનું નામ લેતા થયા હતા. 28આ જૂઠા પ્રબોધકોને પોતાનાં સ્વપ્નો કહેવા દો અને મારા સંદેશાવાહકોને પણ વિશ્વાસપૂર્વક મારું પ્રત્યેક વચન કહેવા દો. ઘઉંની તુલનામાં તેનાં ફોતરાની શી કિંમત? 29મારી વાણી આગ જેવી નથી? ખડકના ચૂરેચૂરા કરનાર ઘણ જેવી નથી?

30“એટલે મારો વિરોધ એકબીજાના શબ્દો ચોરી લઈ અને મારે નામે ખપાવનાર પ્રબોધકો સામે છે. 31જે પ્રબોધકો પોતાની વાણીને મારી વાણી તરીકે ખપાવે છે. તેમની સામે મારો વિરોધ છે. 32જુઓ હું તે બધા પ્રબોધકોની વિરુદ્ધમાં છું જેમના સ્વપ્નો કેવળ નિર્લજ્જ જૂઠાણાં છે અને જેઓ મારા લોકોને જૂઠાણાં દ્વારા અને મોટી મોટી વાતો દ્વારા પાપમાં દોરી જાય છે. મેં તેઓને મોકલ્યા નથી. અને મારા લોકને માટે તેઓની પાસે કોઈ સંદેશો નથી, જેઓ તેમના માટે કંઈક છે.” એમ યહોવા કહે છે.

### યહોવાથી દુઃખના સંદેશ

33પછી યહોવાએ મને કહ્યું, “જ્યારે લોકોમાંથી કોઈ એક યાજક અથવા કોઈ પ્રબોધક તેમનામાંથી કોઈ તને પૂછે કે, ‘યહોવાએ ક્યા સંદેશા દ્વારા તારી ઉપર બોજો \* નાખ્યો છે?’ તો તારે જવાબ દેવો કે, ‘તમે જ યહોવા ઉપર બોજારૂંપ છો અને તે તમને ફગાવી દેશે.’” એમ યહોવા કહે છે.

34“જો કોઈ પ્રબોધક કે યાજક કે કોઈ બીજો ‘યહોવાની વાણી ભારરૂંપ છે.’ એમ કહેશે તો હું તેને અને તેનાં કુટુંબને ભારે પડીશ. 35તમે અંદરોઅંદર એકબીજાને પૂછી શકો છો, ‘યહોવાનો સંદેશો શો છે? યહોવા શું કહે છે?’ એવો જ પ્રયોગ કરવો. 36આજ પછી, તમારે ક્યારે પણ ‘યહોવાનો બોજો’ એમ બોલવું નહી, જે કોઈ તેનો ઉપયોગ કરશે તે ખરેખર મુશ્કેલીમાં મુકાઈ જશે કારણ કે તેઓ, મેં જે કહ્યું છે તેનો અવળો અર્થ કરે છે અને લોકોને, એમ કહી છેતરે છે કે

બોજો હિબ્રૂ ભાષામાં “બોજો” આ હિબ્રૂ શબ્દ રમત છે. “બોજો” એટલે ભાર અને “બોજો” એટલે સંદેશ તરીકે વપરાય છે.

આ એ છે જે જીવતા જાગતા દેવ, આપણા યહોવા દેવ જે દરેક વસ્તુ પર શાસન કરે છે.—કહે છે.

37“તમે આદરપૂર્વક પ્રબોધકને પૂછી શકો, ‘યહોવાનો સંદેશ શો છે? તેણે તમને શું કહ્યું છે?’ 38મં તમને આ શબ્દો નહીં વાપરવા માટે ચેતવણી આપી છે છતાં જો તમે યર્મિયાને પૂછો છો, ‘યહોવા તરફથી આજે શું બોજ છે? 39પછી જે તમે મને ભારરૂપ છો, તે ભાર હું ફેંકી દઈશ. તમને તથા આ નગરને જે મં તમને અને તમારા પિતૃઓને આપ્યું હતું. મારી નજરથી બહાર કરી દઈશ. 40અને હું તમારાથી કદી ભૂલાય નહીં એવી નામોશી અને નિરંતર નિંદા તથા સતત અપમાન હું તમારા ઉપર આણીશ.”

### અંજીર સંબંધી યર્મિયાનું દર્શન

**24** યહૂદિયાના રાજા યહોયાકીમના પુત્ર કોન્યાહને બાબિલના રાજા નબૂખાદનેસ્સારે દેશ નિકાલ કર્યો અને તેને યહૂદિયાના સરદારો તથા સુથારી અને લુહારી કામનાં નિપૂણ કારીગરોને બાબિલમાં બંદીવાસમાં મોકલી દીધા, પછી યહોવાના મંદિરની સામે બહાર મૂકેલી અંજીરની બે ટોપલીઓ યહોવાએ મને દેખાડી. 2યરૂશાલેમમાં મંદિરની સામે અંજીરની ભરેલી બે ટોપલીઓ મેં જોઈ એક ટોપલીમાં તાજાં અને હમણાંજ પાકેલા અંજીર હતા. પરંતુ બીજી ટોપલીમાં બગડી ગયેલા અને ખાવાને લાયક નહીં એવાં અંજીર હતાં.

૩પછી યહોવાએ મને કહ્યું, “યર્મિયા તું શું જુએ છે?” મેં ઉત્તર આપ્યો, “અંજીર, તેમાનાં કેટલાક બહુ સારા છે અને કેટલાંક ખૂબજ બગડી ગયા છે, તે એટલાં ખરાબ છે કે ખવાય પણ નહીં.”

4ત્યારે યહોવાએ મને કહ્યું, 5આ ઈસ્રાએલના દેવ યહોવાના વચન છે. “યહૂદિયામાંથી જે લોકો દેશવટે ગયા છે. જેમને મેં અહીંથી બાબિલમાં દેશવટે મોકલી આપ્યા છે તેમને હું આ સારાં અંજીર જેવા સારા માનું છું. 6તેઓ સાથે સારો વ્યવહાર કરવામાં આવે તેવું હું કરીશ અને તેઓને ફરીથી આ દેશમાં પાછા લાવીશ. તેઓને સહાય કરીશ અને તેઓને હાની થશે નહીં, હું તેઓને રોપીશ અને તેઓને ઉખેડી નાખીશ નહીં. 7હું તેમને બુદ્ધિ આપીશ, જેથી તેઓ મને ઓળખે કે હું યહોવા છું. પછી તેઓ મારા લોકો થશે અને હું તેમનો દેવ થઈશ; કારણ, તેઓ પૂરા દિલથી મારી પાસે પાછા આવશે.

8“પણ યહૂદિયાના રાજા સિદકિયા તો ખાઈ ન શકાય તેવા સહેલા અંજીર જેવો હશે. સિદકિયા, અને તેના ઉચ્ચ અમલદારો અને યરૂશાલેમમાંના બાકીના લોકોને, જેઓ આ દેશમાં જ રહ્યાં હોય કે યહૂદિયાના તે બધાં લોકો જેઓ મિસરમાં રહેતા હોય, એ બધા ખવાય પણ નહીં એવા ખરાબ અંજીર જેવા હશે.

9“હું તે લોકોને સજા કરીશ તેમને થયેલી સજા જોઈને પૃથ્વીના બધા લોકો થથરી જશે, લોકો યહૂદિયાના લોકોની ઠંકડી ઉડાવશે, લોકો તેમના વિષે મજાક મશકરી કરશે અને

મેં તેમને જ્યાં જ્યાં વિખેરી નાખ્યાં છે ત્યાં લોકો તેમને શાપ આપશે. 10હું તેમના ઉપર તલવાર, ભૂખમરો અને રોગચાળો મોકલીશ તેઓ જ્યાં સુધી નષ્ટ ન થઈ જાય ત્યાં સુધી હું તેમના પર ત્રાટકીશ પછી તેઓનું અસ્તિત્વ ભૂમિ પરથી મટી જશે જે મેં તેમને અને તેમના પિતૃઓને આપી હતી.”

### બંદીવાસ માટે યર્મિયાનો પ્રબોધ

**25** યોશિયાનો પુત્ર રાજા યહોયાકીમ યહૂદિયા ઉપર રાજ્ય કરતો હતો. તેના ચોથા વર્ષે યહૂદિયાના સર્વ લોકો માટે યહોવા તરફથી યર્મિયા પાસે આ સંદેશો આવ્યો. બાબિલના રાજા નબૂખાદનેસ્સારે તે વર્ષે રાજ કરવાનું શરૂ કર્યું. 2અને યર્મિયા પ્રબોધકે યહૂદિયાના બધા લોકોને તથા યરૂશાલેમના બધા વતનીઓને કહ્યું,

3“છેલ્લા ત્રેવીસ વર્ષથી, યહૂદિયાના રાજા આમ્મોનના પુત્ર યોશિયાના શાસનનાં 13માં વર્ષથી તે આજ પર્યંત યહોવા પોતાના સંદેશાઓ મને મોકલતો રહ્યો છે. મેં વિશ્વાસુપણે તે તમારી આગળ પ્રગટ કર્યાં છે, છતાં તમે તે પર ધ્યાન આપ્યું નથી. 4વળી વર્ષોના વર્ષો સુધી યહોવાએ તમારી પાસે પોતાના પ્રબોધકો મોકલ્યા હતા છતાં પણ તમે તેઓનું સાંભળ્યું નહીં.

5તેમનો સંદેશો એ હતો કે, “તમે બધા તમારા દુષ્ટ વ્યવહાર અને દુષ્ટ કૃત્યોમાંથી પાછા ફરો, તો તમે જે ભૂમિ યહોવાએ લાંબા સમય પહેલાં તમને અને તમારા પિતૃઓને સદાને માટે આપી હતી તેમાં રહી શકશો. 6તમે લોકો મૂર્તિઓની પૂજા અને સેવા કરશો નહીં. તમારા પોતાના માટે બનાવેલી વસ્તુઓથી મને ક્રોધિત કરશો નહીં. તો હું તમને હાનિ પહોંચાડીશ નહીં.”

7“પરંતુ તમે મારું સાંભળ્યું નહીં, તમે તમારે માર્ગે આગળ વધ્યા અને તમારી મૂર્તિઓ વડે મને ક્રોધિત કર્યાં છે. તેથી તમારા ઉપર આવી પડેલી સર્વ વિપત્તિને માટે તમે પોતે જ જવાબદાર છો.”

8અને હવે સર્વસમર્થ યહોવા કહે છે, “તમે મારું કહ્યું માન્યું નથી. 9તેથી હું ઉત્તરના બધા કુળસમૂહોને અને બાબિલના મારા સેવક નબૂખાદનેસ્સારને તેડાવી મંગાવીશ તેમને હું આ દેશ સામે, એના વતનીઓ સામે અને આસપાસની બધી પ્રજાઓ સામે યુદ્ધ કરવા લઈ આવીશ. હું તેમનું નિકંદન કાઢી નાખીશ અને તેમની એવી હાલત કરીશ જે જોઈને લોકો હેબતાઈ જશે. તેમની હાંસી ઉડાવશે અને હંમેશને માટે તેમની નાલેશી થશે. 10હું તમારી ખુશી અને લગ્નના ઉલ્લાસને છિનવી લઈશ અને તમારા નોકરી ધંધા પડી ભાંગશે અને હું તમારા ઘરોમાં પ્રકાશતા દીવાઓને ઓલવી નાખીશ. 11આ સમગ્ર દેશ ખેદાન-મેદાન અને વેરાન થઈ જશે. અને એ લોકો સિત્તેર વર્ષ બાબિલના રાજાની ગુલામીમાં ગાળશે.

12“અને જેટલા જલ્દી 70 વર્ષ પૂરાં થાય કે તરતજ હું બાબિલના રાજા તથા તેના લોકોને તેનાં પાપોને લીધે શિક્ષા કરીશ; તેમની ભૂમિને હું હંમેશને માટે ઉજાડ કરીશ.”

13મં જે જે કહેલું છે, આ ગ્રંથમાં લખેલું છે, અને યર્મિયાએ એ લોકોની વિરુદ્ધ જે જે આગાહી કરી છે તે બધું હું એ દેશ ઉપર ગુજારીશ. 14તેઓ પોતે બળવાન પ્રજાઓ અને મહાન રાજાઓના ગુલામ બનશે અને હું તેમને તેમના હાથનાં કર્યા કૃત્યોનો બદલો આપીશ.”

### વિશ્વના રાષ્ટ્રો સાથે ન્યાય

15ઈસ્રાએલના દેવ યહોવાએ મને આ પ્રમાણે કહ્યું, “મારા ક્રોધથી છલોછલ ભરેલો દ્રાક્ષારસનો આ પ્યાલો મારા હાથમાંથી લે. જે સર્વ પ્રજાઓની પાસે હું તને મોકલું તે સર્વને તેમાંથી પીવડાવજે. 16તેઓ બધા એ પીધા પછી લથડીયાં ખાશે. અને તેમની વચ્ચે મેં મોકલેલા યુદ્ધથી ભાન ભૂલી જશે.”

17આથી મેં યહોવાના હાથમાંથી તે પ્યાલો લીધો. અને યહોવાએ મને જે જે પ્રજાઓમાં મોકલ્યો તેમને મેં પાયો. 18હું યરૂશાલેમ તથા યહૂદિયાના નગરોમાં ગયો અને તે પ્યાલામાંથી તેઓના રાજાઓએ તથા સરદારોએ પીધું. પરિણામે તે દિવસથી આજ સુધી તેઓ ઉજ્જડ, ધિક્કાર પામેલા તથા શાપરૂપ થયેલા છે.

19મિસરના રાજા ફારુનને, તેના અમલદારોને તેના દરબારીઓને અને બીજા બધા લોકોને મેં આ પીણું પાયું હતું.

20તેમ જ મિસરમાં વસતા બધા વિદેશીઓને, ઊસના બધા રાજાઓને, પલિસ્તીઓનાં શહેરો આશ્કલોન, ગાજા અને એકોનના રાજાઓને અને આશ્દોદના બચી ગયેલા વતનીઓને,

21અદોમ, મોઆબ અને આમ્મોનના લોકોને,

22તૂરના અને સિદોનના બધા રાજાઓને ભૂમધ્ય કાંઠાના બધા રાજાઓને, 23દદાન, તેમા અને બૂઝના શહેરોને, અને એ બધાં જેઓએ તેમના વાળ પોતાના માથાની બાજુ પરથી કાપ્યાં હતાં, 24અરબસ્તાનના રણમાં વસતી જાતીઓમાં વસતા બધા રાજાઓને, 25ઝિબ્રીના એલામના તથા માદીઓના સર્વ રાજાઓ; 26એક પછી એક નજીકના અને દૂરના ઉત્તરના બધા રાજાઓને અને પૃથ્વીના પડ ઉપરના બધાં રાજ્યોને સૌથી છેલ્લો બાબિલનો રાજા પણ એ પીશે.

27“પછી તું તેઓને કહેજે કે, સર્વસમર્થ યહોવા, ઈસ્રાએલના દેવ કહે છે કે, ‘પીધા જ કરો મદમસ્ત થઈને

ઊલટી કરો અને એવા પડી જાઓ કે ફરીથી ઊઠી ન શકો. કારણ કે હું તમારા ઉપર ભયાવહ યુદ્ધો મોકલી રહ્યો છું.’

28“જો તેઓ તારા હાથમાંથી પ્યાલો લઈને પીવાની ના પાડે તો તારે તેમને કહેવું. ‘આ સર્વસમર્થ યહોવાની આજ્ઞા છે; તમારે એ પીવો જ પડશે! આ યહોવાના વચન છે. 29તારે આવું કરવું જ પડશે કારણ કે આ શહેર મારા નામથી ઓળખાય છે. હું તેની ઉપર આફત લાવવામાં જ છું. અને એવી અપેક્ષા રાખતો નહીં કે તને સજા નહીં મળે. કારણ કે હું આ સૃષ્ટિના બધા લોકો પર યુદ્ધ મોકલાવીશ.’” આ સર્વસમર્થ યહોવાના વચન છે.

30“તારે તેઓની વિરુદ્ધ પ્રબોધ કરવોજ પડશે. તેઓને કહે કે યહોવા તેના પોતાના લોકોની વિરુદ્ધ તથા પૃથ્વી ઉપર વસનારા સર્વની વિરુદ્ધ પોતાના પવિત્ર મંદિરમાંથી ગર્જના કરશે. રસ બનાવવા માટે દ્રાક્ષ છુંદનારા લોકોની જેમ તે ઘાંટા પાડશે.

31અમનો હોકારો પૃથ્વીના છેડા સુધી પહોંચશે. યહોવા બધી પ્રજાઓ સામે આરોપ મૂકે છે, તે બધા માણસોને અદાલતમાં ખડા કરે છે. તે દુષ્ટોનો તલવારથી સંહાર કરશે.” આ યહોવાના વચન છે.

32સર્વસમર્થ યહોવા જાહેર કરે છે, “જુઓ, આફત એક દેશમાંથી બીજા દેશમાં, એક પ્રજામાંથી બીજી પ્રજામાં ફેલાઈ રહી છે પૃથ્વીના દૂર દૂરને છેડેથી પ્રચંડ વાવાઝોડું ફૂંકાય છે.”

33તે દિવસે યહોવાએ જેમને મારી નાખ્યા હશે તેમના મૃતદેહો પૃથ્વીના એક છેડાથી બીજા છેડા સુધી મળની જેમ પડ્યા રહી ખાતરરૂપ થઈ જશે; કોઈ તેમને માટે શોક નહીં કરે કે કોઈ તેમને ઉપાડીને દાટશે નહીં.”

34હે દુષ્ટ આગેવાનો! રડો, પોક મૂકીને રડો, ઓ લોકોના ઘેટાં પાલકો! તમારી કતલનો સમય આવી પહોંચ્યો છે. તુટેલા માટલાના ટુકડાની જેમ તમે ચારેબાજુ વિખેરાઈ જશો.

35તમને હવે સંતાવાની જગ્યા મળશે નહીં, નાસી જવાને રસ્તો પણ નહીં મળે. હવે લોકોના ગોવાળને ઉગારવાનો કોઈ આરો નથી.

36સાંભળો, આગેવાનો આક્રંદ કરે છે, ઘેટાંપાલકો પોક મૂકીને રૂદન કરે છે, કારણકે યહોવા તેમના દેશનો નાશ કરી રહ્યાં છે.

37તેમના ભયંકર રોષને કારણે તેમના શાંત નિવાસો ખંડેર થઈ રહ્યાં છે.

38શિકારની શોધમાં ગુફામાંથી બહાર જતા સિંહની જેમ યહોવા બહાર આવે છે. યહોવાના ભયંકર ક્રોધને લીધે સૈન્યો વારંવાર ચઢી આવ્યાં, પરિણામે તેમની ભૂમિ વેરાન વગડો થઈ ગઈ છે.

### મંદિર પર યર્મિયાનો બોધ

**26** યહૂદિયાના રાજા યોશિયાના પુત્ર યહોયાકીમના રાજ્યની શરૂઆતમાં યહોવાએ યર્મિયાને આ પ્રમાણે કહ્યું, 2“આ યહોવાના વચન છે: મંદિરના પ્રાંગણમાં ઊભા રહીને યહૂદિયાના ગામોમાંથી જે લોકો મંદિરમાં ઉપાસના કરવા આવે છે તે બધાને મેં તને જે કહેવા કહ્યું છે તે એકપણ અક્ષર ભૂલ્યા વગર કહેજે. 3કારણકે કદાચ તેઓ તે સાંભળે અને પોતાના દુષ્ટ માર્ગોથી પાછા ફરે અને તેઓનાં દુષ્ટ કાર્યોને લીધે જે સર્વ શિક્ષા હું તેઓ ઉપર રેડી દેવાને તૈયાર છું. તે હું તેઓ ઉપર ન મોકલું.” 4વળી યહોવાએ મને કહ્યું, ‘તું એમને કહેજે, આ યહોવાના વચન છે. “જો તમે મારું કહ્યું નહીં કરો, અને તમારા માટે ઠરાવેલી સંહિતાનું પાલન નહીં કરો, 5તથા મેં વારંવાર મોકલેલા મારા જે સેવકો પ્રબોધકોને તમે કદી સાંભળ્યા નથી. તેમનાં વચનો નહીં

સાંભળો. 6તો આ મંદિરના હું શીલોહ જેવા હાલ કરીશ અને દુનિયાની પ્રત્યેક પ્રજામાં યરૂશાલેમને હું શાપરૂપ કહીશ.”

7યાજકો, પ્રબોધકો અને સર્વ લોકોએ યર્મિયાને યહોવાના મંદિરમાં આ બધી વસ્તુઓ કહેતા સાંભળ્યો. 8યહોવાએ તેને જે પ્રમાણે હુકમ કર્યો હતો તે મુજબ કહેવાનું યર્મિયાએ જ્યારે પૂરૂં કર્યું કે તરત જ યાજકોએ, પ્રબોધકોએ અને બધા લોકોએ, તેને પકડ્યો અને કહ્યું તું હમણા જે બોલ્યો છે તેના કારણે તું મૃત્યુ પામીશ. 9તેં શા માટે યહોવાના નામે એવી ભવિષ્યવાણી ઉચ્ચારી કે, આ મંદિરની હાલત શીલોહ જેવી થશે અને આ શહેર વેરાન અને વસ્તી વગરનું થઈ જશે?” બધા લોકો યહોવાના મંદિરમાં યર્મિયાને ઘેરી વળ્યા.

10આ સાંભળીને યહૂદિયાના ઉચ્ચ અધિકારીઓ રાજમહેલમાંથી મંદિરમાં પહોંચી ગયા અને યહોવાના મંદિરના નવા પ્રવેશદ્વાર આગળ ગોઠવાઈ ગયા. 11પછી યાજકોએ અને પ્રબોધકોએ અધિકારીઓ અને લોકોને સંબોધીને કહ્યું, “આ માણસને મૃત્યુદંડની સજા થવી જોઈએ, કારણ, એણે આ નગરની વિરૂદ્ધ ભવિષ્યવાણી ઉચ્ચારી છે તે તમે બધાએ તમારા પોતાના કાને સાંભળી છે.”

12ત્યારે યર્મિયાએ પોતાના બચાવમાં કહ્યું, “આ નગર તથા મંદિરની વિરૂદ્ધ ભવિષ્યવાણી ઉચ્ચારવા માટે યહોવાએ મને મોકલ્યો છે. મેં જે કહ્યું છે તેનો પ્રત્યેક શબ્દ તેમણે મને આપ્યો છે. 13માટે હવે તમારાં આચરણ અને કર્મો સુધારો અને તમારા દેવ યહોવાનું કહ્યું સાંભળો, તો કદાચ તે તમારા ઉપર જે આફત ઉતારવાની પોતે ધમકી આપી હતી તે ઉતારવાનું માંડી વાળે. 14જ્યાં સુધી આ બાબત મને લાગુ પડે છે, હું તો તમારા હાથમાં છું. તમને જે યોગ્ય અને તાર્કિક લાગે તે મને કરો. 15પણ એટલું ખાતરીથી માનજો કે જો તમે મને મારી નાખશો તો તમે, આ શહેર અને એના બધા વતનીઓ એક નિર્દોષ માણસના પ્રાણ લીધાના અપરાધી ઠરશો. કારણ યહોવાએ મને ખરેખર આ બધું તમને કહી સંભળાવવા મોકલ્યો છે.”

16ત્યારે અધિકારીઓએ અને લોકોએ યાજકોને અને પ્રબોધકોને કહ્યું, “આ માણસ મૃત્યુદંડને પાત્ર નથી. એણે આપણા દેવ યહોવાને નામે આપણને સંભળાવ્યું છે.”

17પછી દેશના કેટલાક વડીલો અને જ્ઞાની માણસો ઊભા થયા અને આજુબાજુ ઊભા રહેલા સર્વ લોકોને સંબોધીને કહ્યું, 18“યહૂદિયાના રાજા હિઝિક્યાના વખતમાં મોરાર્શતી મીખાહ દૈવી વાણી ભાખતો હતો અને તેણે યહૂદિયાના બધા લોકોને આ પ્રમાણે કહ્યું હતું.”

આ સર્વસમર્થ યહોવાના વચન છે, “સિયોન ખેતરની જેમ ખેડાઈ જશે, યરૂશાલેમ ખંડેર નો ઢગલો થઈ જશે, અને હાલમાં જે જગ્યાએ મંદિર આવેલું છે ત્યાં જંગલ ઊગી નીકળશે!”

19“શું યહૂદિયાના રાજા હિઝિક્યા અને યહૂદિયાના બધાં લોકોએ આ માટે મીખાહને મારી નાખ્યો હતો? તેને બદલે, હિઝિક્યાએ યહોવાનો ડર રાખીને તેની પાસે માફી નહોતી

માગી? અને કારણે યહોવાએ તેમના ઉપર જે આફત ઉતારવાની ધમકી આપી હતી તે ઉતારવાનું માંડી વાળ્યું. આ રીતે તો આપણે જ આપણા ઉપર મોટી આફત નોતરીશું.”

20વળી શમાયાનો પુત્ર ઊરિયા કિર્યાથ-યઆરીમનો વતની હતો અને યહોવાનો બીજો સાચો પ્રબોધક હતો. યર્મિયાના સમયમાં તે પણ આ નગર તથા દેશની વિરૂદ્ધ ભવિષ્યવચન કહેતો હતો. 21રાજા યહોયાકીમે પોતાના બધા અમલદારો અને અંગરક્ષકો સહિત તેણે જે કહ્યું તે સાંભળ્યું હતું. અને તેને મારી નાખવાનો પ્રયત્ન કર્યો હતો જ્યારે ઊરિયાને એની ખબર પડી ત્યારે ભયભીત થઈ મિસર ભાગી ગયો. 22ત્યારે યહોયાકીમ રાજાએ ઊરિયાને બંદીવાન કરવા માટે આખ્બોરના પુત્ર એલનાથાનને અને તેની સાથે કેટલાંક માણસોને મિસરમાં મોકલ્યા. 23તેઓ તેને બંદીવાન બનાવીને યહોયાકીમ રાજાની હજૂરમાં લઈ આવ્યા, ત્યારે રાજાએ તેનો તલવારથી વધ કરાવ્યો, અને તેના મૂતદેહને હલકા લોકોના કબ્રસ્તાનમાં દાટ્યો. 24પરંતુ શાફાનના પુત્ર અને રાજવી મંત્રી અહીકામે યર્મિયાનો પક્ષ લીધો અને ન્યાયસભાને સમજાવ્યું કે યાજકો પ્રબોધકો લોકોના હાથમાં યર્મિયાને સોંપવો નહીં, કે તેઓ તેને મારી નાખે.

### યહોવાએ નબૂખાદનેસ્સારને શાસનકર્તા બનાવ્યો

**27** યહૂદિયાના રાજા યોશિયાના પુત્ર સિદકિયાની કારકિર્દીના આરંભમાં યર્મિયાની પાસે આ વચન યહોવાની પાસેથી આવ્યું, 2“યહોવાએ મને કહ્યું તું તારે માટે ધૂંસરી જોડતર બનાવ અને તે તારી ડોક પર મૂક, જેમ ખેતર ખેડતા બળદની ડોક પર હોય છે. 3ત્યારબાદ એદોમ, મોઆબ, આમ્મોન, તૂર અને સિદોનના રાજાઓને યહૂદિયાના રાજા સિદકિયાના દરબારમાં આવેલા તેના એલચીઓ મારફતે સંદેશા મોકલ: 4તેઓને કહે કે ‘તમે જઈને તમારા માલિકોને કહો કે સર્વસમર્થ યહોવા ઈસ્રાએલના દેવે આ સંદેશો તમને મોકલાવ્યો છે, 5મેં પોતેજ મહાન સામર્થ્ય અને શક્તિથી પૃથ્વીને અને એના ઉપર વસતાં માણસો અને પશુઓને સર્જ્યા છે, અને હું ચાહું તેને એ આપી દઈ શકું છું. 6તેથી હવે તમારા સર્વ દેશો મેં બાબિલના રાજા, મારા સેવક, નબૂખાદનેસ્સારને સોંપ્યા છે. વળી જંગલી પશુઓ પણ તેની સેવા કરે તેવું મેં ઠરાવ્યું છે. 7બધી પ્રજાઓ તેના અને તેના પુત્રના અને પૌત્રના તાબામાં રહેશે, અને અંતે જ્યારે તેના દેશનો વારો આવશે ત્યારે બળવાન પ્રજાઓ અને મહાન રાજાઓ તેને તાબે કરશે તેને આધીન થાઓ અને તેની સેવા કરો.

8“બળવાન પ્રજા અને જે રાજ્ય, બાબિલની ઝૂંસરી નીચે તમારી ગરદન મૂકો! જે કોઈ પ્રજા તેના ગુલામ બનવા ના પાડશે તેને હું શિક્ષા કરીશ. તે પ્રજા ઉપર હું યુદ્ધ, દુકાળ અને મરકી મોકલીશ જેથી અંતે તે બાબિલના હાથમાં સોંપાઈ જાય. 9માટે તમારા પ્રબોધકો, જોશીઓ, જતિભૂવાઓ અને જાદુટોણા કરનારાઓ જેઓ તમને કહે કે તમે બાબિલના રાજાની સેવા કરશો નહીં તો તેની તરફ ધ્યાન ના આપશો.

10કેમકે તેઓએ તમને જૂઠું કહ્યું જો તમે તેમની સલાહ માનશો અને બાબિલના રાજાના શરણે નહીં જાવ તો તમને તમારી ભૂમિમાથી હાંકી કાઢવામાં આવશે. હા, હું તમારો પીછો પકડીશ. અને તમે નાશ પામશો.

11“પણ જો કોઈ પ્રજા બાબિલના રાજાની ધૂંસરી આગળ ગરદન જુકાવી દેશે તો હું તેને પોતાની ભૂમિમાં સુખથી રહેવા દઈશ. તેઓ ત્યાં ખેતી કરશે અને વસશે.” આ યહોવાના વચન છે. 12“યહૂદિયાના રાજા સિદકિયાને આ બધી બાબતો મેં કહી, મેં કહ્યું, “તમે બાબિલના રાજાને શરણે જાવ જેથી તમે જીવતા રહેશો. 13તારે તથા તારી પ્રજાએ યુદ્ધ, દુષ્કાળ અને રોગચાળાથી શા માટે મરવું જોઈએ? જે કોઈ પ્રજા બાબિલના રાજાની તાબેદારી ન સ્વીકારે તેની યહોવાએ આ દશા કરવાની ધમકી આપેલી છે.”

14તેણે કહ્યું છે, “પ્રબોધકોની વાત ના સાંભળશો જેઓએ તમને કહ્યું છે કે તમારે બાબિલના રાજાની સેવા ન કરવી, કારણ કે તેઓ જૂઠા છે. 15મેં તેમને મોકલ્યા નહોતા. તેઓ મારા નામે તમને જૂઠાણા કહે છે. જો તમે તેઓનું સાંભળ્યા કરશો તો હું તમને આ દેશમાંથી હાંકી કાઢીશ, અને તમે આ ખોટું ભવિષ્ય ભાખનારા પ્રબોધકો સાથે નાશ પામશો.”

16ત્યારબાદ મેં યાજકોને અને બધા લોકોને આ પ્રમાણે કહ્યું, “આ યહોવાના વચન છે: જે પ્રબોધકો તમને એમ કહે છે કે, ‘જુઓ, યહોવાના મંદિરની સાધનસામગ્રી થોડા જ વખતમાં બાબિલમાંથી પાછી લાવવામાં આવશે તેમની વાત સાંભળશો નહીં.’ તેઓ તમને જૂઠું કહે છે; 17તે લોકોનું કહેવું તમે સાંભળશો નહીં. બાબિલના રાજાની શરણાગતિ સ્વીકારો જેથી તમે જીવતા રહેશો, શા માટે આખું શહેર નાશ પામે? 18જો તેઓ સાચા યહોવાના પ્રબોધકો હોય, જો તેઓ મારી વાણી ઉચ્ચારતા હોય તો તેમણે અત્યારે મારી સર્વસમર્થ યહોવાની એવી પ્રાર્થના કરવી કે મંદિરમાં અને યહૂદિયાના રાજમહેલમાં અને યરૂશાલેમમાં બાકી રહેલી સાધનસામગ્રી બાબિલ ચાલી ન જાય.”

19બાબિલનો રાજા નબૂખાદનેસ્સાર યહૂદિયાના રાજા યહોયાકીમના પુત્ર યકોન્યાને તથા યહૂદિયાના તેમ જ યરૂશાલેમના સર્વ કુલીન લોકોને યરૂશાલેમમાંથી બાબિલમાં બંદીવાસમાં લઈ ગયો. 20ત્યારે મંદિરની સામેનો સ્તંભ, મંદિરના આંગણમાંનો પિત્તળનો મોટો હોજ, ધાતુના પાયા અને કિયાકાંડ માટેના પાત્રો તે લઈ ગયો નહોતો. 21જે પાત્રો યહોવાના મંદિરમાં, યહૂદિયાના રાજાના મહેલમાં તથા યરૂશાલેમમાં હજુ રહેલા છે, તેના વિષે હું, ઈસ્રાએલનો દેવ, સર્વસમર્થ યહોવા, આમ કહું છું; 22તે સર્વ ખજાનો બાબિલ લઈ જવામાં આવશે અને હું જ્યાં સુધી તેઓ પર ધ્યાન નહીં આપું ત્યાં સુધી તેઓ ત્યાં જ રહેશે. ત્યાર પછી હું તે સર્વ ખજાનાને ફરીથી યરૂશાલેમ લાવીશ.”

### જુઠો પ્રબોધક હનાન્યા

28 તે જ વર્ષે યહૂદિયાના રાજા સિદકિયાના શાસનની શરૂઆતમાં ચોથા વર્ષનાં પાંચમા મહિનામાં

ગિબયોનના વતની આઝઝુરના પુત્ર પ્રબોધક હનાન્યાએ યહોવાના મંદિરમાં, યાજકો અને બધા લોકોની હાજરીમાં કહ્યું, 2“સર્વસમર્થ યહોવા, ઈસ્રાએલના દેવ કહે છે; ‘બાબિલના રાજાની ઝૂંસરી મેં તારા ઉપરથી હઠાવી લીધી છે. 3બે વર્ષની અંદર હું બાબિલનો રાજા નબૂખાદનેસ્સાર યહોવાના મંદિરની જે સાધન-સામગ્રી બાબિલ લઈ ગયો હતો તે બધી અહીં પાછી લાવીશ. 4તમે જ હું યહૂદિયાના રાજા યહોયાકીમના પુત્ર કોન્યાહને તેમ જ બાબિલમાં દેશવટે ગયેલા યહૂદિયાના બધા લોકોને પાછા લવીશ, કારણ, હું બાબિલના રાજાની સત્તા તોડી નાખીશ.’” આ યહોવાના વચન છે.

5ત્યારબાદ પ્રબોધક યર્મિયાએ મંદિરમાં યાજકો અને બધા લોકો સમક્ષ પ્રબોધક હનાન્યાને જવાબ આપ્યો: 6“આમીન! યહોવા એ પ્રમાણે કરો. તમે જે વચનો ઉચ્ચાર્યા છે તેને તો તમે સાચાં પાડો અને મંદિરની બધી સાધન-સામગ્રી અને દેશવટે ગયેલા બધા લોકોને તે બાબિલથી ફરી અહીં લઈ આવો.

7“તેમ છતાં મારે તને અને આ સૌ લોકોને જે કહેવાનું છે તે સાંભળો. 8તારા અને મારા પહેલાં થઈ ગયેલા પ્રાચીન પ્રબોધકોએ અનેક દેશો વિરુદ્ધ પ્રબોધ કર્યો હતો. અને હંમેશા યુદ્ધ, દુષ્કાળ તથા મરકી વિષે ચેતવણી આપી હતી. 9જ્યારે પણ કોઈ પ્રબોધક સુખશાંતિની આગાહી કરે છે અને તેનાં શબ્દો સાચાં પડે છે, ત્યારે ખાતરી થાય છે કે યહોવાએ તેને મોકલ્યો છે.”

10પછી પ્રબોધક હનાન્યાએ યર્મિયાની ડોક પર મૂકેલી ઝૂંસરી લઈ લીધી અને તેને ભાંગી નાખી. 11તેણે બધા લોકો સમક્ષ કહ્યું, “આ યહોવાના વચન છે; ‘આ જ રીતે આજથી બે વર્ષ પછી હું બાબિલના રાજા નબૂખાદનેસ્સારની ઝૂંસરી બધી પ્રજાઓની ડોક ઉપરથી ઉઠાવી લઈને ભાંગી નાખીશ.’” એ પછી યર્મિયા મંદિરમાંથી ચાલ્યો ગયો.

12ત્યારબાદ તરત જ યહોવાનો આ સંદેશો યર્મિયા પાસે આવ્યો. 13“તું હનાન્યા પાસે જઈને તેને કહે કે, ‘યહોવા કહે છે, તેં લાકડાની ઝૂંસરી ભાંગી નાખી છે પરંતુ હું એની જગ્યાએ લોઢાની ઝૂંસરીઓ મુકીશ. 14હા મેં આ બધી પ્રજાઓની ડોક ઉપર લોઢાની ઝૂંસરી મૂકી છે અને તેઓ બાબિલના રાજા નબૂખાદનેસ્સારના તાબામાં છે. તેઓ તેની આજ્ઞા માનશે. આ હુકમને કોઈ બદલી શકશે નહીં, એમ ઈસ્રાએલના દેવ સર્વસમર્થ યહોવા કહે છે, જે ગલી પશુઓ પણ નબૂખાદનેસ્સારનું દાસત્વ સ્વીકારશે.”

15ત્યારબાદ યર્મિયાએ પ્રબોધકને કહ્યું, “સાંભળ હનાન્યા, યહોવાએ તને મોકલ્યો નથી, અને તારે કારણે આ લોકો જૂઠાણામાં માને છે, 16તેથી આ એ છે, જે યહોવા કહે છે, ‘હું પૃથ્વીના નકશા પરથી તારું નામોનિશાન મીટાવી દઈશ. આ વર્ષના અંત પહેલા તું મૃત્યુ પામીશ. કારણ કે તેજ લોકો પાસે દેવની આજ્ઞાનો અનાદર કરાવ્યો છે.”

17અને સાચે બન્યું પણ એમ જ. પ્રબોધક હનાન્યા તે જ વર્ષે સાતમા મહિનામાં મૃત્યુ પામ્યો.

**બાબિલમાં નિર્વાસિતો ઉપર યર્મિયાનો પત્ર**

**29** યકોન્યા રાજા, રાજમાતા, રાજ્યના અધિકારીઓ, કુળોના આગેવાનો અને કુશળ કારીગરોને બાબિલમાં બંદીવાન તરીકે નબૂખાદનેસ્સાર લઈ ગયો. 2ત્યારે બંદીવાસમાં ગયેલાઓમાંના બાકી રહેલા વડીલો, ત્યાંના યાજકો, પ્રબોધકો તથા જે લોકોને નબૂખાદનેસ્સાર યરૂશાલેમમાંથી બાબિલમાં લઈ ગયો હતો. 3તે બધાની પાસે યર્મિયા પ્રબોધકે, શાફાનનો પુત્ર એલઆસાહ તથા જેને યહૂદિયાના રાજા સિદકિયાએ બાબિલમાં, બાબિલના રાજા નબૂખાદનેસ્સારની પાસે મોકલ્યો હતો, તે હિલ્કિયાનો પુત્ર ગમાર્યા, તે બંનેની સાથે જે પત્ર મોકલ્યો, તેમાં આ પ્રમાણે લખેલું છે:

4યરૂશાલેમમાંથી બાબિલના બંદીવાસમાં તેમણે મોકલેલા સર્વ ઉપર સર્વસમર્થ યહોવા, ઈસ્રાએલના દેવ તરફથી આ સંદેશો છે: 5“ઘર બાંધો અને ઠરીઠામ થઈને રહો, વાડીઓ રોપો દ્રાક્ષાની અને તેનાં ફળો ખાઓ, કારણકે તમે ત્યાં ઘણાં વર્ષો સુધી રહેવાના છો. 6તમે પરણો અને પ્રજા પેદા કરો. પછી તમારાં છોકરાં-છોકરીઓને પરણાવો. જેથી તેઓ પણ પ્રજા પેદા કરે. તમારે તમારી સંખ્યા વધારવાની છે, ઘટવા દેવાની નથી. 7તે શહેરની શાંતિ અને સમૃદ્ધિ માટે કાર્ય કરો. જ્યાં મેં તમારો દેશનિકાલ કર્યો છે. તેના માટે પ્રાર્થના કરો. કારણ કે જ્યારે તે સમૃદ્ધ થશે ત્યારે તમે પણ આબાદ થશો.” 8હું ઈસ્રાએલનો દેવ, સર્વસમર્થ યહોવા, તમને કહું છું કે “તમારામાંના પ્રબોધકોથી કે જોશીઓથી છેતરાશો નહીં, તેઓનાં સ્વપ્નો ઉપર ધ્યાન આપશો નહીં, 9કારણ, એ લોકો મારે નામે જૂઠ્ઠી વાણી ભાખે છે. મેં તેમને મોકલ્યા નથી,” એમ યહોવા કહે છે.

10સત્ય તો આ છે: “તમે 70 વર્ષ બાબિલમાં રહેશો, પરંતુ ત્યાર પછી હું યહોવા આવીશ અને મેં આપેલા વચન પ્રમાણે સર્વ સારી બાબતો હું તમારે માટે કરીશ અને તમને ફરીથી યરૂશાલેમમાં પાછા લાવીશ. 11તમારા માટે મારી જે યોજનાઓ છે તે હું જાણું છું,” એમ યહોવા કહે છે. “તે યોજનાઓ છે તમારા સારા માટે, નહીં કે તમારું ભૂંડું થાય તે માટે. તે તો તમને ઊજળું ભાવિ અને આશા આપવા માટે છે. 12તે સમય દરમિયાન તમે મારી પાસે આવીને પ્રાર્થના કરશો તો હું તમારું સાંભળીશ. 13તમે મારી શોધ કરશો તો મને પામશો, કારણ, તમારી શોધ પ્રમાણિક હૃદયની હશે.”

14યહોવા કહે છે, “હા, હું તમને જરૂર મળીશ અને તમારી ગુલામીનો અંત લાવીશ અને તમારી સમૃદ્ધિ તમને પાછી આપીશ, અને જે જે પ્રજાઓમાં અને દેશોમાં મેં તમને વેરવિખેર કરી નાખ્યા હશે ત્યાંથી હું તમને પાછા એકઠા કરીશ; જ્યાંથી મેં તમને દેશવટે મોકલ્યા હતાં ત્યાંથી હું તમને પાછા લાવીશ.” આ હું યહોવા બોલું છું.

15“પણ જે જૂઠાં પ્રબોધકો તમારી મધ્યે છે, તેઓનો તમે સ્વીકાર કરો છો અને કહો છો કે યહોવાએ તેમને મોકલ્યા છે.”

16દાઉદની ગાદી ઉપર બેસનાર રાજાને વિષે અને આ શહેરમાં વસતાં સૌ લોકો વિષે, તમારા જે દેશબંધુઓ તમારી સાથે દેશવટે નહોતા આવ્યા તેમને વિષે સર્વસમર્થ યહોવાએ આ પ્રમાણે કહેલું છે: 17સર્વસમર્થ યહોવા કહે છે, “એ લોકોને હું યુદ્ધ, દુકાળ અને રોગચાળાનો ભોગ બનાવીશ; હું એમને ખાઈ ન શકાય એવાં સડેલાં અંજીર જેવા બનાવી દઈશ. 18હું, યુદ્ધ, દુકાળ અને મરકીથી તેઓનો પીછો કરીશ અને તેઓની એવી દશા કરીશ કે સમગ્ર દુનિયાના લોકો તે જોઈને ધ્રુજી ઊઠશે. અને મેં તેમને જે જે પ્રજાઓમાં વેરવિખેર કરી નાખ્યા છે તે પ્રજાઓમાં એ લોકોની નામોશી અને હાંસી થશે અને તેમનું નામ શાપરૂપ લેખાશે. 19આ બધું એટલા માટે બન્યું છે કે મારા પ્રબોધકો મારફતે મેં વારંવાર તેઓની સાથે વાત કરી પણ તેઓએ મારું સાંભળવાની ના પાડી દીધી.” આ યહોવાના વચન છે. 20“અને તમે બધાં યહૂદિયાના બંધકા-જેને મેં યરૂશાલેમથી બાબિલ મોકલ્યાં હતાં દેવના વચનો સાંભળો તેથી બાબિલમાં બંદીવાન થયેલા તમે સર્વ યહૂદીઓ, યહોવાના વચનો સાંભળો.”

21સર્વસમર્થ દેવ, ઈસ્રાએલના યહોવા કહે છે: “કોલાયાનો પુત્ર આહાબ, અને માઅસેયાનો પુત્ર સિદકિયા જેણે તમને મારા નામે ખોટી રીતે પ્રબોધ્યા હતાં તેમના માટે આમ કહે છે. જુઓ, તેઓનો જાહેરમાં શિરચ્છેદ થાય માટે હું તેઓને નબૂખાદનેસ્સારના હાથમાં સુપ્રત કરું છું. 22યહૂદિયાથી બાબિલ દેશવટે ગયેલા બધા માણસો કોઈ શાપ આપવા માગતા હશે ત્યારે એમ કહીને આપશે કે, ‘યહોવા તારા હાલ સિદકિયા અને આહાબ જેવા કરો, જેમને બાબિલના રાજાએ જીવતા બાળી મૂક્યા હતા.’ 23કારણકે આ માણસોએ મારા લોકો મધ્યે ભયંકર કૃત્યો કર્યા છે. તેઓએ પોતાના પાડોશીઓની પત્નીઓ સાથે વ્યભિચાર કર્યો છે અને મારા નામે જૂઠાણું પ્રગટ કર્યું કે મેં તેમને કહેવા માટે હુકમ કર્યો નહોતો. હું જાણું છું કે તેઓનાં સર્વ કૃત્યો મેં જોયાં છે.” આ યહોવાના વચન છે.

**શમાયાને દેવનો સંદેશ**

24ઈસ્રાએલના દેવ સર્વસમર્થ યહોવાએ નેહેલામીના શમાયા વિષે યર્મિયાને એક સંદેશો આપ્યો. 25જ્યારે તમે પોતેજ યરૂશાલેમના બધાં લોકોને આ પત્ર તમારા પોતાના નામે મોકલ્યા, અને માઅસેયાના પુત્ર સફાન્યા અને બધા યાજકોને કહ્યું, 26‘યહોવાએ તમને યાજક તરીકે યાજક યહોયાદાને સ્થાને નીમ્યા છે, અને મંદિરના અધિકારી તરીકે જે કોઈ ગાંડો માણસ પોતાને પ્રબોધક તરીકે ખપાવતો હોય તેને સજા કરવાના માંચડામાં મૂકવાની ફરજ આવી છે. 27તો પછી અનાથોથના યર્મિયા જે તમારી આગળ પોતાને પ્રબોધક તરીકે ખપાવવાનો પ્રયત્ન કરે છે, તેને ઠપકો કેમ નથી આપતા? 28કારણકે બાબિલમાં અહીં તેણે અમારા ઉપર લખ્યું છે કે, “અમારો બંદીવાસ લાંબા સમય સુધી ચાલશે. એણે અમને ઘર બનાવી અહીં રહેવાનું કહ્યું અને વાડીઓ રોપીને તેના ફળોનો આનંદ માણવા કહ્યું.”

29યાજક સફાન્યા તે પત્ર લઈને યર્મિયા પાસે આવ્યો અને તેને તે વાંચી સંભળાવ્યો. 30ત્યારે યહોવાએ યર્મિયાને આ વાણી સંભળાવી: 31“બધા લોકોને જેમનો દેશ નિકાલ કર્યો છે એમને આ સંદેશો મોકલજે: નેહેલામીના શમાયા વિષે યહોવા આ પ્રમાણે કહે છે: ‘શમાયાએ મારા મોકલ્યા વગર તમને વાણી સંભળાવી છે અને તમે બધાં તેના જૂઠાણાને માનવા લાગ્યા છો. 32માટે હું તેને તથા તેના પરિવારને શિક્ષા કરીશ, મારા લોકો માટે જે સારી બાબતો મેં રાખી મૂકી છે, તે તેના વંશજો જોવા પામશે નહીં, કારણકે તેણે તમને યહોવાની વિરૂદ્ધ બંડ કરવાનું શીખવ્યું છે.’” આ હું યહોવા બોલું છું.

### શિક્ષા પછી પુનઃસ્થાપનનું વચન

**30** યહોવા પાસેથી યર્મિયાને બીજો સંદેશો મળ્યો. 2ઈસ્રાએલના દેવ યહોવાના આ વચન છે. “મેં તને જે જે કહ્યું છે તે બધું એક પોથીમાં નોંધી લે. 3કારણકે ધ્યાનથી સાંભળ એ, દિવસ આવી રહ્યો છે કે જ્યારે હું મારા લોકોના ઈસ્રાએલના અને યહૂદિયાના લોકોની સમૃદ્ધિને ફરીથી સ્થાપીશ તેઓના પિતૃઓને જે ભૂમિ આપી હતી, એમાં હું તેઓને પાછા લાવીશ. તેઓ તેનો કબજો મેળવશે અને ફરીથી ત્યાં વસવાનું શરૂ કરશે.”

4ઈસ્રાએલ અને યહૂદિયાના લોકોને યહોવા કહે છે: 5આ યહોવાના વચન છે:

“મેં ભયની એક ચીસ સાંભળી છે, નહીં કે શાંતિની.

6તમારી જાતને પૂછો, વિચાર કરો કે કોઈ પુરું ષ બાળકને જન્મ આપી શકે? તો પછી હું કેમ દરેક માણસને પ્રસૂતિએ આવેલી સ્ત્રીની જેમ પડખે ડાઘ દેતો જોઉં છું? બધાના ચહેરા કેમ બદલાઈ ગયા છે, ઘોળા પૂણી જેવા થઈ ગયા છે?

7અરેરે! એ ભયંકર દિવસ આવી રહ્યો છે! એના જેવો દિવસ કદી ઊગ્યો નથી, યાકૂબના વંશજો માટે દુઃખના દહાડા આવે છે. પણ તેઓ સાજાસમા પાર ઊતરશે.”

8સર્વસમર્થ યહોવા કહે છે, “તે દિવસે હું તેમની ડોક ઉપરની ઝૂંસરી ભાંગી નાખીશ, અને તેમના બંધન તોડી નાખીશ. વિદેશીઓ ફરી કદી એમને ગુલામ નહીં બનાવે, 9તેઓ પોતાના દેવ યહોવાની અને દાઉદની જેના એક વંશજને હું તેમનો રાજા બનાવનાર છું. તેની સેવા કરશે. એમ યહોવા કહે છે.

10“અને તમે, યાકૂબના વંશજો મારા સેવકો ગભરાશો નહીં. કે ઈસ્રાએલીઓ, તમારે ભય રાખવાની જરૂર નથી. હું તમને અને તમારા વંશજોને તમે જ્યાં બંદી છો તે દૂરના દેશમાંથી છોડાવી લાવીશ, અને તમે પાછા સુખશાંતિપૂર્વક રહેવા પામશો, કોઈ તમને ડરાવશે નહીં, 11કારણકે હું તમારી સાથે છું અને હું તમારો બચાવ કરીશ,” એમ યહોવા જણાવે છે. “તમને જે પ્રજાઓમાં મેં વિખેરી નાખ્યા હતા તે લોકોનો પણ જો હું સંપૂર્ણ રીતે વિનાશ કરું તો પણ હું તમારો વિનાશ કરીશ નહીં, હું તમને તેવીજ રીતે અનુશાસિત કરીશ અને તમે સાચેજ સજાથી ભાગી નહીં શકો.”

12યહોવા પોતાની પ્રજાને કહે છે, “ઓ મારી પ્રજા, તારો ઘા રૂઝાય એવો નથી, તારો ઘા જીવલેણ છે; 13તમારુ અહીંયા કોઈ નથી જે તમારી બાબત ન્યાય કરી શકે તમારા ઘા ની કોઈ દવા નથી. તેથી તમે સ્વસ્થ નહીં થઈ શકો.

14તારા બધા પ્રેમીઓ તને ભૂલી ગયા છે. હવે તેઓ તારી સંભાળ રાખતા નથી. કારણ કે મેં તને કોઈ શત્રુની જેમ ઘાયલ કર્યો છે. હા, નિર્દય માણસની જેમ મેં તને ઈજા પહોંચાડી છે. કારણકે તારાં પાપ ઘણા વધી ગયા છે અને તે તારો ઘણો મોટો અપરાધ છે.

15તારા ઘા વિષે રોકકળ કરવાથી શું? તે ઘા રૂઝાય એવો નથી, તારા અપરાધો ખૂબ જ નિંદાત્મક છે જેને લીધે તારા દુઃખનો અંત આવશે નહીં! તારા પાપો ઘણા મોટા છે માટે તને વધુ શિક્ષા કરવાની મને ફરજ પડી.

16પણ હવે એ દિવસ આવી રહ્યો છે તે દિવસે તને કોળિયો કરી જનારાઓ જ કોળિયો થઈ જશે. તારા બધા શત્રુઓને કેદ કરવામાં આવશે, તારા ઉપર જુલમ ગુજારનારાઓ જ જુલમનો ભોગ બનશે, તને લૂંટનારાઓ જ લૂંટાઈ જશે.

17હાં હું તને તારી તંદુરસ્તી પાછી આપીશ અને તારા ઘાને રૂજાવીશ, કારણ કે તારા શત્રુઓ કહેતા કે, ‘સિયોન તો ખંડેર બની ગયું છે, કોઈને તેની પડી નથી.’” આ હું યહોવા બોલું છું.

18યહોવા કહે છે, “જ્યારે યાકૂબના વંશજોને બંદીવાસમાંથી મુક્ત કરાશે અને તેમની ભૂમિ તેમને પાછી અપાશે અને પ્રત્યેક કુટુંબ પર કરૂણા દર્શાવાશે; યરૂશાલેમને પોતાના ખંઢેર ઉપર ફરી બાંધવામાં આવશે અને કિલ્લાને તેના યોગ્ય સ્થાને ઊભો કરવામાં આવશે.

19બધા નગરો આનંદ તથા આભારસ્તુતિના અવાજોથી ગૂંજી ઊઠશે. હું મારા લોકોની વૃદ્ધિ કરીશ અને તેઓને મહાન તથા મહિમાવંત પ્રજા બનાવીશ.

20તેમનો સમાજ પાછો પહેલાના જેવો થશે; તે મારી નજર સમક્ષ વ્યવસ્થિત થશે, અને એમના બધા અન્યાયીઓને હું સજા કરીશ.

21તેઓને ફરીથી પોતાનો રાજા મળશે, જે પરદેશી નહીં હોય, હું તેને મારી પાસે બોલાવીશ, અને તે મારી પાસે આવશે. કારણકે વગર આમંત્રણે મારી પાસે આવવાની કોની હિંમત છે?

22તમે મારા લોક થશો અને હું તમારો દેવ થઈશ.”

23“જુઓ યહોવાનો ક્રોધ, દુષ્ટોના માથાને અથડાઈને, ઝંજાવાતથી ધુમરાતા વંટોળની માફક ગર્જના કરતો ઘસી રહ્યો છે. 24યહોવાની યોજના પ્રમાણે ભયંકર વિનાશ પ્રવર્તશે નહીં, ત્યાં સુધી તેમનો ક્રોધ શાંત થાય તેમ નથી, હું જે તમને કહી રહ્યો છું તે ભવિષ્યમાં તમને સમજાશે.”

### નવું ઈસ્રાએલ

**31** યહોવા કહે છે, “એવો સમય આવી રહ્યો છે જ્યારે ઈસ્રાએલના સર્વ કુળસમૂહો મને દેવ માનશે અને મારી પ્રજા થશે.”

2અને યહોવા કહે છે, “જ્યારે ઈસ્રાએલે રાહત શોધી ત્યારે જે લોકો તલવારથી બચી ગયા છે, તેઓને અરણ્યમાં કૃપા મળી.”

3ઈસ્રાએલી પ્રજા વિસામની શોધમાં ફરતી હતી ત્યારે મેં તેને દૂરથી દર્શન દીધાં હતાં. ઓ ઈસ્રાએલી પ્રજા, “હું અનંત પ્રેમથી તને યાહું છું, એટલે મારી કૃપા તારા ઉપર વરસાવ્યા કરું છું.”

4હું તને ફરીથી ઉપર ઉઠાવીશ અને તું પાછી ઊભી થશે. ફરીથી તું કુમારિકાની જેમ ઝાંઝરથી શણગારાઈશ અને આનંદથી નાચવા લાગીશ.

5તું ફરીથી સમરૂનના ડુંગરા ઉપર દ્રાક્ષની વાડીઓ રોપશે, ને રોપનારાઓ એનાં ફળ ખાવા પામશે.

6એવો દિવસ જરૂર આવી રહ્યો છે. જ્યારે એફાઈમના પર્વતો ઉપરથી પહોરેગીરો પોકાર કરશે, ‘ચાલો આપણે સિયોનની યાત્રાએ જઈએ, આપણા દેવ યહોવાને દર્શને જઈએ.’”

7યહોવા કહે છે, “યાકૂબને માટે આનંદપૂર્વક ગાઓ, મહાન કોમ માટે જયજયકાર કરો. તેથી મુક્તકંઠે સ્તુતિગાન કરીને કહો, ‘દેવ યહોવા તારા લોકોને ઈસ્રાએલના અવશેષને બચાવ.’”

8હું તેઓને ઉત્તરમાંથી લાવીશ, ને પૃથ્વીના છેડાઓથી તેઓને એકત્ર કરીશ. હું તેઓનાં અંધજનોને અને લંગડાઓને, ગર્ભવતી તથા નાનાં બાળકોવાળી સ્ત્રીઓને રઝળતા નહીં મૂકું. તેઓ એક મોટા સમુદાય ની જેમ અહીં પાછા ફરશે.

9હું તેમને પાછા લાવીશ ત્યારે તેઓ રડતાં રડતાં અરજ કરતાં કરતાં આવશે. હું તેમને ઠોકર ન વાગે એવા સપાટ રસ્તે થઈને વહેતાં ઝરણાં આગળ લઈ જઈશ, કારણકે હું ઈસ્રાએલનો પિતા છું અને એફાઈમ મારો જયેષ્ઠ પુત્ર છે.

10ઓ વિશ્વની પ્રજાઓ, તમે યહોવાના વચન સાંભળો, અને દૂર દૂરના દ્વીપોને તે જાણ કરો. ‘જેણે ઈસ્રાએલના લોકોને વેરવિખેર કરી નાખ્યા હતા તે પોતેજ તેમને એકત્ર કરશે અને તેમની ઘેટાંપાલકની જેમ સંભાળ લેશે.’

11કારણકે યહોવાએ યાકૂબને બચાવ્યો છે, ને તેનાં કરતાં બળવાનના હાથમાંથી તેને છોડાવ્યો છે.

12તેઓ આનંદના પોકાર કરતા સિયોનના પર્વત ઉપર આવશે, અને યહોવાએ આપેલા ધાન્ય, દ્રાક્ષારસ, તેલ અને ઢોરઢાંખર રૂપી સમૃદ્ધિથી ખુશખુશાલ થશે. તેમનું જીવન સિંચેલી વાડી જેવું થશે અને તેઓનાં સર્વ દુઃખો દૂર થઈ ગયા હશે.

13ત્યારે કુમારિકાઓ આનંદ સાથે નાચી ઊઠશે અને યુવાનો તથા વૃદ્ધો હરખાશે; કારણકે હું તેઓના શોકને હર્ષમાં ફેરવી નાખીશ, હું તેઓને ખાતરી આપીશ અને તેઓને હર્ષિત કરીશ, કારણકે તેઓનાં બંદીવાસનાં સર્વ દુઃખો દૂર થઈ ગયા હશે.

14હું યાજકોને પુષ્કળ ખોરાક આપીશ. અને મારી પ્રજા મેં આપેલી ઉત્તમ વસ્તુઓથી ભરાઈ જશે.”

15યહોવાએ ફરીથી મારી સાથે વાત કરીને કહ્યું, “રામાહમાં ભારે રું દનનો અવાજ સંભળાય છે, રાહેલ પોતાનાં સંતાનો માટે ઝૂરે કરે છે. તેને સાંત્વન આપી શકાય તેમ નથી. કારણકે તેનાં સંતાનો મૃત્યુ પામ્યા છે.”

16પરંતુ યહોવા કહે છે: “રોવાનું બંધ કરો, આંસુ લૂછી નાખો, તારાં કષ્ટો વ્યર્થ નહીં જાય, તારા બાળકો દુશ્મનના દેશમાંથી પાછા આવશે.

17તારા ભવિષ્ય માટે આશા છે; તારાં સંતાનો પોતાના શહેરમાં પાછાં આવશે, એમ યહોવા કહે છે.

18મેં સ્પષ્ટ રીતે એફાઈમના નિસાસા સાંભળ્યા છે, ‘તમે મને સખત સજા કરી છે; પણ જેમ વાછરડાને ઝૂંસરી માટે પલોટવો પડે છે તેમ મને પણ સજાની જરૂર હતી, મને તમારી તરફ પાછો વાળો અને પુનઃસ્થાપિત કરો, કારણકે ફક્ત તમે જ મારા યહોવા દેવ છો.

19મને જ્યારે સમજાયુ કે મેં શું કર્યું છે ત્યારે મેં મારી જાંઘપર થબડકો માર્યો હું લજિજત અને અપમાનિત થયો છું, કારણ કે, જ્યારે હું જીવાન હતો ત્યારે મેં બંદનામી વાળા કામો કર્યા હતા.”

20યહોવા કહે છે, “ઓ ઈસ્રાએલ, તું ખરેખર મારો લાડકો દીકરો છે! તું મને વહાલો છે! હું તને ગમે તેટલી વાર ધમકાવું તોય પાછો તને યાદ કરું છું, અને મારું હૃદય તને ઝંખે છે. હું ચોક્કસ તારા ઉપર અનુકંપા બતાવીશ.

21જ્યારે તું બંદીવાસમાં જાય ત્યારે રસ્તામાં ઈસ્રાએલનો માર્ગ સૂચવતાં નિશાન કર. અને માર્ગદર્શક સ્તંભો બનાવ. તું જે રસ્તે ગઈ હતી તે બરાબર ધ્યાનમાં રાખ. કારણકે હે ઈસ્રાએલની કુમારી, તું ફરીથી તારાં નગરોમાં અહીં પાછી ફરશે.

22ઓ જક્કી ભટકી ગયેલી દીકરી, તું ક્યાં સુધી અવઢવમાં રહીશ? કેમકે યહોવાએ પૃથ્વી ઉપર એક નવી વસ્તુ પેદા કરી છે. કોઈ સ્ત્રી પુરુષનું રક્ષણ કરે તેવી તે અદ્વિતીય વાત છે.”

23આ ઈસ્રાએલના દેવ, સર્વસમર્થ યહોવાના વચન છે: “હું યહૂદિયાં અને તેના નગરોનું ભાગ્ય ફેરવી નાખીશ અને તેથી તેઓ ફરીથી આ વચનો ઉચ્ચારશે કે, ‘નીતિવંતોનું રહેકાણ એવો પવિત્રપર્વત, યહોવા તમને આશીર્વાદિત કરે!’”

24“અને યહૂદિયા તથા તેના બધા ગામોમાં ખેડૂતો અને ભરવાડો ભેગા રહેશે. 25હું હું થાકેલા જીવને વિશ્રામ આપીશ અને જેઓ નબળા થઈ ગયા છે તેમને મજબૂત બનાવીશ.”

26ત્યારબાદ યર્મિયા જાગ્યો, તેણે કહ્યું, “આ ઊંચ મને મીઠી લાગી.”

27યહોવા કહે છે, “એ દિવસો આવી રહ્યા છે જ્યારે હું ઈસ્રાએલને અને યહૂદિયાને માણસોને તથા તેના પશુધનને પુષ્કળ વધારીશ. 28ભૂતકાળમાં જેમ હું તેમને ઉખેડી નાખવા, તોડી પાડવા, ઉથલાવી પાડવા, નાશ કરવા, અને હાનિ કરવા માટે નજર રાખતો હતો તેમ હવે તેમના ઉપર કાળજી રાખીને તેઓને સંસ્થાપિત કરીશ.” આ યહોવાના વચન છે.

29“તે દિવસે પછી કોઈ એમ નહીં કહે કે, પિતૃઓના પાપની કિંમત તેઓનાં બાળકો ચૂકવે છે.

30કારણકે દરેક માણસ પોતાના પાપને લીધે મરશે. જે ખાટી દ્રાક્ષ ખાશે તેના દાંત ખટાઈ જશે.”

### નવો કરાર

31યહોવા કહે છે, “એ દિવસો આવી રહ્યા છે જ્યારે હું ઈસ્રાએલ અને યહૂદિયા સાથે નવો કરાર કરીશ. 32મેં જ્યારે એમના પિતૃઓને હાથ પકડીને મિસરમાંથી બહાર કાઢ્યા હતા ત્યારે તેમની સાથે જે કરાર કર્યો હતો તેવો આ કરાર નહીં હોય. હું તેમનો વિશ્વાસુ માલિક હોવા છતાં પણ તેમણે મારા કરારનું ઉલ્લંઘન કર્યું.

33“પરંતુ હવે ઈસ્રાએલના લોકો સાથે જે કરાર કરીશ તે આવો હશે: હું મારા નિયમો તેમના અંતરમાં ઠસાવીશ અને તેમનાં હૃદય ઉપર લખીશ. હું તેમનો દેવ થઈશ. અને તેઓ મારી પ્રજા થશે. 34તે સમયે યહોવાને ઓળખવા માટે એકબીજાને શીખવવાની જરૂર રહેશે નહીં, કારણકે ત્યારે નાનાથી મોટા સુધી સૌ કોઈ મને ઓળખશે. હું તેમના દુષ્કૃત્યો માફ કરીશ અને તેમના પાપને ફરી સંભારીશ નહીં.” આ યહોવાના વચન છે.

### યહોવા ઈસ્રાએલને કદી નહીં છોડે

35“જેણે દિવસે પ્રકાશ આપવા માટે સૂર્ય અને રાત્રે પ્રકાશ આપવા માટે ચંદ્ર અને તારાઓ આપ્યા છે, જે સાગરને એવો મથે છે કે તેનાં તરંગો ગર્જના કરી ઊઠે, જેનું નામ સર્વસમર્થ યહોવા છે” તે કહે છે:

36“જો મેં કુદરતમાં સ્થાપેલી વ્યવસ્થા લોપ પામે તો જ ઈસ્રાએલનો વંશ પણ મારી પ્રજા તરીકે લોપ પામી શકે છે.

37જો ઉપરનું આકાશ માપી શકાય અને નીચેની ધરતીના તળીયાનો તાગ માપી શકાય તો જ હું ઈસ્રાએલની સમગ્ર પ્રજાનો તેમણે જે કંઈ કર્યું છે તે માટે તિરસ્કાર કરી શકું.” આ યહોવાના વચન છે.

### નવું યરૂશાલેમ

38યહોવા કહે છે, “સમય આવી રહ્યો છે જ્યારે યરૂશાલેમ મારા નગર તરીકે હનામએલના બુરજથી તે ખૂણાના દરવાજા સુધી ફરી બાંધવામાં આવશે. 39તે સરહદ પસાર કરીને આગળ જશે. તે ઠેઠ ગારેબની ટેકરી સુધી જશે અને ત્યાંથી દક્ષિણ તરફ વળીને ગોઆહ જશે. 40કિદ્રોનથી ઠેઠ ઘોડાના દરવાજા સુધી, સમગ્ર ખીણ અને દરેકે દરેક ખેતરને આ શહેરમાં શામેલ કરવામાં આવશે. જે યહોવા માટે પવિત્ર છે. અને આને ફરીથી ક્યારેય ઉખેડવામાં કે નાશ કરવામાં નહીં આવે.”

### જમીન ખરીદવા પાછળનો સંકેત

32 યહૂદિયાના રાજા સિદકિયાના અમલના દસમાં વર્ષમાં નબૂખાદનેસ્સારના અઢારમાં વર્ષમાં યર્મિયાને યહોવાની વાણી સંભળાઈ. 2તે વખતે બાબિલના

રાજાની સેના યરૂશાલેમને ઘેરો ઘાલીને પડી હતી અને પ્રબોધક યર્મિયા યહૂદિયાના રાજમહેલના રક્ષકધરના ચોકમાં કેદમાં પડેલો હતો; 3સિદકિયા રાજાએ યર્મિયાને કેદ કર્યો હતો, કારણકે તેણે ભવિષ્યવચન કહેવાનું સતત ચાલું રાખ્યું હતું કે “બાબિલનો રાજા નગરને જીતી લેશે. 4અને રાજા સિદકિયા બચવા નહીં પામે, તેને ચોક્કસ પણે બાબિલના રાજાના હાથમાં સોંપી દેવામાં આવશે, તે તેને રૂબરૂ મળશે અને તેની સાથે વાત કરશે. 5તે સિદકિયાને બાબિલ લઈ જશે અને હું તેને સંભારું” નહીં ત્યાં સુધી તેણે ત્યાં રહેવું પડશે. તમે બાબિલવાસીઓ સામે લડશો તો યે વિજય નહીં પામો!” આ તો યહોવાનું વચન છે.

6પછી યહોવાનો આ સંદેશો યર્મિયા પાસે આવ્યો: 7“તારા કાકા શાલ્લૂમનો પુત્ર હનામએલ તારી પાસે આવીને તને કહેશે કે, ‘અનાથોથનું મારું’ ખેતર તું ખરીદી લે, કારણ નજીકના સગા તરીકે તારો એ હક્ક છે.’

8“અને યહોવાના કથા પ્રમાણે મારો પિતરાઈ ભાઈ હનામએલ રક્ષકધરમાં ચોકમાં મારી પાસે આવ્યો અને બોલ્યો, ‘બિન્યામીનના કુળસમુહના દેશમાંના અનાથોથમાં મારું’ જે ખેતર છે તે, તું વેચાતું લે; કારણકે વારસાનો તથા મૂલ્ય આપીને છોડાવવાનો હક્ક તારો છે.’

“તે તારે પોતાને માટે વેચાતું લે, ત્યારે મેં જાણ્યું કે આ તો યહોવાનું વચન છે. 9તેથી 17 શેકેલ ચાંદી ચૂકવીને મેં હનામએલ પાસેથી તે ખેતર વેચાતું લીધું. 10મેં વેચાણખત કરી તેના ઉપર સહીસિક્કા અને સાક્ષી કરાવી અને કાંટા ઉપર કિંમત ચૂકવી દીધી. 11ત્યાર પછી મે મહોર મારેલું બંધ ખરીદખત લીધું જે નિયમો અને શરતો ધરાવતું હતું અને તેની એક ઉઘાડી પ્રત પણ લીધી. 12અને જાહેરમાં મારા પિતરાઈ ભાઈ હનામએલ, વેચાણખત ઉપર સહી કરનારા સાક્ષીઓની અને રક્ષકધરના ચોકમાં તે વખતે હાજર હતા તે બધા યહૂદીઓની સાક્ષીમાં નેરિયાના પુત્ર માઅસેયાના પૌત્ર બારૂખના હાથમાં સુપ્રત કરી.

13“તેમનાં દેખતા જ મેં બારૂખને આ પ્રમાણે સૂચના આપી: 14‘આ બન્ને દસ્તાવેજ, મહોર મારેલું બંધ ખરીદખત અને તેની ઉઘાડી પ્રત લઈલે અને તેને લાંબા વખત સુધી સાચવવા માટે એક માટીના ઘડામાં મૂકજે. 15કારણકે ઈસ્રાએલના સર્વસમર્થ યહોવાએ કહ્યું છે કે, ‘લોકો આ દેશમાં ફરીથી ઘરો, ખેતરો અને દ્રાક્ષની વાડીઓ ખરીદશે.’”

16“દસ્તાવેજો નકલ બારૂખને આપ્યા પછી મેં પ્રાર્થના કરી:

17“ઓ સર્વસમર્થ યહોવા, તમે તમારી પ્રચંડ શક્તિથી આકાશ અને પૃથ્વી સર્જ્યા છે. તમારે માટે કશું અશક્ય નથી. 18હજારો પ્રત્યે તું કરું છા બતાવે છે, પણ માબાપનાં પાપની સજા તેમનાં સંતાનોને કરે છે. તું મહાન અને બળવાન છે. તારું નામ સર્વસમર્થ યહોવા છે. 19તારી યોજના મહાન છે, તારાં કાર્યો પ્રચંડ છે, તારી આંખો માણસોનું બધું જ હલનચલન જુએ છે, અને તું દરેકને

તેનાં કાર્યોને અનુરૂં પ બદલો આપે છે. 20તેં મિસરમાં યમત્કારો અને અદભૂત કાર્યો કરી નામના મેળવી હતી અને ઈસ્રાએલમાં અને બીજી પ્રજાઓમાં આજ સુધી તું એમ કરતો રહ્યો છે. 21મહાન યમત્કારો અને મહાપરાક્રમ દર્શાવીને તથા શત્રુને ભયભીત કરીને તમે ઈસ્રાએલને મિસરની બહાર લઈ આવ્યા હતા.

22“ત્યારબાદ તેમના પિતૃઓને વચન આપ્યા પ્રમાણે તેં આ ભૂમિ જ્યાં દૂધ અને મધની રેલમછેલ છે તેમને આપી હતી. 23તેમણે આવીને એનો કબજો લીધો. પણ તેમણે તારું કહ્યું ન કર્યું કે ન તારી નિયમસંહિતાનું પાલન કર્યું. તેમણે તારી બધી સૂચનાઓની અવગણના કરી અને તેથી તે આ બધી આફત તેમની પર ઉતારી.

24“શત્રુએ નગરનાં સામે મજબૂત મોરચાઓ બાંધ્યા છે. બાબિલનું સૈન્ય તલવાર વડે તથા નગરમાં પ્રવર્તતા દુષ્કાળ અને મરકીને કારણે નગરને જીતી લેશે. તમે કહ્યું હતું અને તમે નક્કી કર્યું હતું તે જ પ્રમાણે બની રહ્યું છે તમે તમારી જાતે જોઈ શકો છો.

25“અને છતાં, સર્વસમર્થ યહોવા મારા માલિક, તેં મને આજ્ઞા કરી કે સાક્ષીઓના દેખતાં પૈસા ચૂકવીને ખેતર ખરીદી લે; જોકે શહેર તો અત્યારે બાબિલ વાસીઓના હાથમાં જઈ રહ્યું છે.”

26પછી યર્મિયાને યહોવાની વાણી સંભળાઈ; 27“હું, યહોવા, માનવ માત્રનો દેવ છું, શું મારા માટે કાઈ અશક્ય હોઈ શકે ખરું?” 28તેથી આ યહોવા કહે છે, “જુઓ, હું આ નગર નબૂખાદનેસ્સાર ને સોંપી રહ્યો છું. 29જે ખાલદીઓ લડી રહ્યાં છે, તેઓ આવીને તેને આગ લગાડી દેશે. તે તેમના ઘરની સાથે સળગાવી દેશે, જેના છાપરા પર બઆલ દેવના બલિદાન અર્પણો અને બીજા દેવોને ધરેલા પેચાર્પણો હતા. આ બાબતે મને ખૂબ કોપિત કરી દીધો. 30હા ઈસ્રાએલના અને યહૂદિયાના લોકોએ તેમના ઈતિહાસના પ્રારંભથીજ મારી નજરમાં અયોગ્ય ગણાય એવાં કાર્યો કર્યા છે, અને પોતાના એ કાર્યોથી મારો રોષ વહોરી લીધો છે. 31આ નગર બાંધવામાં આવ્યું ત્યારથી આજદિન સુધી તેઓએ હું કોપિત થાઉં તેવા જ કાર્યો કર્યા છે. તેથી તેઓને દૂર કરવાનો મેં નિરધાર કર્યો છે. 32ઈસ્રાએલના અને યહૂદિયાના બધા લોકોએ તથા તેમના રાજાઓ યાજકો અને પ્રબોધકોએ અને યહૂદિયાના માણસો અને યરૂશાલેમના લોકોએ દુષ્કૃત્યો કર્યા છે, અને તેને કારણે હું એને મારી નજર આગળથી દૂર કરવા માંગુ છું.

33“તેમણે મારા તરફ મોઢું નહીં, પીઠ ફેરવી છે, અને જોકે હું તેમને સતત ઉપદેશ આપતો રહ્યો છું, છતાંય તેઓ સાંભળતા નથી કે શીખતા નથી. 34તેઓએ મારા પોતાના મંદિરમાં તેઓની ધિક્કારપાત્ર મૂર્તિઓની પૂજા કરીને તેને પણ અપવિત્ર કર્યું છે.

35“તેમણે હિન્નોમની ખીણમાં બઆલદેવ માટે ઉચ્ચસ્થાનકો બાંધ્યા છે. ત્યાં તેઓએ મોલેખની સામે પોતાનાં

સંતાનોના અગ્નિમાં હોમીને બલિદાન આપ્યાં છે. મેં એવી સૂચના તેઓને કદી આપી જ નથી. તેઓ આવા ધૃષ્ટાજનક કાર્ય કરશે અને યહૂદિયાના લોકોને પાપમાં નાખશે. એવો વિચાર મારા મનમાં આવ્યો જ નથી.

36“તેથી હવે ઈસ્રાએલના દેવ યહોવા આ નગર વિષે કહે છે કે ‘તેને તલવાર, દુષ્કાળ અને મરકી દ્વારા બાબિલના રાજાના હાથમાં સુપ્રત કરવામાં આવશે.’ 37મારા પુણ્યપ્રકોપ અને ભયંકર રોષને લીધે એ લોકોને મેં જે જે દેશોમાં વેરવિખેર કરી નાખેલા છે, ત્યાંથી એમને પાછા એકત્ર કરીશ, આ જગ્યાએ પાછા લાવીશ અને શાંતિ અને સલામતીપૂર્વક અહીં વસાવીશ. 38તેઓ મારા લોકો થશે અને હું તેઓનો દેવ થઈશ. 39હું તેમને બધાંને સમાન અભિગમ અને જીવનનો માર્ગ આપીશ જેથી તેઓને હર સમય મારો ભય રહેશે. આ તેઓના પોતાના ભલા માટેજ અને ત્યાર પછી તેઓના સંતાનોના ભલા માટે છે. 40હું તેઓની સાથે એક કાયમી કરાર કરીશ, હું સદાય તેમની ભલાઈ કરતા અટકીશ નહીં, અને તેમના હૃદયમાં મારે વિષે એવું દૈવત્વ ઉત્પન્ન કરીશ કે તેઓ કદી મારાથી વિમુખ ન થઈ જાય. 41એમનું કલ્યાણ કરવામાં મને આનંદ આવશે અને હું તેમને પૂર્ણ હૃદયથી આ ભૂમિ પર ફરીથી સુસ્થાપિત કરીશ.”

42હા, આ યહોવા કહે છે, “જેમ તેઓ ઉપર આ બધા દુઃખ અને સમસ્યાઓ હું લાવ્યો હતો તે જ રીતે હું તેઓને આપેલાં વચન મુજબ તેઓનું સર્વ રીતે ભલું કરીશ. 43તમે જે ભૂમિને વિષે એમ કહો છો કે, ‘એ તો વેરાન થઈ જાણો, એમાં નહીં માણસ વસે કે નહીં એમાં પશુ વસે.’ એ તો બાબિલવાસીઓના હાથમાં જ પડી જાણો. તેમાં લોકો ફરી ખેતર ખરીદશે. 44બિન્યામીન કુળસમૂહના પ્રદેશમાં, યરૂશાલેમની આસપાસ, યહૂદિયાના ગામોમાં, પહાડી દેશોમાં, શેફેલાની તળેટીમાં અને નેગેબમાં લોકો ખેતરો ખરીદશે, કિંમત ચૂકવશે, અને સહીસીક્કા કરીને કરારો બનાવશે, કારણકે હું તેમનું ભાગ્ય ફેરવી તેઓને સુખ-સમૃદ્ધિ આપીશ.”

### શાંતિ અને સમૃદ્ધિ માટે દેવનું વચન

**33** યર્મિયા હજી કેદી તરીકે રક્ષકઘરના ચોકમાં હતો ત્યાં જ તેને બીજી વાર યહોવાની વાણી સંભળાઈ. 2આ પ્રમાણે યહોવા કહે છે જે જગતનો ઉત્પન્ન કરનાર છે, જે યહોવાએ તેને સ્થાપિત થાય તે માટે બનાવ્યું છે, યહોવા તેનું નામ છે. 3“તું મને હાંક માર અને હું તને જવાબ આપીશ. આ સ્થળ જે બનવાનું છે તે વિષે કેટલાક ગાઢ રહસ્યો હું તને જણાવીશ. 4આથી જ ઈસ્રાએલના દેવ યહોવા આ નગરના ઘરો અને યહૂદિયાના રાજાઓના ઘરો માટે કહે છે, જેને બાબિલના હુમાલાઓથી રક્ષણ મેળવવા માટે તોડી નાંખાયાં હતાં.

5“તેઓ બાબિલની વિરૂદ્ધ લડાઈ કરશે, પણ પછી તેઓ એ લોકોના મૃત દેહથી પોતાના ઘરોને ભરી દેશે જેઓને મે ગુસ્સાથી મારી નાખ્યા છે. આવું બનશે કારણકે, તેમણે આચરેલા દુષ્કૃત્યોને લીધે મેં આ નગર છોડી દીધું છે.

6“છતાં એવો સમય આવશે ત્યારે હું તેના ઘા રૂઝાવીશ અને આરોગ્ય બક્ષીસ. હું તેના વતનીઓને સાજા કરી પૂર્ણ શાંતિ ને સલામતીનો અનુભવ કરાવીશ. 7હું યહૂદિયા અને ઈસ્રાએલને ફરીથી બાંધીશ અને તેઓનું ભાગ્ય ફેરવીને તેમને ઉજ્જવળ ભવિષ્ય આપીશ. 8તેમણે મારી વિરૂદ્ધ જે બધાં પાપો અને દુષ્કૃત્યો કર્યાં છે તે હું ઘોઈ નાખીશ, તથા તેઓને ક્ષમા આપીશ. 9પછી આ યરૂશાલેમ માટે પૃથ્વી પરની બધી પ્રજાઓ સમક્ષ આનંદનું, સ્તુતિનું અને ગૌરવનું કારણ થઈ પડશે. હું એને જે બધી સંપત્તિ બક્ષવાનો છું તેની વાત જ્યારે એ પ્રજાઓ જાણશે ત્યારે મેં એને બક્ષેલી સંપત્તિ અને સુખશાંતિથી ભયભીત થઈને કંપી ઉઠશે.”

10“યહોવા કહે છે તે આ પ્રમાણે છે; આ દેશમાં, જે, તું કહે છે કે નાશ પામ્યું છે, માણસો અને પ્રાણીઓ વગરના યહૂદિયાના શહેરોમાંથી અને યરૂશાલેમની શેરીઓમાંથી જે હવે નિર્જન છે, ત્યાં ફરી એક વખત અવાજો સંભળાશે. 11વરધૂના કિલ્લોલ કરતાં અવાજો અને યહોવા માટેના આભાર અર્પણોના આનંદિત ગીતો ફરી સંભળાશે. તે લોકો કહેશે, “સર્વસમર્થ યહોવાનો સૌ માનો આભાર, એ છે ભલાઈનો ભંડાર, એની કરૂણા અપરંપાર” લોકો આ પ્રમાણે કહેશે.

કારણ કે હું ફરીથી યહૂદિયા માટે સારી વસ્તુઓ કરીશ. આ યહોવાના વચન છે.

12સર્વસમર્થ યહોવા કહે છે, “આ જગ્યામાં એનાં માનવ કે પશુની વસ્તી વગરનાં ખંડેર ગામોં ફરીથી ઘેટાંબકરાંને આરામ કરાવતા ભરવાડોંનું આશ્રયસ્થાન થશે. 13પહાડી દેશમાં, શેફેલાના ગામોમાં અને નેગેવ અને બિન્યામીન પ્રદેશમાં, યહૂદિયાના ગામોમાં અને યરૂશાલેમની નજીકના સ્થળોએ ફરી વાર ઘેટાં ગણતા ઘેટાંપાલકોના હાથ નીચેથી ઘેટાં પસાર થશે.”

### સારી શાખા

14યહોવા કહે છે કે, “એવો દિવસ આવશે કે ઈસ્રાએલ તથા યહૂદિયાના હકમાં સર્વ સારું કરવાનું મેં આપેલું વચન હું પૂર્ણ કરીશ. 15એ સમયે હું દાઉદના કુળનો એક સાચો જ વંશજ પેદા કરીશ. જે નીતિ અને ન્યાયીપણાથી રાજ કરશે. 16તે સમયે યહૂદિયા તથા યરૂશાલેમના લોકો સમૃદ્ધ થશે અને તેઓ સુરક્ષામાં જીવશે. ‘યહોવા આપણું ન્યાયીપણું’ એ તેઓનું નામ હશે.”

17કારણ કે યહોવા આ પ્રમાણે કહે છે, “ઈસ્રાએલની ગાદીએ બેસવા માટે દાઉદના કુટુંબમાં કદી વારસની ખોટ નહીં પડે, 18અને ત્યાં અર્પણ એવા બલિદાન, પ્રાણીઓના બલિદાન વગેરે માટે હવે લેવી વંશી યાજકનો કોઈ અભાવ નહીં હોય.”

19ત્યારબાદ યહોવાનો આ સંદેશો યર્મિયા પાસે આવ્યો: 20મેં દિવસ તથા રાત સાથે મારો કરાર કર્યો છે: “દિવસ અને રાત પોતાના નિર્ધારિત સમયે જ આવે છે. આ કરારનો કદી ભંગ થઈ શકતો નથી. 21એ જ પ્રમાણે મેં મારા સેવક દાઉદ

સાથે કરાર કર્યો છે કે, રાજ્યશાસન પર હંમેશા તેનો વંશજ રાજ કરશે. વળી લેવી કુળના યાજકો સાથે મેં કરાર કર્યો છે કે, તેઓ હંમેશા મારી સેવા કરશે અને આ કરારોનો પણ ભંગ થઈ શકે નહીં. 22આકાશમાંના અસંખ્ય તારાઓની જેમ અથવા સમુદ્રની અગણિત રેતીની જેમ હું મારા સેવક દાઉદના અને મારી સેવા કરનાર લેવીવંશી યાજકના કુળસમૂહોની વૃદ્ધિ કરીશ.”

23યહોવાએ યર્મિયા સાથે ફરીથી વાત કરી અને કહ્યું; 24“લોકો શું કહે છે તે તે સાંભળ્યું છે? ‘યહોવાએ યહૂદિયા તથા ઈસ્રાએલને પસંદ કર્યાં અને પછી ફરી તેઓનો ત્યાગ કર્યો! તેઓ હાંસી કરે છે અને કહે છે કે દેવની પ્રજા તરીકે ઈસ્રાએલની ગણના કરી શકાય તેમ નથી.”

25પરંતુ યહોવાનો ઉત્તર આ છે: “દિવસ તથા રાત અને પૃથ્વી તથા આકાશના પરિભ્રમણનો સમય નિર્ધારિત કરેલો છે; 26એટલી ખાતરી છે કે યાકૂબના વંશજો અને મારા સેવક દાઉદ સાથેનો કરાર એ પણ એટલો જ ચોક્કસ છે. હું જરૂર ઈબ્રાહિમ, ઈસહાક અને યાકૂબના વંશજો ઉપર રાજ કરવા માટે દાઉદના કોઈ વંશજને પસંદ કરીશ. હું તેઓ પર દયા દર્શાવીશ અને તેઓના ભાગ્યને બદલી નાખીશ.”

### યહૂદાના રાજા સિદકિયાને ચેતવણી

34 બાબિલનો રાજા નબૂખાદનેસ્સાર જે દેશો પર રાજ્ય કરતો હતો તે સર્વના સૈન્યો સાથે યહૂદી આવ્યો અને યરૂશાલેમ તથા યહૂદિયાના નગરો સાથે યુદ્ધ કર્યું. તે સમયે યર્મિયા પાસે યહોવાનો આ સંદેશો આવ્યો:

2“ઈસ્રાએલના દેવ યહોવાના આ વચનો છે: જા અને યહૂદિયાના રાજા સિદકિયાને કહે કે આ મારાં વચન છે: ‘હું આ યરૂશાલેમ શહેર બાબિલના રાજાના હાથમાં સોંપી દેનાર છું અને તે તેને બાળી મૂકશે. 3તું જાતે ભાગી શકશે નહીં. પણ તને બંદી બનાવી લઈ જવાશે અને બાબિલના રાજાને સુપ્રત કરી દેવામાં આવશે. તારે તેને મોઢામોઢ મળવાનું થશે અને તે તારી સાથે વાત કરશે. તે તને બાબિલમાં બંધક તરીકે લઈ જશે. 4તેમ છતાં, ઓ યહૂદિયાના રાજા સિદકિયા, હું યહોવા કહું છું કે, તું યુદ્ધમાં મૃત્યુ પામીશ નહીં. 5પરંતુ તું તારા લોકો મધ્યે શાંતિથી મૃત્યુ પામશે. જેમ તેમણે તારા પિતૃઓ માટે કર્યું હતું તેમ તારી યાદમાં તારા લોકો ધૂપસળી બાળશે, અને તેઓ તને દિલાસો આપશે અને ગાશે કે, “અરેરે, ઓ રાજા!” આ યહોવાના વચન છે.

6તેથી પ્રબોધક યર્મિયાએ આ બધું શબ્દ શબ્દ યહૂદિયાના રાજા સિદકિયાને કહી સંભળાવ્યું. 7તે સમયે બાબિલનું સૈન્ય યહૂદિયાના બાકી રહેલા કિલ્લેબંદીવાળા નગરો યરૂશાલેમ, લાખીશ અને અઝેકાહની આસપાસ ઘેરો ઘાલતું હતું.

### લોકોએ એક કરાર તોડ્યો

8યહૂદિયાના રાજા સિદકિયાએ યરૂશાલેમના સર્વ ગુલામોને મુક્ત કરવાને લાગતા કરાર કર્યા પછી યર્મિયાને

યહોવાની વાણી સંભળાઈ. 9કારણકે રાજા સિદકિયાએ ફરમાન બહાર પાડ્યું હતું કે દરેક જણે પોતાનાં સ્ત્રી કે પુરુષ હિબ્રૂ ગુલામને છોડી દેવાના હતાં. અને કોઈએ પછી કોઈ જાતભાઈને ગુલામ રાખવાનો નહોતો.

10કરાર કરનાર બધા જ અમલદારો અને લોકો પોતાનાં સ્ત્રીપુરુષ ગુલામોને મુક્ત કરવા તથા તેમને હવે ગુલામ તરીકે ન રાખવા કબૂલ થયાં હતાં અને તેમણે એનું પાલન કરી તેમને છોડી મૂક્યાં. 11પાછળથી તેઓનાં મન બદલાઈ ગયાં અને તેઓએ ફરીથી પોતાના ચાકરોને ગુલામ બનાવ્યાં.

12એ વખતે યરૂશાલેમમાં યર્મિયાને યહોવાની વાણી સંભળાઈ; 13ઈસ્રાએલના દેવ યહોવાના આ વચન છે: “હું તમારા પિતૃઓને ગુલામીના દેશ મિસરની બહાર લઈ આવ્યા ત્યારે મેં તેમની સાથે કરાર કર્યો હતો કે, 14તમે જે જાતભાઈને ગુલામ તરીકે ખરીદ્યો હોય અને જેણે છ વર્ષ તમારી ગુલામી કરી હોય તેને તમારે સાતમે વર્ષે છોડી મૂકવો.’ પરંતુ તમારા પિતૃઓએ મારું કહ્યું સાંભળ્યું નહીં અને તેના ઉપર ધ્યાન પણ આપ્યું નહીં. 15મેં તમને ફરમાવ્યું હતું તે પ્રમાણે મારી દ્રષ્ટિમાં જે યોગ્ય છે તે તમે તાજેતરમાં કર્યું છે અને તમારા ગુલામોને મુક્ત કર્યાં છે. અને જે મંદિર મારા નામથી ઓળખાય છે તેમા તમે મારી આગળ કરાર કર્યો હતો. 16પરંતુ હવે તમે ફરી ગયા, તમે ના પાડીને મારા નામનું અપમાન કર્યું, અને તમે છોડી મૂકેલાં સ્ત્રીપુરુષ ગુલામને તમે પાછા લાવ્યાં અને ફરી ગુલામ બનાવ્યાં.

17“તમે મારું સાંભળ્યું નથી અને ગુલામોને મુક્ત કર્યાં નથી. તેથી હું તમને યુદ્ધ, દુકાળ અને મરકી, તલવાર, રોગચાળો અને દુકાળ દ્વારા મૃત્યુને હવાલે કરીશ. બીજા શહેરના લોકો જ્યારે તારી સાથે શું થયું છે એ સાંભળશે ત્યારે ભયભીત થઈ જશે. યહોવા આમ કહે છે. 18જેમણે મારા કરારનું ઉલ્લંઘન કર્યું છે તેમને હું વાછરડા જેવા બનાવીશ જેને તેઓએ બે ટુકડામાં કાપ્યાં હતાં અને કરાર બનાવતી વખતે તેની વચ્ચેથી પસાર થયા હતાં. 19તે લોકોને એટલે યહૂદિયાના તથા યરૂશાલેમના સરદારોને, ત્યાંના અધિકારીઓને, યાજકોને, તથા વાછરડાના બે ભાગો વચ્ચે થઈને ગયેલી દેશની સર્વ પ્રજાને. 20હું તેમનો જીવ લેવા ટાંપી રહેલા તેમના શત્રુઓના હાથમાં તેમને સોંપી દઈશ. અને તેમનાં શબ આકાશનાં પંખી અને જમીનનાં પશુઓ દ્વારા ખવાશે. 21યહૂદિયાના રાજા સિદકિયાને તથા તેના સરદારોને પણ હું તેઓના શત્રુઓના હાથમાં, એટલે એ જેઓ તેઓનો સંહાર કરવા માંગે છે તેઓના હાથમાં, ને બાબિલના રાજાનું જે સૈન્ય તમારી પાસેથી પાછું ગયું છે તેના હાથમાં સુપ્રત કરીશ. 22હું હુકમ કરીશ, અને બાબિલના સૈન્યોને પાછા બોલાવીશ, તેઓ આ નગર ઉપર હુમલો કરશે, એને જીતી લઈને બાળી મૂકશે. એ રીતે હું યહૂદિયાના નગરોને વસ્તીહીન ઉજ્જડ જગ્યા બનાવીશ.” આ યહોવાના વચન છે.

### નિશ્ચવાન રેખાબીઓ

**35** યહૂદિયાના રાજા યોશિયાના પુત્ર યહોયાકીમના રાજ્યકાળ દરમિયાન યહોવાનો આ સંદેશો યર્મિયા પાસે આવ્યો: 2“રેખાબીઓ પાસે જઈને તેમને વાત કર, તેમને મંદિરના એક ઓરડામાં લઈ આવ અને તેઓને પીવા માટે દ્રાક્ષારસ આપ.”

3આથી હું હબાસીન્યાના પુત્ર યર્મિયાના પુત્ર યાઅજાન્યાને તથા તેના સર્વ ભાઈઓ અને પુત્રોને એટલે કે રેખાબીના સર્વ કુટુંબોના પ્રતિનિધિઓને મળવા ગયો. 4મંદિરમાં તેઓને ગદાવ્યાના પુત્ર હાનાન પ્રબોધકના પુત્રોને આપવામાં આવેલા ઓરડામાં લઈ આવ્યો. આ ઓરડો મહેલના અધિકારીના ઓરડા પાસે તથા મંદિરના દરવાન શાલ્લૂમના પુત્ર માઅસેયાના ઓરડાની બરોબર ઉપર હતો. 5પછી મેં તેઓની આગળ પ્યાલા તથા દ્રાક્ષારસ ભરેલા જગ મૂક્યા અને તેઓને તે પીવા માટે આમંત્રણ આપ્યું.

6પરંતુ તેઓએ કહ્યું, “ના, અમે દ્રાક્ષારસ પીતા નથી. કારણકે અમારા પિતૃઓ રેખાબના પુત્ર યોનાદાબે અમને આજ્ઞા કરી છે કે, ‘તમે તેમજ તમારા પુત્રો કોઈ કાળે દ્રાક્ષારસ પીશો નહીં; 7વળી તેમણે અમને એમ પણ કહ્યું કે, અમારે કદી ઘર બાંધવા નહીં, કે અનાજ ઉગાડવું નહીં, તેમજ દ્રાક્ષાવાડીઓ રોપવી નહીં, તમારે એવી કોઈ મિલકત રાખવી નહીં એને બદલે તમારે જીવનભર તંબૂઓમાં જ રહેવું; તે પછી તમે આ ભૂમિમાં જ્યાં તમે વિદેશીઓ તરીકે રહો છો, લાંબા સમય સુધી જીવશો.’ 8અમે આ સર્વ અમારા પિતૃઓ રેખાબના પુત્ર યોનાદાબે કહ્યા પ્રમાણે કર્યું છે. ત્યારથી અમે, અમારી પત્નીઓએ, અમારા પુત્રો કે પુત્રીઓ અને અમે પોતે કદી દ્રાક્ષારસ પીતા નથી. 9અમે ઘરો બાંધ્યા નથી કે નથી રાખ્યા પોતાનાં ખેતરો કે નથી કરી અમે અનાજની વાવણી. 10અમે તંબૂઓમાં રહીએ છીએ અને અમારા પિતા યોનાદાબે અમને જે સર્વ આજ્ઞાઓ ફરમાવી હતી તે અમે સંપૂર્ણપણે પાળી છે, 11પણ જ્યારે બાબિલના રાજા નબૂખાદનેસ્સારે આ દેશ ઉપર ચડાઈ કરી ત્યારે અમે નક્કી કર્યું કે, ‘બાબિલવાસીઓના અને અરામના સૈન્યથી બચવા માટે અમારે યરૂશાલેમ ભાગી જવું.’ અને આમ અમે યરૂશાલેમમાં વસીએ છીએ.”

12ત્યારબાદ યહોવાનું વચન યર્મિયાની પાસે આ પ્રમાણે આવ્યું: 13 ઈસ્રાએલના દેવ યહોવા કહે છે: “યહૂદિયા અને યરૂશાલેમમાં જઈને કહે કે શું તમે મારાં વચનો સાંભળીને શિખામણ નહીં લો?” આ યહોવાના વચન છે. 14“રેખાબીઓ દ્રાક્ષારસ પીતા નથી, કારણકે તેઓના પિતા યોનાદાબે તેઓને તેમ કરવાની મનાઈ કરી છે. પણ હું તમારી સાથે વારંવાર બોલ્યો છું છતાં તમે મારું સાંભળતા નથી કે આધીન પણ થતાં નથી. 15મેં એક પછી એક પ્રબોધકોને તમારી પાસે મોકલીને કહેવડાવ્યું કે તમારા દુષ્ટ માર્ગોથી પાછા ફરો તથા અન્ય દેવોની પૂજા કરવાનું બંધ કરો. તો જે દેશ મેં તમને તથા તમારા પિતૃઓને આપ્યો છે તેમાં તમે વસશો;’ પણ

તમે કાન ધર્યા નહીં, ને મારું સાંભળ્યું નહીં. 16રખાબના પુત્ર યોનાદાબના પુત્રોએ પોતાના પિતૃઓએ જે આજ્ઞા તેઓને આપી, તે માની લીધી છે, પરંતુ આ લોકોએ મારું સાંભળ્યું નથી.”

17અને તેથી હું કહું છું: “મેં જે જે આફતોની ધમકી આપી છે તે બધી હું યહૂદિયા અને યરૂશાલેમના વતનીઓ ઉપર ઉતારીશ. કારણ, મેં તેમને કહ્યું ત્યારે તેમણે સાંભળ્યું નહીં, અને મેં તેમને હાંકલ કરી ત્યારે તેમણે મને જવાબ ન આપ્યો.” આ ઈસ્રાએલના દેવ, સર્વસમર્થ યહોવાના વચન છે.”

18પછી યર્મિયાએ રેખાબીઓના કુળને કહ્યું, “સર્વસમર્થ યહોવા ઈસ્રાએલના દેવ કહે છે કે, ‘તમે તમારા પિતૃઓ યોનાદાબની આજ્ઞા માની છે, તથા તેની સર્વ આજ્ઞાઓનું પાલન કર્યું છે, અને તમને જે કરવા કહ્યું તે પ્રમાણે જ તમે બધું કર્યું છે; 19માટે સર્વસમર્થ યહોવા, ઈસ્રાએલના દેવ કહે છે કે, રેખાબના પુત્ર યોનાદાબના વંશમાં મારી સેવા કરનારની ખોટ તને કદી પડશે નહીં.”

### રાજા યહોયાકીમે યર્મિયાના ટીપણાને બાળ્યું

**36** યહૂદિયાના રાજા યોશિયાના પુત્ર યહોયાકીમના ચોથા વર્ષમાં યહોવાનું આ વચન યર્મિયાની પાસે આવ્યું. 2“યોશિયાના શાસનમાં જ્યારે હું તારી સાથે પહેલી વાર બોલ્યો હતો ત્યારથી માંડીને આજસુધી મેં તને ઈસ્રાએલ અને યહૂદિયા તેમજ બીજી પ્રજાઓ વિષે જે જે કઈ કહ્યું હતું તે બધું એક ટીપણું લઈને તેના ઉપર લખી નાંખ. 3કદાચ હું યહૂદિયાના લોકો ઉપર જે આફતો ઉતારવાનું વિચારું છું તે તેઓ જાણવા પામે અને ખોટે રસ્તે જવાનું છોડી દે. તો હું તેમનાં દુષ્કૃત્યો અને પાપ માફ કરું.”

4તેથી યર્મિયાએ નેરિયાના પુત્ર બારૂબને બોલાવ્યો અને યર્મિયાએ લખાવ્યું તે પ્રમાણે બારૂબે બધા ભવિષ્યવચનો લખ્યાં. 5ત્યારબાદ યર્મિયાએ બારૂબને આ પ્રમાણે કહ્યું, “મને યહોવાના મંદિરમાં જવાનો નિષેધ છે. 6માટે, તું ચોક્કસ જા અને મે તને જે યહોવાના વચનો લખાવ્યા છે તેને તું, એ બધા લોકોની સામે જે ઉપવાસના દિવસે મંદિરમાં આવ્યાં છે. તેની સામે વાંચ, ઉપરાંત તારે યહૂદિયાના સર્વ લોકો જેઓ પોતાના ગામમાંથી આવ્યા છે તેમની સામે પણ જરૂર વાંચવું. 7કદાચ તે લોકો યહોવાને આજીજી કરે અને ખોટે માર્ગથી પાછા વળે; કારણ, યહોવાએ એ લોકોને ભારે રોષ ને ક્રોધપૂર્વક ધમકી આપેલી છે.” 8યર્મિયાએ કહ્યું હતું તે મુજબ નેરિયાના પુત્ર બારૂબે કર્યું અને મંદિરમાં લોકોની આગળ સર્વ સંદેશાઓ વાંચી સંભળાવ્યાં.

9યોશિયાના પુત્ર યહોયાકીમ રાજાના અમલ દરમિયાન પાંચમા વર્ષે નવમા મહિનામાં યરૂશાલેમના બધા લોકોએ તેમજ યહૂદિયાનાં ગામોમાંથી ત્યાં આવેલા બધા માણસોએ યહોવા સમક્ષ ઉપવાસ પાળ્યો. એ વખતે યહોવાના મંદિરમાં બધા લોકોના સાંભળતા બારૂબે યર્મિયાના વચનો વાંચી સંભળાવ્યાં. શાફાન ચિટનીસના પુત્ર ગમાર્યાના ઓરડામાંથી

તેણે આ વચનો વાંચી સંભળાવ્યાં, એ ઓરડો મંદિરના નવા દરવાજાના ઓટલા આગળ ઉપલા ચોકમાં આવેલો હતો.

11શાફાનના પુત્ર ગમાર્યાના પુત્ર મીખાયાએ યહોવા તરફથી આવેલા આ સંદેશાઓ સાંભળ્યાં. 12ત્યારે તે નીચે ઊતરીને મહેલનાં વહીવટી સભાખંડમાં ગયો. અલીશામા મંત્રી ત્યાં હાજર હતો. અને તેની સાથે શમાયાનો પુત્ર દલાયા, આખ્બોરનો પુત્ર એલ્નાથાન શાફાનનો પુત્ર ગમાર્યા, હનાન્યાનો પુત્ર સિદકિયા તથા બીજા બધા અમલદારો પણ ત્યાં હાજર હતાં. 13બારૂબ લોકોની સમક્ષ વાંચતો હતો તે સંદેશાઓ વિષે મીખાયાએ તેઓને કહી સંભળાવ્યું.

14પછી અમલદારોએ કૂશીના પુત્ર, શેલેમ્યાના પુત્ર, નથાન્યાના પુત્ર યેહૂદીને મોકલી બારૂબને કેહેવડાવ્યું, “જે ટીપણાંમાંથી તે લોકોને વાંચી સંભળાવ્યું છે, તે ટીપણું લઈને અહીં આવ.”

15તેથી બારૂબ ટીપણું લઈને તેમની પાસે આવ્યો. તેમણે કહ્યું, “મહેરબાની કરીને બેસ અને એ ટીપણું અમને વાંચી સંભળાવ.”

આથી બારૂબે તેમને તે વાંચી સંભળાવ્યું.

16બારૂબે તેમની સામે જે વાંચન કર્યું, તે જેવું તેઓએ સાંભળ્યું કે તેઓ એકબીજાની સામે ભયથી જોવા લાગ્યા અને બારૂબને કહ્યું, “તેં જે બધું વાંચ્યું છે તેના વિષે આપણે જરૂર રાજાને જણાવવું જોઈએ.” 17પરંતુ પહેલા તું અમને જણાવ કે આ સંદેશાઓ તારી પાસે કેવી રીતે આવ્યા; “શું યર્મિયાએ પોતે આ સંદેશાઓ તને લખાવ્યા હતા?”

18તેથી બારૂબે ખુલાસો કર્યો, “યર્મિયાએ મને શબ્દે શબ્દે લખાવ્યો અને મેં તે ટીપણાંમાં શાહીથી લખી લીધો.”

19પછી અધિકારીઓએ બારૂબને કહ્યું, “તું અને યર્મિયા ક્યાંક છુપાઈ જાઓ. તમે ક્યાં છો તે વિષે કોઈને પણ જાણ કરશો નહીં!”

20ત્યારબાદ અધિકારીઓએ મંત્રી અલીશામાની ઓરડીમાં તે ટીપણાંને સંતાડી દીધું અને તેઓ રાજાને તેની વાત કરવા ગયા.

21રાજાએ યહૂદીને ટીપણું લઈ આવવા મોકલ્યો, યહૂદી તે ટીપણું મંત્રી અલીશામાની ઓરડીમાંથી લઈ આવ્યો અને રાજાને તે વાંચીને સંભળાવ્યું. તે વખતે બધા અમલદારો રાજાની આજુબાજુ ઊભેલા હતા. 22તે સમયે રાજા તેના મહેલના શિયાળું ખંડમાં બેઠા હતા. નવમો મહિનો ચાલતો હતો. તેની આગળ સગડીમાં લાકડા બળતાં હતાં. 23યહૂદી ત્રણચાર ફકરા વાંચી રહે એટલે રાજા લહિયાની છરીથી તેટલો ભાગ કાપી લઈ બળતા લાકડામાં નાખી દેતો. આમને આમ આખું ટીપણું સગડીમાં હોમાઈ ગયું. 24આ બધું જ સાંભળ્યા પછી પણ રાજાએ કે તેના અમલદારોએ ન તો ગભરાટ વ્યક્ત કર્યો કે ન તો પશ્ચાતાપમાં કપડાં ફાડ્યાં;

25જોકે એલ્નાથાન, દલાયા અને ગમાર્યાએ રાજાને ટીપણું ન બાળવા કહ્યું હતું પણ તેના પર ધ્યાન આપ્યું નહોતું. 26પછી રાજાએ બારૂબ તથા યર્મિયાને પકડવા માટે યરાહમએલને, આઝરત્રીએલના પુત્ર સરાયાને તથા

આબ્દએલના પુત્ર શેલેમ્યાને મોકલ્યા. પરંતુ યહોવાએ તેઓને સંતાડી રાખ્યા હતા.

27રાજાએ ટીપણાંને બાળી નાખ્યું, પછી યહોવાએ યર્મિયાને કહ્યું:

28“બીજું ઓળિયું લઈને તેના ઉપર યહૂદિયાના રાજા યહોયાકીમે બાળી મૂકેલા પહેલાના ટીપણાંમાં જે લખ્યું હતું તે બધું લખી કાઢ. 29અને યહૂદિયાના રાજા યહોયાકીમને કહે કે, ‘આ યહોવાના વચન છે: “તે પોતે આ ટીપણું બાળીને યર્મિયાને એમ કહીને ઠપકો આપ્યો છે કે તું આવું તો કેવી રીતે કહી શકે કે બાબિલનો રાજા આ દેશમાં ચોક્કસ પણે આવી અહીંના માણસોનો અને પશુઓનો સંહાર કરી નાખશે?” 30આથી હું યહોવા તને કહું છું કે તારા પછી દાઉદની ગાદીએ બેસનાર કોઈ વંશજ તારો રહેશે નહીં, અને તારું શબ દિવસના બળબળતા તાપમાં અને રાત્રિની કડકડતી ઠંડીમાં બહાર ફેંકી દેવામા આવશે. 31હું તને, તારા વંશજોને તથા તારા અમલદારોને તેમનાં દુષ્કૃત્યો માટે સજા કરીશ, અને તમારા ઉપર, યરૂશાલેમના વતનીઓ ઉપર અને યહૂદિયાના લોકો ઉપર મેં જે જે અનિષ્ટ લાવવાની ધમકી આપી હતી તે તમારી ઉપર અવશ્ય ત્રાટકશે મેં તેઓને ધમકી આપી હતી પણ તેમણે સાંભળ્યું નહીં.”

32ત્યારબાદ યર્મિયાએ બીજું ટીપણું લીધું અને નેરિયાના પુત્ર બારૂબ લહિયાને લખવા આપ્યું. પછી પહેલાં લખાયું હતું તે સર્વ તેણે બારૂબને ફરીથી લખાવ્યું, પરંતુ આ વખતે યહોવાએ તેમાં ઘણાં વચનો ઉમેર્યાં.

### યર્મિયાને કારાવાસ

**37** બાબિલના રાજા નબૂખાદનેસ્સારે યહૂદિયાના નવા રાજા તરીકે યહોયાકીમ રાજાના પુત્ર કોન્યાની નિમણૂક કરી નહીં, પણ તેને બદલે તેણે યોશિયાના પુત્ર સિદકિયાની પસંદગી કરી. 2યહોવાએ યર્મિયા દ્વારા જે વચનો કહેવડાવ્યા હતાં તે રાજા સિદકિયાએ તથા તેના અધિકારીઓએ તથા દેશમાં બાકી રહેલા લોકોએ સાંભળ્યાં નહીં.

3તેમ છતાં સિદકિયાએ શેલેમ્યાના પુત્ર યહૂકાલને તથા માઅસેયાના પુત્ર યાજક સફાન્યાને યર્મિયા પાસે મોકલીને કહેવડાવ્યું કે “તું અમારે માટે યહોવા આપણા દેવ પાસે પ્રાર્થના કર.”

4એ વખતે યર્મિયાને લોકોમાં જવા આવવાની છૂટ હતી, હજી તેને કેદમાં નાખવામાં આવ્યો નહોતો; 5દરમ્યાન ફારુનના લશ્કરે મિસરમાંથી કૂચ કરી, અને યરૂશાલેમને ઘેરો ઘાલીને પડેલા બાબિલવાસીઓએ, એની જાણ થતા જ ઘેરો ઉઠાવી લીધો.

6પછી યહોવાનું વચન યર્મિયા પ્રબોધકની પાસે આ પ્રમાણે આવ્યું: 7“ઈસ્રાએલના દેવ યહોવા આ પ્રમાણે કહે છે કે, ‘યહૂદિયાના જે રાજાએ તમને મારી પાસે પૂછવા મોકલ્યા, તેને કહો કે, જુઓ, તમને સહાય કરવાને ફારુનનું જે સૈન્ય મોકલ્યું છે, તે પોતાના મિસર દેશમાં પાછું જશે. 8અને

બાબિલવાસીઓ ફરી હુમલો કરશે તેઓ આ યરૂશાલેમ શહેર ને કબજે કરી એને બાળી મૂકશે.’ 9આ હું યહોવા બોલું છું. ‘તમે પોતાની જાતને છેતરશો નહીં, એમ ન માનશો કે બાબિલવાસીઓ તમારા દેશમાંથી કાયમ માટે પાછા જશે. 10જો તમે બાબિલના સમગ્ર સૈન્યનો નાશ કરો અને તેઓમાંના મુઠ્ઠીભર માણસો બચી જાય અને ઘાયલ થઈને પોતાના તંબુઓમાં રહે તો પણ તેઓ ઊઠશે અને તમને પરાજીત કરશે, અને આ નગરને બાળી નાખશે.”

11અને ત્યારે, જ્યારે ફારુનનું સૈન્ય ત્યાં પહોચવાના કારણે બાબિલના સૈન્યે યરૂશાલેમને છોડી દીધું. 12યર્મિયા યરૂશાલેમ છોડીને પોતાના કુટુંબીઓની મિલકતમાંથી પોતાના ભાગ લેવા બિન્યામીનના પ્રદેશમાં જવા ઊપડ્યો. 13પરંતુ બિન્યામીનના દરવાજામાંથી યર્મિયા પસાર થતો હતો, ત્યારે હનાન્યાના પુત્ર શેલેમ્યાના પુત્ર ઈરિયા સંત્રીએ તેની ધરપકડ કરી અને કહ્યું કે, “તે બાબિલના પક્ષમાં જતો રહે છે અને તે રાજદ્રોહી છે.”

14યર્મિયાએ કહ્યું, “ખોટી વાત છે, બાબિલવાસીઓ સાથે ભળી જવા માટે હું નથી જતો. આમ કરવાનો મારો કોઈ ઈરાદો નથી.” પરંતુ ઈરિયાએ તેનું કહ્યું માન્યું નહીં અને તેને પકડીને અમલદાર આગળ રજૂ કર્યો, અમલદારો યર્મિયા ઉપર ક્રોધે ભરાયા. 15તેમણે તેને યાબુક મરાવી તેને મંત્રી યહોનાથાનના ઘરમાં કેદ પૂરી દીધો. 16તેમણે તેના ઘરને કેદખાનામાં ફેરવી નાખ્યું હતું. તેમણે યર્મિયાને એક ધાતુના ટાંકામાં પૂરી દીધો અને લાંબા સમય સુધી તે ત્યાં જ રહ્યો.

17સમય જતાં સિદકિયા રાજાએ ગુપ્ત રીતે મહેલમાં તેડી મંગાવ્યો. રાજાએ તેને પૂછ્યું કે, “આજના દિવસોમાં શું યહોવા તરફથી તને કોઈ સંદેશો મળ્યો છે?”

યર્મિયાએ કહ્યું, “હા, સંદેશો મળ્યો છે. બાબિલના રાજાથી તું હાર પામશે.” 18ત્યારબાદ યર્મિયાએ રાજા સિદકિયાને પૂછ્યું, “મેં તમારું કે તમારા અમલદારોનું કે આ લોકોનું શું બગાડ્યું છે કે તમે મને કેદ કર્યો છે. 19જે પ્રબોધકોએ તમને કહ્યું હતું કે, ‘બાબિલનો રાજા તમારા ઉપર કે તમારા દેશ ઉપર હુમલો નહીં કરે, તેઓ ક્યાં ગયા?’ 20તેથી, મારા ઘણી મારા રાજા, મહેરબાની કરીને મને સાંભળો, મારી નમ્ર વિનંતિ ધ્યાનમાં લો. મને પાછો મંત્રી યહોનાથાનને ઘેર ન મોકલશો, નહીં તો હું ત્યાં મરી જઈશ.”

21જ્યારે રાજા સિદકિયાએ આજ્ઞા કરી કે, યર્મિયાને કેદમાં ન મોકલવામાં આવે, પરંતુ તેને રાજમહેલની જેલમાં રાખવામાં આવે અને નગરમાં રોટલી ખલાસ થઈ જાય ત્યાં સુધી તેને રોજ તાજી બનાવેલી રોટલી આપવામાં આવે. આમ થવાથી યર્મિયા રાજમહેલની જેલમાં રહ્યો.

### યર્મિયાનો પાણીના ટાંકામાંથી બચાવ

**38** પરંતુ જ્યારે માત્તાનનો પુત્ર શફાટ્યા, પાશહૂરનો પુત્ર ગદાલ્યા, શેલેમ્યાનો પુત્ર યુકાલ અને માલ્ખિયાનો પુત્ર પાશહૂરે યર્મિયા લોકોને જે કહેતો હતો તે સાંભળ્યું: 2“આ યહોવાના વચન છે: ‘જે કોઈ આ નગરમાં

રહેશે તે યુદ્ધ, દુષ્કાળ કે રોગચાળાથી મૃત્યુ પામશે, પણ જે કોઈ બાબિલવાસીઓને શરણે જવા બહાર ચાલ્યો જશે તે બચવા પામશે, કઈ નહીં તો તે જીવતો તો રહેશે જ.' ૩ અને આ નગર બાબિલના રાજાના લશ્કરના હાથમાં જશે, અને તેઓ તેનો કબજો લેશે.”

4ત્યારબાદ પેલા અમલદારોએ રાજાને કહ્યું, “આ માણસને મારી નાખવો જોઈએ. આવી વાતો કરીને એ આપણા યોદ્ધાઓને અને નગરમાં બાકી રહેલા લોકોને નાહિંમત બનાવી દે છે. એ આ લોકોનું હિત કરવા નથી માગતો પણ વિનાશ કરવા માંગે છે. તે દેશદ્રોહી છે.”

5રાજા સિદકિયાએ કહ્યું, “સારું તમને યોગ્ય લાગે તેમ કરો. હું તમને રોકી શકતો નથી.”

6આથી એ લોકોએ યર્મિયાને લઈ જઈને રક્ષકઘરના પ્રાંગણમાં આવેલા રાજકુમાર માલ્ખિયાના ધાતુના ટાંકામાં તેને ઉતાર્યો. તેઓએ તેને દોરડા વડે નીચે ઉતાર્યો. ધાતુના ટાંકામાં પાણી નહોતું, પણ ફક્ત કાદવ હતો અને યર્મિયા એ કાદવમાં ખૂંપી ગયો.

7કૂશનો એબેદ-મેલેખે એ રાજમહેલમાં એક ખોજો હતો. તેણે સાંભળ્યું કે યર્મિયાને ધાતુના ટાંકામાં નાખવામાં આવ્યો છે. 8રાજા બિન્યામીન દરવાજા આગળ બેઠો હતો એવામાં એબેદ-મેલેખે આવીને તેને કહ્યું, 9“મારા ઘણી મારા રાજા, આ લોકોએ પ્રબોધક યર્મિયા સાથે જે બધું કર્યું છે તે ઘણું અનિષ્ટ થયું છે; એ લોકોએ તેને પાણીનાં ટાંકામાં નાખ્યો છે અને નગરમાં ખોરાક તો છે નહીં એટલે તે કદાચ ભૂખે મરી જશે.”

10આ સાંભળીને રાજાએ એબેદ-મેલેખેને આજ્ઞા કરી કે તું અહીંથી ત્રીસ માણસને સાથે લઈને પ્રબોધક યર્મિયા મૃત્યુ પામે તે પહેલાં તેને બહાર ખેંચી કાઢ.

11એબેદ-મેલેખે પોતાની સાથે ત્રણ માણસો લઈને મહેલના ભંડારમાં ગયો. અને પોતાની સાથે કેટલાંક ફાટેલાં ચીથરાં લઈને દોરડા વડે ટાંકામાં યર્મિયાને પહોંચાડ્યા અને કહ્યું, 12“દોરડાથી તને હાનિ પહોંચે નહીં માટે આ જૂના ફાટેલાં કપડાને તારી બગલમાં મૂક.” 13યર્મિયાએ તે પ્રમાણે કર્યું. અને તેને દોરડા વડે ધાતુના ટાંકામાંથી બહાર ખેંચી કઢાયો અને પહેલા જ્યાં હતો ત્યાં રક્ષકઘરમાં મોકલી અપાયો.

### સિદકિયાએ યર્મિયાને પ્રશ્ન પૂછ્યો

14રાજા સિદકિયાએ પ્રબોધક યર્મિયાને યહોવાના મંદિરમાં ત્રીજા દરવાજે તેડાવી મંગાવ્યો અને તેને કહ્યું, “મારે તને એક વાત પૂછવી છે મારાથી કશું છુપાવીશ નહીં.”

15યર્મિયાએ સિદકિયાને કહ્યું, “હું તમને સત્ય હકીકત જણાવીશ તો તું મને મારી નાખશે અને જો હું સલાહ આપુ તો તું મારું સાંભળવાનો નથી.”

16ત્યારે રાજા સિદકિયાએ ખાનગીમાં યર્મિયાને એવું વચન આપ્યું કે, “આપણને જીવન બક્ષનાર સર્વસમર્થ યહોવાના સમ ખાઈને કહું છું કે હું તને મારી નાખવા ઈચ્છતા લોકોના હાથમાં સોંપી દઈશ નહીં કે તને મારી નાખવા દઈશ નહિં.”

17એટલે યર્મિયાએ સિદકિયાને કહ્યું, “ઈસ્રાએલના દેવ સર્વસમર્થ યહોવાનાં આ વચન છે: ‘જો તમે બહાર જઈને બાબિલના રાજાના શરણે જશો તો તમે તથા તમારું કુટુંબ જીવતાં રહેશો અને આ નગરને અજિંથી બાળી નાખવામાં આવશે નહીં. 18પરંતુ જો તમે બહાર જઈ તેને શરણે નહીં જાઓ તો તેઓનું સૈન્ય આ નગરને આગ લગાડશે અને તમે તેઓનાં હાથમાંથી બચવા નહીં પામો.”

19એટલે રાજા સિદકિયાએ યર્મિયાને કહ્યું, “મને યહૂદિયાના લોકોથી ડર લાગે છે, જેમણે બાબિલના સૈન્યની શરણાગતિ સ્વીકારી છે, મને તેમની બીક લાગે છે. કદાચ મને તેમનાં હાથમાં સોંપી દેવામાં આવે, તેઓ મારી સાથે કેવી રીતે વર્તશે તેની કોને ખબર?”

20યર્મિયાએ પ્રત્યુત્તર આપ્યો, “તને તેમના હાથમાં સોંપવામાં નહીં આવે. જો તું કેવળ યહોવાને આધીન થશે તો તારું જીવન બચી જશે અને બધા સારા વાનાં થશે. 21પરંતુ જો તમે બહાર જઈને તાબે થવાની ના પાડશો તો યહોવાએ મને આવું દિવ્યદર્શન આપ્યું છે: 22યહૂદિયાના મહેલમાં રહેતી સર્વ સ્ત્રીઓને બહાર લાવવામાં આવશે. અને તેઓને બાબિલના સૈન્યના અધિકારીઓને વહોંચી દેવામાં આવશે;” તેઓ જતાં જતાં ગાય છે:

તમારાં પરમમિત્રોએ તમને ખોટે રસ્તે દોર્યા છે, તેમણે તમારી પાસે પોતાનું ધાર્યું કરાવ્યું છે. તમારા પગ કળણમાં ફસાઈ ગયા છે. અને તેઓ તમને છોડીને ભાગી ગયા છે.

23“તમારી બધી સ્ત્રીઓને અને તમારા બધાં બાળકોને બાબિલવાસીઓ સમક્ષ લઈ જવામાં આવશે, અને તમે પોતે પણ બચવા નહીં પામો; તમે પણ બાબિલના રાજાના કેદી બનશો અને આ નગરને બાળીને ભસ્મિભૂત કરી દેવામાં આવશે.”

24એટલે સિદકિયાએ યર્મિયાને કહ્યું, “આ વચનોની કોઈને ખબર ન પડે, નહીં તો તારું આવી જ બન્યું જાણજે. 25જો અમલદારોને ખબર પડે કે હું તારી સાથે વાત કરતો હતો તો આપણે શું ચર્ચા કરી છે તે જાણવા માટે તેઓ તને મારી નાખવાની ધમકી પણ આપે. 26છતાં તું કેવળ એટલું જ કહેજે કે યહોનાથાનના ઘરમાં આવેલી કેદમાં મને પાછો મોકલે નહીં, હું ત્યાં મરી જઈશ, તેવી વિનંતી મેં રાજાને કરી હતી.”

27બધા અમલદારોએ યર્મિયા પાસે આવીને તેને પૂછ્યું, અને તેણે રાજાએ તેને કહ્યું હતું તે પ્રમાણે જ બરાબર તેમને કહ્યું. તેઓ છાનામાના ચાલ્યા ગયા, કારણ તેમણે વાતચીત સાંભળી નહોતી.

28યરૂશાલેમને જીતી લેવામાં આવ્યું ત્યાં સુધી યર્મિયા રક્ષકઘરના ચોકમાં જ રહ્યો.

### યરૂશાલેમનું પતન

39 યહૂદિયાના રાજા સિદકિયાના અમલના નવમાં વર્ષના દસમાં મહિનામાં નબૂખાદનેસ્સારે પોતાની આખી સેના સાથે યરૂશાલેમ ઉપર ચડાઈ કરીને

તેને ઘેરો ઘાલ્યો. 2સિદકિયાના શાસનના અગિયારમાં વર્ષના ચોથા મહિનાના નવમાં દિવસે તેઓએ નગરની બધી દીવાલોને તોડી નાખીને ભંગાણ પાડ્યું. 3બાબિલના સૈન્યના સર્વ અધિકારીઓ નગરમાં આવ્યાં અને વિજય પ્રાપ્ત કરીને નગરનાં વચલા દરવાજામાં બેઠાં, સામ્યારનબૂ, સાર્સખીમ, રાબ-સારીસ અને રાજાનો મુખ્ય મદદનીશ નોર્ગલ શારએસેર તથા અન્ય ત્યાં હાજર હતાં.

4સિદકિયા રાજાને તથા તેના સૈન્યને તેની ખબર પડી કે નગર જીતી લેવાયું છે, ત્યારે તેઓ રાજાના બગીચાના રસ્તા પરથી ભાગી ગયા. તેઓએ બે દીવાલો વચ્ચેના દરવાજામાંથી નગર છોડ્યું અને યરદન નદી તરફ આગળ વધ્યાં. 5પરંતુ બાબિલવાસીઓના લશ્કરે તેમનો પીછો કર્યો અને યરીખોના મેદાનમાં સિદકિયાને પકડી પાડ્યો. તેઓ તેને કેદ પકડી હમાથના પ્રદેશમાં રિબ્લાહ ખાતે બાબિલના રાજા નબૂખાદનેસ્સાર સમક્ષ લઈ ગયા અને તેના ઉપર કામ ચલાવવામાં આવ્યું. 6પછી બાબિલનાં રાજાએ સિદકિયાની નજર સામે તેના પુત્રોનો વધ કર્યો તથા બાબિલના રાજાએ યહૂદિયાના સર્વ રાજવી અધિકારીઓને પણ મારી નાખ્યા. 7ત્યારબાદ તેણે સિદકિયાની આંખો ફોડી નાખી તેને સાંકળે બાંધી બાબિલ મોકલી આપ્યો.

8બાબિલવાસીઓએ રાજમહેલને અને લોકોના ઘરોને બાળી મૂક્યા અને યરૂશાલેમની દીવાલ તોડી નાખી. 9બાકી રહેલા લોકોને અને જેઓ બાબિલના લોકોને શરણે જતા રહ્યાં હતાં તેમને રક્ષકોના નાયક નબૂઝરઅદાને બાબિલમાં દેશવટો દીધો. 10તેણે વસ્તીમાંના ગરીબ લોકોને યહૂદિયામાં રહેવા દીધા, જેમની પાસે કશું જ નહોતું, તેમને દ્રાક્ષની વાડીઓ અને ખેતરો આપ્યાં.

11હવે નબૂખાદનેસ્સાર રાજાએ નબૂઝરઅદાનને હુકમ કર્યો કે તે યર્મિયાને શોધી કાઢે. 12તેણે કહ્યું, “તેને સહેજ પણ ઈજા થવી જોઈએ નહીં, તેની સંભાળ રાખજે, અને તેને જે જોઈએ તે બધું પૂરું પાડજે.”

13તેથી નબૂઝરઅદાનને મુખ્ય દરબારી નબૂશાઝબાનને વડા અધિકારી નેર્ગલ-શારએસેરને અને બાબિલના રાજાના બધા મુખ્ય અમલદારોને મોકલ્યા. 14યર્મિયાને કેદખાનામાંથી કાઢી લાવવા માટે તેઓએ સૈનિકોને મોકલ્યા, યર્મિયાને ચોકીમાંથી બહાર કાઢ્યો, તે તેને ઘેર લઈ જવા સારું શાફાનના પુત્ર અહીકામના પુત્ર ગદાલ્યાને સ્વાધીન કર્યો; આમ તે પોતાના લોકો સાથે જ રહ્યો.

### અબેદ મેલેખને યહોવાનો સંદેશ

15યર્મિયા કેદખાનામાં જ હતો અને બાબિલનું સૈન્ય યરૂશાલેમ પર ચઢી આવ્યું તે પહેલાં યહોવાનો આ સંદેશો તેની પાસે આવ્યો હતો: 16“તું જઈને કૂશના અબેદ-મેલેખને કહે કે, ‘આ ઈસ્રાએલના દેવ સર્વસમર્થ યહોવાના વચન છે: મેં કહ્યા પ્રમાણે આ શહેર ઉપર આફત ઉતારનાર છું, હું એનું ભલું કરનાર નથી. જે વખતે આ બનશે ત્યારે તું એ જોવા હાજર હોઈશ: 17પણ તે દિવસે હું તને ઉગારી લઈશ,

તું જેમનાથી ડરે છે તે માણસોના હાથમાં તને નહીં સોંપી દઉં. 18કારણ કે હું તને ચોક્કસ બચાવી લઈશ તું મરણ નહીં પામે હું તારું જીવન બચાવીશ કારણ કે, તેં મારા ઉપર વિશ્વાસ રાખ્યો હતો;” આ યહોવાના વચન છે.

### વારસામાં પ્રાપ્ત ભૂમિમાં યર્મિયાનો નિવાસ

**40** રક્ષકોની ટુકડીના નાયક નબૂઝરઅદાને યર્મિયાને રામામાંથી મોકલી દીધો, તે પછી તેને યહોવાની વાણી સંભળાઈ, યરૂશાલેમ અને યહૂદિયાના બીજા જે લોકોને કેદી તરીકે બાબિલ દેશવટે લઈ જતા હતા તેમની ભેગો યર્મિયાને પણ ત્યાં લઈ જવાયો. 2સરદારે યર્મિયાને બોલાવ્યો અને કહ્યું, “યહોવા તમારા દેવ તેમણે આપેલા વચન પ્રમાણે આ વિપત્તિ દેશ ઉપર લાવ્યા છે. 3અને હવે એણે એ આફત ઉતારી છે; એણે જે કરવાની ધમકી આપી હતી તે કરી છે, કારણ, તમે યહોવા સામે પાપ કર્યું છે અને તેનું કહ્યું કર્યું નથી. 4જો હવે હું તારા બંધનો છોડી નાખીશ અને તને મુક્ત કરીશ. તારે જો મારી સાથે બાબિલ આવવું હોય તો આવ, હું તારી સંભાળ રાખીશ. પરંતુ જો તારે મારી સાથે બાબિલ ન આવવું હોય તો તેનો ય વાંધો નથી, જો, તારી સમક્ષ પસંદગી કરવા માટે આખો દેશ પડેલો છે. તારે જ્યાં જવું હોય ત્યાં તું જઈ શકે છે.” 5પરંતુ યર્મિયા જવાબ આપે તે પહેલાં જ નબૂઝરઅદાને કહ્યું, “તું જો અહીં વસવાનો નિર્ણય કરે તો પછી યહૂદિયા પાછો જા, કારણકે બાબિલના રાજાએ ત્યાં ના લોકો ઉપર ગદાલ્યાને હાકેમ તરીકે નીમેલો છે, અને તેની હકૂમત હેઠળના લોકો સાથે તું રહે. પરંતુ તેનો નિર્ણય તારે કરવાનો છે; તું ઈચ્છે ત્યાં જઈ શકે છે.”

ત્યારબાદ નબૂઝરઅદાને થોડો ખોરાક અને નાણાં યર્મિયાને આપ્યાં અને તેને વિદાય કર્યો. 6પછી યર્મિયા ગદાલ્યા પાસે પાછો આવ્યો અને યહૂદિયા પ્રાંતમાં રહેલા લોકો સાથે આવીને રહ્યો.

### ગદાલ્યાનું ટૂંકું શાસન

7હવે જ્યારે વગડામાંના સૈનિકોના નેતાઓને અને તેના માણસોએ સાંભળ્યું કે જેમને બંદીવાન તરીકે લઈ જવામાં આવ્યા નથી એવા દેશમાં બાકી રહેલા ગરીબ લોકો ઉપર બાબિલના રાજાએ ગદાલ્યાને હાકેમ તરીકે નીમ્યો છે. 8તેઓ મિસ્પાહ ખાતે ગદાલ્યા પાસે આવ્યા, ત્યારે નથાન્યાનો પુત્ર ઈશ્માએલ, કારેઆહના પુત્રો યોહાનાન અને યોનાથાન તાનહુમેથના પુત્ર સરાયા, નટોફાથીને એફાયના પુત્રો માઅખાથીનો પુત્ર યજાન્યા તથા તેઓની ટૂકડીઓ મિસ્પાહમાં ગદાલ્યાની પાસે આવ્યા.

9ગદાલ્યાએ તેમને અને તેમના માણસોને વચન આપ્યું કે, “બાબિલવાસીઓને તાબે થતાં ડરશો નહીં. આ દેશમાં ઠરીઠામ થઈને રહો અને બાબિલના રાજાની સેવા કરો. સૌ સારાવાના થશે. 10જ્યાં સુધી મારો સવાલ છે, હું મિસ્પાહમાં વસીશ. અને જ્યારે જ્યારે બાબિલવાસીઓ આવશે ત્યારે હું તમને તેમની સામે રજૂ કરીશ. પણ તમે દ્રાક્ષરસ, ફળ અને

તેલ ભેગા કરી શકો છો અને તમે જે ગામો કબજે કર્યા છે તેમાં વસી શકો છો.”

11તે ઉપરાંત મોઆબ, આમ્મોન તથા અદોમમાં અને તેની પાસેના પ્રદેશોમાં વસતા યહૂદિયાના લોકોએ સાંભળ્યું કે હજુ પણ થોડા લોકો વસવાટ કરે છે યહૂદિયામાં ગદાલ્યાને તે બધાં લોકોનો નેતા તરીકે નીમવામાં આવ્યો જેમને તે બાબિલ લઈ ગયો નથી. 12ત્યાર પછી તેઓ બધાં જુદા જુદા સ્થળોએથી ગદાલ્યા પાસે આવ્યાં. તેમણે પુષ્કળ ફળ અને દ્રાક્ષારસ ભેગાં કર્યાં.

13પછી કારેહનો પુત્ર યોહાનન તથા જે સૈન્યોના સરદારો સીમમાં હતાં, તેઓ બધા મિસ્પાહમાં ગદાલ્યા પાસે આવ્યા અને 14તેઓએ તેને કહ્યું, “શું તમને ખબર છે કે અમ્મોનીઓના રાજા બાઅલીસે નથાન્યાના પુત્ર ઈશ્માએલને તમારું ખૂન કરવા માટે મોકલ્યો છે?” પરંતુ અહીકામના પુત્ર ગદાલ્યાએ તેમની વાત પર વિશ્વાસ મૂક્યો નહીં.

15કારેહના પુત્ર યોહાનને મિસ્પાહમાં ગદાલ્યાને ખાનગીમાં કહ્યું, “નથાન્યાના પુત્ર ઈશ્માએલને મારી નાખવા માટે મને જવા દે, ને તે વાતની કોઈને ખબર પડશે નહીં; તે શા માટે તને મારી નાખે? જે યહૂદિયાઓ પાછા ફર્યા છે તેઓનું શું થશે? શેષ યહૂદિયાઓ તારી પાસે ભેગા થયા છે તે શા માટે વિખેરાઈ જાય અને નાશ પામે?”

16પરંતુ અહીકામના પુત્ર ગદાલ્યાએ યોહાનને કહ્યું, “તું આ પ્રમાણે ના કરીશ, હું તને આમ કરવા માટે મનાઈ ફરમાવું છું, કારણકે ઈશ્માએલ વિષે તું જૂઠું બોલે છે.”

### શાસનકર્તા ગદાલ્યાનું ખૂન

**41** અલીશામાનો પુત્ર નથાન્યાનો પુત્ર ઈશ્માએલ રાજવી કુટુંબનો સભ્ય અને રાજાના મુખ્ય અધિકારીઓમાંનો એક હતો. તે દસ માણસો સાથે મિસ્પાહ ખાતે અહીકામના પુત્ર ગદાલ્યાને મળવા આવ્યો. ગદાલ્યાએ તેઓને ભોજન માટે આમંત્રણ આપ્યું. 2જ્યારે તેઓ ભોજન લઈ રહ્યા હતાં ત્યારે ઈશ્માએલ તથા તેની સાથેના દસ માણસો એકદમ ઊઠ્યા અને પોતાની તલવાર ખેંચીને ગદાલ્યાને મારી નાખ્યો. 3ઈશ્માએલે ત્યાં મિસ્પાહમાં ગદાલ્યા સાથે હાજર રહેલા યહૂદિયાના બધાં માણસોને અને ખાલ્દીયોના યોદ્ધાઓને પણ મારી નાખ્યા.

4બીજા દિવસે, આ વાતની કોઈને ખબર પડે તે પહેલાં, 5શબેમ, શીલોહ તથા સમરૂનમાંથી એસી માણસો યહોવાની ભક્તિ કરવા માટે મંદિરમાં આવ્યા. તેઓએ પોતાની દાઢી મૂંડાવેલી હતી તથા પોતાનાં કપડા ફાડ્યાં હતાં, અને પોતાના શરીરો ઉપર ઘા કર્યા હતા. તેઓ અર્પણો તથા ધૂપ લઈને આવ્યા હતા. 6નથાન્યાનો પુત્ર ઈશ્માએલ રડતો રડતો તેમને મળવા મિસ્પાહથી નીકળ્યો, જ્યારે તેઓને મળ્યો ત્યારે કહ્યું, “અરે, આવો, અહીકામના પુત્ર ગદાલ્યાને મળવા ચાલો, અને શું થયું છે તે જુઓ!” 7તેઓ બધા શહેરની મધ્યમાં પહોંચ્યા પછી ઈશ્માએલ તથા તેના માણસોએ દસ માણસો

સિવાય સર્વને મારી નાખ્યા અને તેઓના મૃતદેહોને ટાંકામાં ફેંકી દીધા. 8પરંતુ તેઓમાંના દસ માણસોએ ઈશ્માએલને કહ્યું, “અમને મારી ન નાખશો. અમારી પાસે ઘઉં, જવ, તેલ અને મધ ખેતરોમાં સંતાડેલા છે.” આથી તેણે તેમને જીવતા રહેવા દીધા અને તેમના સાથીઓ ભેગા મારી ન નાખ્યા. 9ઈશ્માએલે મૃતદેહોને જે ટાંકામાં નાખી દીધા તે ઘણું મોટું હતું. આસા રાજાએ ઈશ્માએલના રાજા બાશાથી રક્ષણ મેળવવા મિસ્પાહના નગરને કિલ્લેબંધ કર્યું ત્યારે તે બનાવ્યું હતું.

10ત્યારબાદ ઈશ્માએલ રાજકુમારીઓને તથા બાકી રહેલા લોકોને બંધકો તરીકે લઈ ગયો. જેઓને રક્ષક ટૂકડીના સરદાર નબૂજરઅદાને અહીકામના પુત્ર ગદાલ્યાના તાબામાં સોંપ્યાં હતાં. એ સર્વને લઈને તે અમ્મોન તરફ આગળ વધ્યો.

11પરંતુ નથાન્યાનો પુત્ર ઈશ્માએલે જે સર્વ ભૂંડા કાર્યો કર્યા હતાં, તે વિષે કારેહના પુત્ર યોહાનન અને સૈન્યના સર્વ અધિકારીઓ, જે તેની સાથે હતા તેઓએ સાંભળ્યું. 12તેઓ પોતાના સર્વ માણસોને લઈને ઈશ્માએલની પાછળ તેની સાથે યુદ્ધ કરવા માટે ગયા. તેઓએ ગિબયોન પાસેના મોટા જળસમૂહ પાસે તેને પકડી પાડ્યો. 13ઈશ્માએલે જેમને મિસ્પાહ ખાતે કેદ પકડ્યા હતા તે બધા માણસો યોહાનન અને તેની સાથેના સેનાનાયકોને જોઈને પ્રસન્ન થયા. 14ઈશ્માએલ જે બધા લોકોને મિસ્પાહ પાસે બંધક બનાવીને લઈ ગયો હતો તેઓ પાછા ફરીને યોહાનનની સાથે ગયા. 15પરંતુ ઈશ્માએલ આઠ માણસો સાથે છટકી ગયો અને આમ્મોનના પ્રદેશમાં ભાગી ગયો.

16ગદાલ્યાને મારી નાખ્યાં પછી ઈશ્માએલ જે પુરુષો, સ્ત્રીઓ, બાળકો અને અધિકારીઓને, ગિબયોનથી લઈ આવ્યો હતો તે સર્વ બાકી રહેલા લોકોને પછી યોહાનન અને તેના સૈન્યના અધિકારીઓ પોતાની સાથે લઈ ગયા.

### મિસરમાં બચી નીકળવું

17તેઓ ત્યાંથી બાબિલવાસીઓથી બચવા મિસર જવા નીકળ્યાં અને માર્ગમાં તેમણે બેથલેહેમ પાસે કિમ્હામ આગળ મુકામ કર્યો. 18તેઓને ડર લાગતો હતો કારણકે બાબિલના રાજાએ ગદાલ્યાને પસંદ કરીને નીમ્યો હતો અને ઈશ્માએલે ગદાલ્યાને મારી નાખ્યો. હવે તે સમાચાર બાબિલ પહોંચશે ત્યારે તેઓ શું કરશે.

### યર્મિયાને પ્રાર્થના કરવા અરજ

**42** પછી કારેહનો પુત્ર યોહાનન અને હોશયાનાનો પુત્ર યજાન્યા પણ બધા સેનાનાયકો; નાના મોટા બધા લોકો સાથે પ્રબોધક યર્મિયા પાસે ગયા અને કહેવા લાગ્યા. 2“કૃપા કરીને અમારી અરજ સાંભળો, અમારા તરફથી અને બાકી રહેલા આ લોકો તરફથી તમારા દેવ યહોવાને પ્રાર્થના કરો. 3તમે જુઓ છો કે અમે કેટલા બધા હતા અને કેટલા ઓછા થઈ ગયા છીએ. તમે એવી પ્રાર્થના કરો જેથી અમારા દેવ યહોવા અમારે ક્યાં જવું અને શું કરવું તે કહે.”

4 પ્રબોધક યર્મિયાએ કહ્યું, “ઠીક, મેં તમારી અરજ સાંભળી છે. હું તમારી ઈચ્છા મુજબ તમારા દેવ યહોવાને પ્રાર્થના કરીશ અને તે જે જવાબ આપશે તે તમને જણાવીશ. કશું છુપાવીશ નહીં.”

5 ત્યારે તેમણે યર્મિયાને કહ્યું, “જો તમારી મારફતે યહોવાએ આપેલી બધી સૂચનાઓનું અમે પાલન ન કરીએ તો ભલે યહોવા અમારી વિરુદ્ધ મજબૂત અને વિશ્વાસુ સાક્ષી બની રહે. 6 અમને પસંદ પડે ન પડે પણ અમે અમારા દેવ યહોવાનું કહ્યું કરીશું, જેની પ્રાર્થના કરવા અમે તમને મોકલીએ છીએ. અમે જો અમારા દેવ યહોવાનું કહ્યું કરીશું તો સૌ સારા વાનાં થશે.”

7 દસ દિવસ પછી યર્મિયાને યહોવાએ પોતાનો જવાબ આપ્યો. 8 તે સાંભળી તેણે યહોવાને તથા તેની સાથેના બધા સેનાનાયકોને તેમજ નાનામોટા બધા લોકોને તેડાવી મંગાવ્યા. 9 અને કહ્યું, “તમે મને ઈસ્રાએલના દેવ યહોવા પાસે તમારી અરજ રજૂ કરવા મોકલ્યો હતો. તે કહે છે; 10 ‘જો તમે ફરી આ દેશમાં જ નિવાસ કરશો તો હું તમને આશીર્વાદ આપીશ, તોડી પાડીશ નહીં, તમારા મૂળીયાં રોપીશ, ઉખેડી નાખીશ નહીં, કારણ તમારા ઉપર મેં આફત ઉતારી તેનો મને પસ્તાવો થાય છે. 11 બાબિલના રાજાથી હવે તમે જરાય ડરશો નહીં, કારણકે તમારો બચાવ કરવા તથા તેના હાથમાંથી તમને મુક્ત કરવા હું તમારી સાથે જ છું. 12 હું તમારા ઉપર દયા લાવીને તેના હૃદયમાં તમારે માટે દયા જગાડીશ, અને તે તમને તમારાં વતનમાં પાછા જવા દેશે.’ આ યહોવાના વચન છે. 13 ‘પરંતુ જો તમે યહૂદિયામાં બાકી રહેલા લોકો, એમ કહેવાનું ચાલુ રાખશો, કે ના, અમે આ શહેરમાં નહીં રહીએ, તો તમે તમારા દેવ યહોવાની આજ્ઞાનું ઉલ્લંઘન કરશો. 14 અને એમ કહેશો કે, “અમે આ દેશમાં રહેવા માગતા નથી. અમારે તો મિસર જવું છે, જ્યાં અમારે યુદ્ધ જોવું ન પડે કે રણશિંગડાનો નાદ સાંભળવો ન પડે તેમ ખાવા માટે અનાજની ય ખોટ ન પડે. અમારે તો ત્યાં રહેવું છે.’ 15 તો યહોવાના વચન ધ્યાનથી સાંભળો. ઈસ્રાએલના દેવ સર્વસમર્થ યહોવાના આ વચન છે, ‘જો મિસર જવાનો અને ત્યાં ભાગી જવાનો તમારો નિર્ણય હોય 16 તો તમે જે યુદ્ધથી ડરો છો તે મિસરમાં પણ તમારો પીછો નહીં છોડે, જે દુષ્કાળથી તમે ડરો છો તે મિસરમાં પણ તમારો પીછો પકડશે, અને ત્યાં તમે મરી જશો. 17 તમારામાંથી જે લોકો મિસરમાં જઈને ત્યાં વસવાનો આગ્રહ રાખે છે તે પ્રત્યેક માટે આ વિપત્તિઓ રાહ જોઈ રહી છે. હા, તમે તલવાર, દુષ્કાળ અને મરકીથી મૃત્યુ પામશો. ત્યાં હું તમારા ઉપર જે સર્વ વિપત્તિઓ લાવીશ તેમાંથી કોઈ પણ બચવા પામશે નહીં.’

18 ‘કારણ કે આ ઈસ્રાએલના દેવ સર્વસમર્થ યહોવાના વચન છે: ‘જેમ મારો ક્રોધ અને રોષ યરૂશાલેમના વતનીઓ ઉપર વરસ્યો હતો તેમ તે તમારા ઉપર વરસશે જો તમે મિસર જશો તો. તમને જોઈને તે લોકો ભયભીત અને સ્તબ્ધ બની જશે; લોકો તમારી હાંસી ઉડાવશે અને તમારું નામ

શાપરૂપ બની જશે. તમે ફરી કદી આ જગ્યા જોવા નહીં પામો.”

19 યર્મિયાએ વધુમાં કહ્યું, “યહૂદિયામાં બાકી રહેલા લોકો, તમને યહોવા કહે છે, ‘તમે મિસર જશો નહીં.’ આ બરાબર સમજી લેજો. મેં આજે તમને ચેતવણી આપી દીધી છે. 20 જો તમે જશો તો તમારો જીવ ગુમાવશો, કારણ કે તમે તમારી જાતેજ મને તમારા માટે વિનંતિ કરવા મોકલ્યો હતો અને મને કહ્યું હતું, ‘તમારા યહોવા દેવ તને જે કહે તે તું અમને કહેજે અને અમે તેને આધીન થઈશું.’ 21 યહોવાએ મને જે કહ્યું તે સર્વ મેં આજે તમને જણાવ્યું છે. પરંતુ અગાઉ ઘણી વખત કર્યું હતું તેમ હમણાં પણ તમે આધીન થવાના નથી, 22 અને તેથી તમે ચોખ્ખે ચોખ્ખું સમજી લો કે તમે જ્યાં જવાનો આગ્રહ રાખો છો, તે મિસરમાં તમે યુદ્ધથી, દુષ્કાળથી અને રોગચાળાથી મૃત્યુ પામશો.”

### આધીન થવા લોકોનો ઈ-કાર

**43** અને પછી જેવો યર્મિયાએ યહોવા તેમના દેવ તરફથી આવેલો સંદેશો લોકોને કહેવાનું પુરું કર્યું.

2 હોશાયાના પુત્ર અઝાર્યાએ અને કારેઆહના પુત્ર યોહાનાને તથા બીજા અભિમાની માણસોએ યર્મિયાને કહ્યું, “તું જૂઠું બોલે છે! અમે મિસરમાં જઈએ તેવું અમારા દેવ યહોવાએ તને કહ્યું નથી!” 3 નેરિયાના પુત્ર બારૂખે અમારી વિરુદ્ધ કાવતરું કર્યું છે અને આ પ્રમાણે અમને કહેવા તને જણાવ્યું છે, જેથી અમે અહીં વસવાટ કરીએ અને બાબિલનું સૈન્ય આવે ત્યારે તે અમને મારી નાખે અથવા ગુલામો તરીકે અમને બાબિલ લઈ જાય.”

4 તેથી યોહાનાને, સેનાનાયકોએ અને સર્વ લોકોએ યહોવાનું કહ્યું કરવાની અને યહૂદિયામાં રહેવાની ના પાડી. 5 આથી યોહાનાન અને સેનાનાયકોએ યહૂદિયાના બાકી રહેલા લોકોને, 6 બે બધી સ્ત્રીઓ, પુરુષો અને બાળકો અને રાજકુમારીઓ જેને રક્ષકોના નાયક નબૂઝરઅદાને ગદાલ્યાને સોંપ્યા હતાં, અને પ્રબોધક યર્મિયા, નેરિયાના પુત્ર બારૂખને પણ. 7 તેઓ યહોવાની આજ્ઞાનું ઉલ્લંઘન કરીને મિસર ગયા અને ત્યાં તાહપાન્હેસ પહોંચ્યા.

8 તાહપાન્હેસમાં યહોવાએ ફરીથી યર્મિયા સાથે વાત કરી, અને કહ્યું: 9 ‘તું મોટા પથ્થરો લે, પછી યહૂદિયાના માણસોને ભેગા કર અને તેઓના દેખતા અહીં તહપાનેસમાં ફારુનના મહેલના પ્રવેશદ્વાર આગળના ફરસબંધીવાળા માર્ગમાં એ મોટા પથ્થરને ઘટી દે.’ 10 પછી યહૂદિયાના માણસોને આ પ્રમાણે કહે, ‘હે સર્વસમર્થ યહોવા ઈસ્રાએલના દેવ કહે છે બાબિલના રાજા નબૂખાદનેસ્સારને હું ચોક્કસ અહીં મિસરમાં લાવીશ. કારણકે તે મારો સેવક છે. આ જે પથ્થરો મેં જડેલાં છે તેના ઉપર હું તેનું સિંહાસન સ્થાપન કરીશ. તેના ઉપર તે પોતાનો રાજવી મંડપ ઊભો કરશે.’ 11 તે આવીને મિસર ઉપર હુમલો કરશે; જેઓ રોગચાળાથી મરવા નિર્માયેલા છે તેઓ રોગચાળાથી મૃત્યુ પામશે, જેઓ કેદ પકડાવા નિર્માયા છે તેઓ કેદ થશે અને જેઓ યુદ્ધમાં મરવા સર્જાયા છે તેઓ

યુદ્ધમાં મૃત્યુ પામશે. 12તે મિસરના દેવોનાં મંદિરોને અજિથી બાળીને ભસ્મ કરશે, તે લોકોને બંદીવાન બનાવી લઈ જશે. જેમ કોઈ ભરવાડ પોતાની ચાદરમાંની જૂ વીણીને સાફ કરી નાખે છે તેમ તે મિસરને વીણીને સાફ કરી નાખશે અને વિજયી બનીને પાછો જશે. 13તે મિસરમાંના બેથ-શેમેશના પૂજાસ્તંભો તોડી પાડશે અને મિસરના દેવોના મંદિરો બાળી મૂકશે.”

### યહૂદા અને મિસરના લોકોને યહોવાનો સંદેશ

**44** મિસરના ઉત્તર ભાગમાં મિગ્દોલ, તાહપાનહેસ, નોફ અને પાથોસના પ્રદેશમાં વસતા યહૂદિયાવાસીઓ વિષે યહોવાનો સંદેશો યર્મિયા પાસે આવ્યો. 2“ઈસ્રાએલના દેવ સર્વસમર્થ યહોવાના આ વચન છે: યરૂશાલેમ અને યહૂદિયાના બધા નગરો ઉપર મેં જે આફત ઉતારી છે તે તમે જોઈ છે. આજે પણ એ નગરો ખંડેર હાલતમાં અને વસ્તી વગરના છે. ૩જે ‘દેવો’ ને તેઓએ કે તમે તમારા પિતૃઓમાંથી પણ કોઈએ જાણ્યા નથી, તે દેવોની તેઓએ પૂજા કરી; તેથી હું તેઓ ઉપર અતિ ક્રોધાયમાન થયો. 4મેં સતત મારા સેવકો પ્રબોધકો મોકલીને તેમને ચેતવ્યા હતા કે, ‘આ અધમ કૃત્ય કરશો નહીં; મને એની ચીડ છે.’ 5પરંતુ તમારા વડવાઓએ સાંભળ્યું નહીં, અને પોતાના દુષ્ટ માર્ગોથી પાછા ફર્યા નહીં; તેઓએ તો આ ‘દેવો’ આગળ પોતાના બલિદાનો ચઢાવવાનું ચાલું જ રાખ્યું. 6આથી મારો ક્રોધ યહૂદિયાના નગરોમાં અને યરૂશાલેમના મહોલ્લાઓમાં અજિની જેમ ભડભડી ઊઠ્યો અને તે શહેરો ખંડેર અને વેરાન થઈ ગયાં, આજે પણ તેમની એ જ દશા છે, ઉજ્જડ પડેલાં છે.”

7અને હવે હું ઈસ્રાએલનો દેવ સર્વસમર્થ યહોવા કહું છું: “આવી સમસ્યાઓ તમે તમારે માથે શા માટે નોતરો છો? તમે શા માટે યહૂદિયાના સ્ત્રીઓ, પુરુષો, બાળકો અને ધાવણાં બાળકોનો વિનાશ થવા દો છો? તમે શા માટે તમારી પાછળ કોઈને બાકી રહેવા દેતા નથી? 8તમે મૂર્તિઓ બનાવી છે અને અહીં મિસરમાં તેઓની પૂજા કરીને તેઓની આગળ બલિ ચડાવી ધૂપ બાળ્યો છે. તેમ કરીને તમે મને વધુ ક્રોધાયમાન કર્યો છે અને તમારો સંપૂર્ણ વિનાશ કરવા તથા તમને પૃથ્વીના સર્વ દેશોમાં શાપરૂપ તથા નિંદારૂપ કરવા તમે મને ફરજ પાડી છે. 9તમારા પિતૃઓના પાપ, યહૂદિયાના રાજાઓ તથા રાણીઓના પાપ, અને તમારા પોતાના દ્વારા તથા તમારી પત્નીઓ દ્વારા યહૂદિયા તથા યરૂશાલેમની શેરીઓમાં આચરવામાં આવેલા પાપ શું તમે ભૂલી ગયા? 10આજપર્યંત તમે તે માટે પશ્ચાતાપ કર્યો નથી, કે મેં તમારી અને તમારા પિતૃઓની આગળ રજૂ કરેલા નિયમો અને કાયદાઓનું પાલન કર્યું નથી.”

11તેથી ઈસ્રાએલના દેવ સર્વસમર્થ યહોવા કહે છે: “જુઓ, હું તમારી ઉપર ભયાનક મુસીબતો મોકલવા માટે અને યહૂદિયાના લોકોનો જડમૂળથી નાશ કરવા માટે કૃત નિશ્ચયી છું. 12યહૂદિયાના બાકી રહેલા લોકો જેમણે મિસર જઈને

વસવાનો નિર્ધાર કર્યો છે, તેમને હું હતા ન હતા કરી નાખીશ. તેઓ બધાજ મિસર દેશમાં નાશ પામશે; કોઈ યુદ્ધમાં મરશે તો કોઈ દુકાળમાં મરશે. નાનામોટા સૌ યુદ્ધમાં કે દુકાળમાં મરી પરવારશે. તેમની દશા જોઈને લોકો ભયભીત અને સ્તબ્ધ બની જશે. સૌ તેમની હાંસી અને નાલેશી કરશે, અને તેમનું નામ શાપરૂપ લેખાશે. 13યરૂશાલેમની જેમ જ મિસરમાં વસનારાઓને પણ હું યુદ્ધ, દુષ્કાળ અને રોગચાળાથી સજા કરીશ. 14યહૂદિયાના બાકી રહેલા જે ફરી યહૂદિયા જઈને વસવાની આશાએ મિસરમાં જઈને વસ્યા છે તેમાંથી કોઈ પણ જીવતો રહેવાનો નથી કે પાછો યહૂદિયા જવા પામવાનો નથી, કારણ, થોડા ભાગી છૂટેલા સિવાય કોઈ મારા ક્રોધમાંથી બચી શકવાના નથી.”

15આ સાંભળીને જેઓ જાણતા હતા કે તેમની પત્નીઓ બીજા દેવોને બલી ચડાવે છે તે બધાએ અને ત્યાં ઊભેલી બધી સ્ત્રીઓ જેઓ મોટા સમૂહમાં હતી તેમને તેમ જ મિસરમાં પાર્થોસમાં વસતાં બધા માણસોને યર્મિયાએ કહ્યું, 16“તું અમારા માટે દેવનો સંદેશ લાવે છે, પણ અમે એ સાંભળવાનાં નથી. 17અમે જે જે કરવાની પ્રતિજ્ઞા કરી છે તે જ અમે ચોક્કસ કરીશું. અમે અને અમારા વડીલો, અમારા રાજાઓ અને અમારા આગેવાનો જેમ યહૂદિયાના ગામોમાં અને યરૂશાલેમમાં થાય છે તેમ આકાશની સમ્રાજીને બલિદાન અર્પણો અને પેયાર્પણો ચઢાવતા રહીશું. તે વખતે અમને જોઈએ તેટલું ખાવા મળતું હતું, અમે ઘણા સુખી અને સમૃદ્ધ હતા. 18પરંતુ જ્યારથી અમે આકાશની સામ્રાજીને આહુતિ આપવાનું અને પેયબલિ ચડાવવાનું બંધ કર્યું ત્યારથી અમે ભારે મુશ્કેલીઓ ભોગવીએ છીએ, યુદ્ધનો કે દુષ્કાળનો અમે ભોગ થઈ પડ્યા છીએ.”

19સ્ત્રીઓ બોલી ઊઠી, “શું તું એવું ધારે છે કે અમારા પતિઓની સંમતિ વગર, તેઓની મદદ વિના ‘આકાશની સામ્રાજી’ ની પૂજા કરતા હતાં અને તેને પેયાર્પણ ચઢાવતા હતાં તેમ જ તેની મુદ્રાવાળી રોટલીઓ તૈયાર કરી તેને અર્પણ કરતા હતાં? ના, એવું નથી.”

20પછી યર્મિયાએ એવો ઉત્તર આપનારા સૌ કોઈને, સ્ત્રીઓને અને પુરુષોને કહ્યું, 21“તમે તથા તમારા વડીલો તથા તમારા રાજાઓ અને સરદારો તેમજ દેશના બધા લોકો યહૂદિયાના નગરોમાં અને યરૂશાલેમના મહોલ્લાઓમાં મૂર્તિઓ આગળ ધૂપ બાળતા હતાં તને લાગે છે કે તેને તે યાદ નથી? ચોક્કસ, તે આ બધું તેના મનમાં રાખે છે. 22તમે જે દુષ્કર્મો કરતા હતા તે યહોવા વધુ વખત સહન કરી શક્યા નહીં. તેથી તેમણે તમારો દેશ જેમ આજે છે તેમ ઉજ્જડ, વેરાન, શ્રાપરૂપ અને નિર્જન કરી નાખ્યો. 23તમારા ઉપર આ આફત આવી છે અને આજે પણ કાયમ છે તેનું કારણ, તમે એ અર્પીને યહોવાનો અપરાધ કર્યો, તેનું કહ્યું કર્યું નહીં કે તેના નિયમો, કાયદાઓ અને આજ્ઞાઓનું પાલન પણ ન કર્યું.”

24પછી યર્મિયાએ તે સ્ત્રીઓને તથા સર્વ લોકોને કહ્યું, “મિસરમાં વસતા યહૂદિયાના નાગરિકો તમે સર્વ યહોવાનું

વચન ધ્યાનથી સાંભળો! 25સર્વ સમર્થ યહોવા ઈસ્રાએલના દેવ કહે છે, 'જ્યા સુધી આ બાબત તને અને તારી પત્ની ને લાગુ પડે છે, તેં એજ કર્યું છે જે તે કહ્યું હતું, "તે કહ્યું હતું, અમે સ્વર્ગની રાણીને બલિદાન અર્પણો અને પેયાર્પણો ચઢાવીને અમારી પ્રતિજ્ઞા ચોક્કસ પાળીશું તેથી કોઈપણ ભોગે તમે તમારી પ્રતિજ્ઞાઓ પૂરી કરો. 26પણ મિસરમાં વસતા બધાં યહૂદીઓ, તમે મારા વચન ધ્યાનથી સાંભળો; હું મારા મોટા નામનાં સમ ખાઈને કહું છું આ હું યહોવા બોલું છું, કે આખા મિસરમાં હવે કોઈ પણ યહૂદી મારું નામ લઈ શકશે નહીં. કોઈ પણ યહૂદી "યહોવાના સમ કહીને સમ લઈ શકશે નહીં."

27"સાવધાન, હું તમારા ઉપર મારી નજર રાખીશ પણ તમારા ભલા માટે નહીં! તમારા ઉપર આફત આવે તેવું હું કરીશ, અને તમે બધાં યુદ્ધ અને દુકાળથી સમાપ્ત થઈ જશો. કોઈપણ બચવા નહીં પામે. 28તેમ છતાં મિસરમાં વસતાં થોડા યહૂદીઓ મોતમાંથી ઊગરી જશે અને તેઓ યહૂદિયા પાછાં જશે. ત્યારે બચવા પામેલા લોકોને ખબર પડશે કે કોના વચન સાચાં છે, મારાં કે તેમના. 29હું તને આ પ્રમાણે નિશાની આપીશ કે તેથી હું તને મિસરમાં શિક્ષા કરીશ, કે જેથી તને ખબર પડે કે હું તારી ઉપર ખરેખર ભયાનક વિપત્તિ લાવીશ. 30યહોવા કહે છે: જુઓ, જેમ મેં યહૂદિયાના રાજા સિદકિયાને બાબિલના રાજા નબૂખાદનેસ્સારના હાથમાં સોંપી દીધો, તેમ હું મિસરના રાજા ફારુન હોફને તેના દુશ્મનના હાથમાં, તેનો જીવ લેવાની શક્તિ લોકોના હાથમાં સોંપીશ."

### બારૂબને યહોવાનો સંદેશ

**45** યહૂદિયાના રાજા યોશિયાના પુત્ર યહોયાકીમના અમલમાં ચોથા વર્ષ દરમિયાન નેરિયાના પુત્ર બારૂબે પ્રબોધક યર્મિયાએ લખાવ્યા પ્રમાણે આ શબ્દો એક પોથીમાંથી લખી લીધા. 2ત્યારબાદ યર્મિયાએ તેને કહ્યું, "બારૂબ, તારી બાબતમાં ઈસ્રાએલના દેવ યહોવા આ પ્રમાણે કહે છે: 3તેં કહ્યું, 'મને ચિંતા! મારા જીવનમાં મુશ્કેલીઓની ખોટ છે શું? અને હવે યહોવાએ તેમાં વધારો કર્યો છે! હું નિસાસા નાખીને થાકી ગયો છું. હું આરામ અનુભવતો નથી."

4યહોવા કહે છે, "બારૂબને આ પ્રમાણે કહે: 'આ દેશને મેં બાંધ્યો છે, હવે હું તેનો નાશ કરીશ. જે મેં સ્થાપન કર્યું છે તેને હું દૂર કરીશ. 5તું શું પોતાને માટે મહાન બાબતો શોધે છે? તેવું કરીશ નહીં, જો કે આ સર્વ લોકો ઉપર હું ભારે વિપત્તિ લાવીશ. પણ તું જ્યાં જશે ત્યાં હું તારું રક્ષણ કરીશ, એજ તારો બદલો છે."

### રાષ્ટ્રો વિષે યહોવાનો સંદેશ

**46** જુદા જુદા રાષ્ટ્રો વિષે યર્મિયાને આ સંદેશ આપવામાં આવ્યા હતા.

### મિસર વિષે સંદેશ

2મિસર વિષે મિસરના રાજા ફારુનની સેનાને બાબિલના રાજા નબૂખાદનેસ્સારે ફાત નદીને કાંઠે આવેલા કાર્કમીશ ખાતે યહૂદિયાના રાજા યહોયાકીમના અમલના ચોથા વર્ષ દરમિયાન હરાવી હતી તે પ્રસંગે મિસરની વિરુદ્ધ આ સંદેશો આપવામાં આવ્યો હતો.

3"હે મિસરના લોકો, તમે તમારાં શસ્ત્રો સજીને યુદ્ધ કરવા માટે આગળ વધો.

4ઘોડાઓ ઉપર જીન બાંધો અને તેના ઉપર સવાર થઈ જાઓ! ટોપ પહેરીને સજજ થાઓ! ભાલાઓની ધાર તીણી કરો! બખ્તર ધારણ કરો! 5પરંતુ હું આ શું જોઉં છું? તેઓ ભયભીત થઈ ભાગે છે, તેમના શૂરવીરોને મારી હઠાવવામાં આવ્યા છે. તેઓ પાછું જોયા વગર ઊભી પૂંછડીએ ભાગે છે. ચારેકોર ભય વ્યાપી ગયો છે." આ હું યહોવા બોલું છું.

6"ખૂબ અતિ ઝડપથી દોડનાર કે અતિ શૂરવીર સૈનિકો પણ બચી શકે નહીં ઉત્તર તરફ યુફ્રેતીસ નદી પાસે તેઓ ઘવાઈને પડ્યા છે.

7નીલ નદીના પૂરની જેમ સમગ્ર દેશમાં ફેલાઈ જતું આ શૂરવીર સૈન્ય કોણ છે?

8મિસર, નીલ નદીની જેમ ઉભરાય છે, જેમ નદીઓ તેમના કાંઠા ઉપર પૂરથી ફરી વળે છે. તે કહે છે, 'હું ઉપર ચડીશ અને આખી પૃથ્વી ને ઢાકી દઈશ, હું શહેરોને અને તેના વતનીઓને તાણી જઈશ.'

9તો હે મિસરના ઘોડેસ્વારો, રથસવારો, અને શૂરવીર યોદ્ધાઓ, આવો! ફૂશના અને પુરના અને લૂદોના ઢાલ ધારણ કરેલા ધનુર્ધારીઓ, તમે સર્વ આવો!"

10કારણકે આજે અમારા માલિક યહોવાનો દિવસ છે, આજે તેનો વેર લેવાનો, પોતાના દુશ્મનો ઉપર વેર લેવાનો દિવસ છે. આજે તેની તલવાર ધરાઈ ધરાઈને તેમને ખાઈ જશે અને તૃપ્ત થતા સુધી તેમનું લોહી પીશે. અમારા માલિક યહોવાએ ઉત્તરમાં ફાત નદીને કિનારે યજ્ઞ માંડ્યો છે.

11હે મિસરની કુમારિકાઓ, ગિલયાદ જાઓ અને થોડી ઔષધી લો. તમે ઘણી ઔષધી લીધી પણ તમે સ્વસ્થ નહીં થાઓ.

12પ્રજાઓમાં તારી અપકીર્તિ સાંભળી છે. નિરાશા અને પરાજયનો તારો વિલાપ સમગ્ર પૃથ્વી પર સંભળાય છે; તારા 'શૂરવીર યોદ્ધાઓ' અંદર અંદર અથડાય છે અને બંને સાથે ભોંય પર પછડાય છે."

13યહોવાએ યર્મિયા પ્રબોધકને નબૂખાદનેસ્સાર માટે આમ કહ્યું, "બાબિલના રાજા મિસરની ભૂમિ પર હુમલો કર."

14"મિસરમાં જાહેર કરો, મિગ્દોલમાં અને નોફમાં તેમજ તાહપાનહેસમાં ઢંઢેરો પિટાવો, જણાવો કે, 'હોશિયાર! તૈયાર! તમારી આસપાસ તલવાર વિનાશ સર્જી રહી છે.'

15શા માટે તારા બહાદુર યોદ્ધા ભાગી ગયા? તેઓ સામનો ન કરી શક્યા કારણ કે યહોવાએ તેમને તેમના શત્રુઓની સામે ચત્તાપાટ કરી દીધા હતાં.

16તેણે તેઓને લથડતા કરી દીધા છે. આથી શુ વધારે છે, તેઓ એક બીજા ઉપર પડીને કહેવા લાગ્યા કે, 'ચાલો, ઘરે જઈએ, કારણ કે તલવાર આપણને મારી નાખશે.'

17"મિસરના ફારુનનું નામ આપો, 'શકિતહીન, જે ડંડાસ તો બહુ મારે છે પણ અણીને વખતે કરતો કશું નથી.'"

18હું રાજાનો રાજા સર્વસમર્થ યહોવા, "મારા જીવના સમ ખાઈને કહું છું; પર્વતોમાં જેવો તાબોર, સાગર સમીપે જેવો કાર્મલ તેવું બનશે.

19હે મિસરના પ્રજાજનો, તમારો સામાન બાંધો અને બંદીવાસ જવાને તૈયાર થાઓ. કારણકે મેસ્ફિસ નગરનો સંપૂર્ણ નાશ થશે. અને તે વસ્તીવિહીન તથા ઉજ્જડ થશે.

20"મિસર તો રૂડીરૂપાળી વાછરડી હતી. પણ ઉત્તરમાંથી એક અશ્વમાખ આવીને તેને ડખ મારશે અને તેને દોડાવશે!

21તેના ભાડૂતી યોદ્ધાઓ પણ પાળેલા વાછરડા જેવા હતા, પણ તેઓ પણ બધા નાસી છૂટ્યા, કોઈ ટકી ન રહ્યો, કારણ, તેમની સજાનો દિવસ આવી પહોંચ્યો હતો, તેમના સર્વનાશનો ઘડો ભરાઈ ચૂક્યો હતો."

22"સાંભળો, નાસી જતા સર્પ જેવો મિસર અવાજ કરે છે; કારણ કે એના દુશ્મન જોરજોરથી ઘસતા તેની સામે આવે છે, તેઓ વૃક્ષો તોડી પાડનારા લોકોની જેમ કુહાડા લઈ તેના ઉપર આવે છે." આ યહોવાના વચન છે.

23"જાણે કઠીયારા ઝાડ કાપતા ના હોય! તેમ તેઓ તેના ગાઢા જંગલો કાપી નાખે છે. કારણ કે તેઓ તીડોની જેમ અસંખ્ય છે, તેઓ ગણ્યાં ગણાય એમ નથી.

24મિસરના લોકોએ તેમની આબરૂ ગુમાવી છે, ઉત્તરના લોકોએ તેમને તેમના ગુલામ બનાવ્યા છે."

25ઈસ્રાએલનો દેવ સર્વસમર્થ યહોવા કહે છે, "હવે હું નોશહેરના દેવ આમોનને, મિસરને, તેના દેવોને અને રાજાઓને તથા ફારુનને અને તેના ઉપર વિશ્વાસ રાખનારાઓને સજા કરનાર છું. 26હું તેમને તેમનો જીવ લેવા તાકી રહેલા બાબિલના રાજા નબૂખાદનેસ્સારને સુપ્રત કરી દર્શાવું. અને પછી મિસરમાં પાછી પહેલાંની માફક વસ્તી થશે." આ હું યહોવા બોલું છું.

### ઉત્તરીય ઈસ્રાએલ માટે સંદેશ

27"ઓ મારા સેવક યાકૂબના વંશજો, ઓ ઈસ્રાએલીઓ! તમારે ડરવાની જરૂર નથી. કારણકે, હું તમને અને તમારા વંશજોને તમે જ્યાં બંદી છો તે દૂરના દેશમાંથી છોડાવી લાવીશ, અને તમે પાછા સુખશાંતિપૂર્વક રહેવા પામશો. કોઈ તમને ડરાવશે નહીં."

28યહોવા કહે છે કે, "હે યાકૂબ, મારા સેવક, ગભરાઈશ નહીં, કારણ, હું તમારી પડખે છું. જુદી જુદી પ્રજાઓની વચ્ચે મેં તમને દેશવટો દીધો છે તે બધાનો હું અંત લાવનાર છું. પણ હું તમને મારીશ નહીં પણ હું ચોક્કસ તમને શિક્ષા કર્યા વિના છોડવાનો નથી." આ યહોવાના વચન છે.

### પલિસ્તીઓ માટે યહોવાનો સંદેશ

47 જ્યારે ફારુન અને મિસરનું સૈન્ય ગાઝા ઉપર ચઢી આવ્યું તે પહેલા, યહોવાએ પ્રબોધક યર્મિયા દ્વારા પલિસ્તીઓ માટે આ સંદેશો મોકલ્યો.

2આ યહોવાના વચન છે, "ઉત્તરમાંથી પૂર આવી રહ્યું છે અને પલિસ્તીઓના સમગ્ર દેશ પર તે ફરી વળશે. તે તેઓનાં નગરો તથા તેમાનાં સર્વસ્વનો નાશ કરશે. શૂરવીર પુરુષો ભયથી બૂમો પાડશે અને સર્વ પ્રજાજનો પોક મૂકીને રડશે."

3ઘોડાઓના દાબડાનો અવાજ અને રથના પૈડાની ઘરઘરાટી તીવ્ર વેગથી દોડતાં રથોને કારણે પિતાઓ એટલાં નિઃસહાય હશેકે તેઓ પોતાના સંતાનો તરફ પાછા ફરીને જોયા વગર નાસી જશે.

4કારણકે, એ દિવસ આવી પહોંચ્યો છે, જ્યારે બધા જ પલિસ્તીઓનો સંહાર થવાનો છે, જ્યારે તૂર અને સિદોનની સાથે થનારા કોઈ રહેશે નહીં. યહોવા બધા પલિસ્તીઓનો- કાફતોરના ટાપુમાંથી આવી વસેલા સૌનો સંહાર કરનાર છે.

5ગાજા અને આશ્કલોનના નગરો ધૂળભેંગા કરવામાં આવશે, અને ખંડેર બની જશે. અનાકીમના વંશજો તમે કેવી રીતે પસ્તાવો અને રૂદન કરશો!

6ઓ યહોવાની શમશર, તું ક્યારે શાંત થઈશ? ફરી તું મ્યાનમાં પાછી જા અને આરામ કર અને શાંત રહે!

7પણ યહોવાએ એને આજ્ઞા કરી હોય પછી એ આરામ શી રીતે કરે? કારણકે આશ્કલોન તથા સમુદ્રને કાંઠે વસનારાઓનો વિનાશ કરવાની તેણે તેને આજ્ઞા કરીને મેં દરિયાકાંઠાને સાફ કરવાનું સોંપ્યું છે."

### મોઆબના લોકોનું ભાવિ

48 ઈસ્રાએલના દેવ યહોવા મોઆબ વિષે આ પ્રમાણે કહે છે કે, "નબોનું આવી બન્યું! તે ભોંય ભેંગુ થઈ ગયું છે, કિર્યાથાઈમને લાંછન લાગ્યું છે, તે જીતાઈ ગયું છે. તેનો કિલ્લો તોડી પાડવામાં આવ્યો છે! હવે મોઆબનું ગૌરવ નથી રહ્યું!

2મોઆબનું ગૌરવ હવે રહ્યું નથી હેશ્બોનમાં મોઆબના શત્રુઓએ એના પતનની યોજના ઘડી છે. તેઓ કહે છે 'ચાલો, આપણે એને રાષ્ટ્ર તરીકે ભૂંસી નાખીએ.' માદમેન નગરને પણ ચૂપ કરવામાં આવશે; શત્રુઓની તલવાર તારો પીછો કરશે.

3સાંભળો, હેરોનાયિમમાંથી પોકાર સંભળાય છે; "હિંસા, વિનાશ."

4મોઆબ નષ્ટ થઈ ગયું છે, સોઆર સુધી તેનાં બાળકોનું આક્રંદ સંભળાય છે.

5કારણ કે તેઓ રડતાં રડતાં લૂહીથના ઢોળાવો ઉપર ચઢે છે. અને તેઓ દુઃખથી વિલાપ કરતાં કરતાં હેરોનાયિમના ઢોળાવો ઉતરે છે.

6નાસો, તમારો જીવ લઈને નાસો! વગડાનાં જંગલી ગધેડા જેવા બનો.

7હા, તમે પોતાની સંપત્તિ અને આવડત ઉપર નિર્ભર રહ્યાં છો, તમે પણ નાશ પામશો, તમારા મૂંગા દેવ ક્રમોશ દેશવટે જશે, તેના યાજકો અને અમલદારો તેની સાથે જશે.

8દરેક નગર ઉપર વિનાશ ઊતરશે, એક પણ શહેર બચવા પામશે નહીં.” આ હું યહોવા બોલું છું.

9”મોઆબ માટે મીઠું અલગ રાખો કારણકે તે ચોક્કસ પડશે. તેના નગરો વસ્તી વિનાના ઉજ્જડ ખંડેર થઈ જવાના છે.

10જે યહોવાનું કામ પૂરા દિલથી કરતા નથી તેને શાપ હો! જે માણસ તલવારથી રક્તપાત કરતા નથી તેને ધિક્કાર હો!”

11યહોવાએ કહ્યું, “પ્રાચીનકાળથી મોઆબ પર આક્રમણો થયા નથી, ને તેને હરાન કરવામાં આવ્યું નથી, તેનો દેશનિકાલ કરવામાં આવ્યો નથી મોઆબ એવા દ્રાક્ષારસ જેવો છે કે જેને એક પાત્રમાંથી બીજા પાત્રમાં રેડવામાં આવ્યો નથી. તેનો સ્વાદ જેવો ને તેવો રહ્યો છે ને તેની સુગંધ બદલાઈ નથી.”

12યહોવાએ કહ્યું છે કે, “આ લોકો મોઆબ શહેરને ખાલી કરી નાખશે જેમ લોકો દ્રાક્ષારસની બરણી ખાલી કરે છે. તેના નગરોનો જેમ લોકો માટીના ઘડાના ટૂકડે ટૂકડા કરી નાખે છે તેમ નાશ કરવામાં આવશે.”

13ત્યારે મોઆબનો ક્રમોશદેવ વિષેનો ભ્રમ ભાંગી જશે, જેમ ઈસ્રાએલનો બેથેલના દેવ વિષે ભાંગી ગયો હતો જેના ઉપર તેણે વિશ્વાસ રાખ્યો હતો.

14”ઓ મોઆબના લોકો, આ રાજાઓના રાજા એવા સર્વસમર્થ યહોવાના વચન છે. “તમારી હિંમત કઈ રીતે થઈ આવુ કહેવાની. કે ‘અમે બહાદુર છીએ, કેળવાયેલા યોદ્ધાઓ છીએ?’

15મોઆબ અને તેના નગરોનો નાશ થયો છે, તેના યુનંદા જુવાનો રહેંસાઈ ગયા છે.” આ સર્વસમર્થ યહોવાના વચન છે.

16”હવે મોઆબનો વિનાશ હાથવેંતમાં છે, એનું પતન વાયુવેગે આવી રહ્યું છે.

17ઓ મોઆબના મિત્રો, તેના માટે વિલાપ તથા રું દન કરો. જુઓ, બળવાનો અને સ્વરૂપવાનો કેવા ધૂળધાણી થઈ ગયા છે!

18ઓ દોબોનના લોકો, તમારા સન્માન જનક સ્થાન ઉપરથી નીચે ઊતરો અને ભોંય ઉપર ધૂળમાં બેસો. કારણ કે મોઆબનો વિનાશ કરનાર આવી પહોંચ્યો છે. અને તેણે તમારા કિલ્લાઓનો નાશ કર્યો છે.

19ઓ અરોએરના લોકો, રસ્તે ઊભા રહીને ચોકી કરો, ભાગી જતા લોકોને પૂછો. શું થયું છે?

20તેઓ તને જવાબ આપશે, મોઆબ ખંડેર થઈ ગયું છે; રૂદન અને શોક કરો. આર્નોનના કિનારાઓ ઉપરથી જાહેર કરો કે, મોઆબ ખેદાન મેદાન થઈ ગયું છે!

21મોઆબના ઉચ્ચ મેદાન પરના નગરો તે હોલોના, યાહસાહ, મેફાઆથને સજા કરવામાં આવશે,

22દીબોન, નબો, બેથ દિબ્લાથાઈમ છે.

23ક્રિયા-થાઈમ, બેથ-ગામૂલ, બેથ-મેઓન,

24કરીઓથ, બોસાહ, અને મોઆબના સર્વ નગરો જે નજીકમાં છે તે તથા જે દૂર આવેલા છે, આ બધાને સજા થઈ છે.

25મોઆબનું બળ તોડી નાખવામાં આવ્યું છે, અને તેની સત્તા રોળી નાખવામાં આવી છે.” આ યહોવાના વચન છે.

26”મોઆબને છાકટો પીધેલો બનાવી દો! એણે યહોવાનો વિરોધ કર્યો છે. એ એની ઊલટીમાં આળોટશે અને લોકોની હાંસીનું પાત્ર થશે, સર્વ કોઈ તેનો તિરસ્કાર કરશે.

27શું તે ઈસ્રાએલની હાંસી કરી નહોંતી? શું તે તેઓને ચોરોની ટોળી માની નહોંતી? હા, જ્યારે પણ તે તેમના વિષે વાત કરી છે ત્યારે તે તુચ્છકારથી તારું ડોકુ હલાવ્યું છે.

28ઓ મોઆબના લોકો, તમારા નગરોમાંથી ભાગી જાઓ અને ઊડી સાંકડી ખીણોમાં પોતાના માળા બાંધીને રહેતા કબૂતરોની માફક તમે ગુફાઓમાં રહો.

29મોઆબ અતિ ગર્વિષ્ટ છે. અમે તેના અભિમાન, ઉદ્વતાઈ અને તુમાખી વિષે સાંભળ્યું છે.”

30યહોવા કહે છે, “મને પોતાને એની ઉદ્વતાઈની ખબર છે. તેની ડંફાસો બધી ખોટી છે, અને તેનાં કાર્યો બધા પોકળ છે.

31અને તેથી હું મોઆબને માટે ચિંતા કરું છું. સમગ્ર મોઆબ માટે હું પોકે પોકે રડું છું અને કીરહેરસના માણસો માટે હું શોક કરું છું.

32દ્રાક્ષાવાડીઓથી ભરપૂર સિબ્માના લોકો, હું યાઝેરના કરતાં પણ તમારા માટે વધુ વિલાપ કરું છું. કારણકે વિનાશે તમારી ફેલાયેલી ડાળીઓને કાપી નાખી છે અને તમારી દ્રાક્ષાઓ તથા ઉનાળાનાં ફળોની ફસલને લઈ લીધી છે. તેણે તમને ઉજ્જડ કરી મૂક્યા છે!

33મોઆબની રસાળ ભૂમિમાંથી ખુશી અને આનંદ અદ્રશ્ય થઈ ગયાં છે, દ્રાક્ષારસના કોલુમાંથી દ્રાક્ષારસ વહેતો નથી. દ્રાક્ષ ગૂંદતા ગૂંદતાં હવે કોઈ આનંદના પોકારો કરતું નથી.

34”તેના બદલે બધી જગ્યાએથી; હેશ્બોનથી એલાઆલે સુધી; સોઆરથી હોરોનાયિમ સુધી અને ત્યાંથી એગ્લાથ શલી-શીયા સુધી ભય અને વેદનાના પોકારો સંભળાય છે. નિમ્નીમનાં પાણી પણ સુકાઈ ગયા છે. 35યહોવા કહે છે: મોઆબ જૂઠા દેવોની પૂજા કરતું હતું અને મૂર્તિઓ આગળ ધૂપ બાળતું હતું. તે સર્વ મેં બંધ કરાવી દીધું છે.” આ યહોવાના વચન છે.

36”આથી મારું હૃદય મોઆબ અને કીર-હેરેસ માટે મારા હૃદયમાં શોક છે. કારણકે તેઓની સર્વ સંપત્તિ નાશ પામી છે. 37હા, હરેક માણસનું માથું મૂડાયું છે અને બધા માણસની દાઢી બોડવામાં આવી છે. તેઓના હાથ કાપાઓથી ભરેલા છે. અને તેઓ સૌએ શણગા વસો પહેર્યા છે. 38મોઆબને ઘેરઘેર અને ચોરેચોટે પસ્તાવા સિવાય કશું નથી, કારણ, મેં મોઆબને જૂની અને નકામી બાટલીની જેમ તેના ચૂરેચૂરા કર્યાં છે.” આ યહોવાના વચન છે.

૩૯મોઆબ ભાંગી ગયું! રડો! મોઆબ શરમજનક રીતે પીછેહઠ કરે છે! મોઆબના બધા પાડોશીઓ એની હાંસી ઉડાવે છે!” આ યહોવાના વચન છે.

૪૦કારણ કે આ યહોવા કહે છે, “જો, તેના શત્રુઓ એક ગરૂડની જેમ મોઆબ ઉપર ચકરાવો લે છે, અને તેની પર આક્રમણ કરે છે.

૪૧તેનાં નગરોનો નાશ થશે, તેના મજબૂત કિલ્લાઓને કબજે કરવામાં આવશે. પ્રસૂતિની વેદનાથી પીડાતી સ્ત્રીઓની જેમ તેના શૂરવીર યોદ્ધાઓ ભયથી ધૂજશે.

૪૨પછી મોઆબનું નામોનિશાન મિટાઈ જશે. તેની પ્રજા નાશ પામશે, કારણકે, તેમણે મારો યહોવાનો વિરોધ કર્યો છે.”

૪૩યહોવા કહે છે, “અરે મોઆબ, તારા માર્ગમાં ભય, ફાંદો અને ખાડા તારી રાહ જોઈ રહ્યા છે.

૪૪જે કોઈ માણસ ભયનો માર્યો ભાગી જશે તે ખાડામાં પડશે, જે ખાડામાંથી ઊભો થઈને બહાર આવશે તે પકડાઈ જશે, મોઆબને સજા કરવાનો સમય આવશે ત્યારે તેણે આ બધાંનો સામનો કરવો પડશે.” આ યહોવાના વચન છે.

૪૫“નાસી ગયેલા અસહાય નિર્વાસિતો હેશ્બોનની છાયા તળે વિશામો લે છે, પણ હેશ્બોનમાંથી આગ ભભૂકી નીકળે છે. સીહોનના રાજમહેલમાંથી જવાળાઓ લપકારા મારે છે, અને એ તોફાનીઓની ભૂમિને, મોઆબના સીમાડા અને પર્વતોને ભરખી જાય છે.

૪૬ઓ મોઆબ, આ તે તમારી કેવી દશા! ઓ મોઆબના લોકો! ઓ કમોશદેવના ભક્તો, તમારું આવી બન્યું! કારણ, તમારાં પુત્રો અને પુત્રીઓને કેદ પકડીને દેશવટે લઈ જવામાં આવ્યા છે.”

૪૭“પરંતુ યહોવા કહે છે, “ભવિષ્યમાં હું મોઆબનું ભાગ્ય પલટી નાખીશ, હું મોઆબને સંસ્થાપિત કરીશ.”

અહીં મોઆબ અંગેનો યુકાદો પૂરો થાય છે.

### અમ્મોનના લોકોનું ભાવિ

**49** અમ્મોનના લોકો વિષે યહોવા આ પ્રમાણે કહે છે, “ઈસ્રાએલનું રક્ષણ કરનાર કોઈ સપૂતો નથી? શું તેને કોઈ પુત્રો નથી? તો પછી મિલ્કોમદેવના પૂજકોને ગાદનો પ્રદેશ શા માટે કબજે કરવા દે અને ત્યાં વસવા દે?

૨તેથી એવો સમય આવી રહ્યો છે જ્યારે અમ્મોનના પાટનગર રાબ્બાહમાં રણહાક ગાજી રહેશે અને એ વેરાન ખંડેરોનો ઢગ બની જશે, એની શેરીઓ બળીને ભસ્મ થઈ જશે, અને ઈસ્રાએલ પોતાની ભૂમિ કબજે કરનારાઓની ભૂમિ કબજે કરશે.” આ હું યહોવા બોલું છું.

૩હે હેશ્બોન, વિલાપ કર. અમ્મોનમાંનું આયનગર નાશ પામ્યું છે! રાબ્બાહની સ્ત્રીઓ રું દન કરો, શોકના વસ્ત્રો પહેરો, વાડામાં સંતારીને રડો અને પ્રથ્વાતાપ કરો. કારણકે તમારા દેવ મિલ્કોમ, તેના યાજકો અને અમલદારોનો દેશનિકાલ કરવામાં આવશે.

૪તમારી ખીણોનું તમને અભિમાન છે, પરંતુ ટૂંક સમયમાં જ તે નાશ પામશે. ઓ આમ્મોનના બંડખોર લોકો તમારા ભંડાર ઉપર આધાર રાખી કહો છો કે, ‘કોણ અમારા ઉપર હુમલો કરી શકે એમ છે?’

૫પરંતુ સર્વસમર્થ યહોવા કહે છે કે, “હું દરેક બાજુએથી તારા ઉપર વિપત્તિઓ લાવીશ તને આખી દુનિયામાં ચારેબાજુ દેશ નિકાલ માટે હાંકી કાઢવામાં આવશે. અને તારા શરણાર્થીઓની સંભાળ રાખનારું કોઈ નહીં હોય.”

૬“પરંતુ પાછળથી હું આમ્મોનીઓનું ભાગ્ય ફેરવી નાખીશ.” આ યહોવાના વચન છે.

### અદોમના લોકોનું ભાવિ

૭અદોમના લોકો વિષે યહોવા કહે છે, “તેમાનામાં કશી અક્કલ જ રહી નથી? તેમના સમજુ પુરુષો શમજણ ખોઈ બેઠા છે?

૮તેમની અક્કલ બહાર મારી ગઈ છે? દદાનના રહેવાસીઓ, પાસુ ફરીને દોડો. સંતારી જાઓ! કારણ, એસાવના વંશજોની સજાનો સમય આવ્યો છે અને હું તેમના ઉપર વિનાશ ઉતારનાર છું,

૯જ્યારે દ્રાક્ષ ઉતારનાર આવે છે ત્યારે તેઓ થોડી દ્રાક્ષ વેલ ઉપર રહેવા દે છે, રાતે ચોર આવે છે તો તે જોઈએ એટલું જ લઈ જાય છે.

૧૦પરંતુ હું એસાવના વતનને સંપૂર્ણ ખાલી કરી નાખીશ. સંતાવાની કોઈ જગ્યા રહેશે નહીં, તેના બાળકો, તેના ભાઈઓ, તેના પડોશીઓ, સર્વ નાશ પામશે અને જાતેજ તેઓ બધા સમાપ્ત થઈ જશે.

૧૧એમ કહેનાર કોઈ નહીં હોય કે, “તારાં આનાથ બાળકોને અહીં મૂકી જા, હું તેમને સંભાળીશ. તારી વિધવાઓ મારે વિશ્વાસ રહી શકે છે.”

૧૨યહોવા કહે છે, “જેણે સજાનો પ્યાલો પીવો ન જોઈએ તેને પણ તે પીવો પડ્યો તો શું તને સજા થયા વગર રહેશે? તારે સજા ચોક્કસ ભોગવવી જ પડશે, તારે એ પ્યાલો ચોક્કસ પીવો જ પડશે.” ૧૩કારણ, હું મારા જીવના સમ ખાઈને કહું છું કે “બોસાહની દશા જોઈને લોકો હબકાઈ જશે, તેની હાંસી ઉડાવશે; તે વેરાન થઈ જશે અને લોકોમાં તેનું નામ શાપરૂપ લેખાશે. એના બધાં ગામો કાયમ માટે ખંડેર થઈ જશે.”

૧૪મેં યહોવા પાસેથી આ સંદેશો સાંભળ્યો છે, “તેમણે બધાં રાજ્યોમાં સંદેશાવાહક મોકલીને કહેવડાવ્યું છે કે અદોમની વિરુદ્ધ સર્વ એકત્રીત થાઓ અને તેનો નાશ કરો.”

૧૫યહોવા કહે છે કે, “જો, હું તને રાષ્ટ્રો વચ્ચે તુચ્છ બનાવીશ અને માનવજાત દ્વારા તિરસ્કૃત બનાવીશ.

૧૬તું ઊંચા શિખરો ઉપર કરાડોની ધારે વસે છે, તેથી, તારી માથાભારે તુમાખીએ અને તારા અંતરના અભિમાને તને ખોટે રસ્તે દોરવ્યો છે, પરંતુ ગરૂડની સાથે તું શિખરો ઉપર વસવાટ કરે તો પણ હું તને ત્યાંથી નીચો પાડીશ.” એમ યહોવા કહે છે.

17“તેથી અદોમ માન ને પાત્ર બનશે. ત્યાં જઈને જતાઆવતા સૌ કોઈ એની દશા જોઈને હબકાઈ જશે અને જ્યારે લોકો જોશે કે તેને કેવું ઘાયલ કરવામાં આવ્યું છે તો તેઓ સિસકારા બોલાવશે.

18સદોમ અને ગમોરાનો તથા તેમની આસપાસના ગામોનો નાશ થયો હતો તેવું જ અદોમનું પણ થશે; પછી ત્યાં કોઈ રહેશે નહીં, ત્યાં કોઈ માણસ ફરી ઘર નહીં કરે.” આ યહોવાના વચન છે.

19“જુઓ, પેલો સિંહ કેવો યદનની ઝાડીમાંથી સદાય લીલાછમ ચરાણમાં ચડી આવે છે! એ જ રીતે હું પણ અચાનક એ લોકોની પાછળ પડી એમને હાંકી કાઢીશ અને મને ગમતા રાજકર્તાને ત્યાં ગોઠવી દઈશ. કારણ, મારા સમાન બીજું કોણ છે? કોણ મારી બરોબરી કરી શકે એમ છે?”

20માટે, અદોમ અને તેના લોકો વિષે મારી યોજના શી છે, તે સાંભળી લો; અને જેઓ તેમાનામાં રહે છે તેમની વિરુદ્ધ મેં ઘડેલી યોજના વિષે. નાનામાં નાના ઘેટાંને પણ ઘસડી જવાશે અને તેમાના નસીબે તેમના ઘેટાંના વાડાને પણ ભયત્રસ્ત કરવામાં આવશે.

21અદોમના પતનના અવાજથી પૃથ્વી થથરશે; તેમના આક્રંદના અવાજના પડઘા રાતા સમુદ્ર સુધી ગાજશે.

22સમડી જેવી રીતે ઝડપ મારી તૂટી પડે છે તેમ દુશ્મન બોસા ઉપર તૂટી પડશે. અને તે દિવસે અદોમના યોદ્ધાઓ પ્રસુતિ વેદનાથી પીડાતી સ્ત્રીની જેમ ગભરાઈ જશે.”

### દમસ્કના લોકોનું ભાવિ

23દમસ્ક વિષે યહોવાની વાણી;

“હમાથ અને આર્પાદ નગરો ભયથી મૂંજાઈ ગયા છે, તેમણે માઠા સમાચાર સાંભળ્યા છે. ચિંતાથી તેઓ સાગરની જેમ ખળભળી ઊઠ્યા છે. તેમને નિરાંત વળતી નથી.

24દમસ્ક લાયાર બની ગયું છે. તેના સર્વ લોકો પાછા ફરીને નાસે છે. પ્રસુતિની વેદનાથી પીડાતી સ્ત્રીની જેમ ભય, પીડા તથા દુઃખોએ તેના પર પક્કડ જમાવી છે.

25આ ‘આનંદનું નગર’ જે એક સમયે ખૂબ ગૌરવવતું હતું તે કેવું ત્યાગી દેવામાં આવ્યું છે.”

26સર્વસમર્થ યહોવા કહે છે, “તે દિવસે તેના જુવાન માણસો નગર ચોકમાં મૃત્યુ પામશે. અને એના બધા યોદ્ધાઓ હારી જશે.

27અને હું દમસ્કની દીવાલો ઉપર આગ લગાડીશ અને તે બેનાહદના મહેલોને બાળીને ભસ્મ કરશે.”

### કેદાર અને હાસોરના લોકોનું ભાવિ

28બાબિલના રાજા નબૂખાદનેસ્સારે જીતી લીધેલાં કેદાર અને હાસોરના વિષે યહોવાની આ ભવિષ્યવાણી છે; તેઓનો નાશ કરવા માટે બાબિલના રાજા નબૂખાદનેસ્સારને યહોવા મોકલી આપશે અને કહેશે,

“ચાલો, કેદારના કુળસમૂહો ઉપર હલ્લો કરો; પૂર્વના એ લોકોનો સંહાર કરો.

29તેઓનાં ઘેટાંબકરાં, તંબુઓ તથા ઘરનો સર્વ સામાન કબજે કરવામાં આવશે, તેઓનાં ઊંટોને લઈ જવામાં આવશે; ચારેબાજુ ભયની ચીસો પડશે, આપણે ચારેબાજુથી ઘેરાઈ ગયા છીએ અને આપણું પતન થયું છે.”

30યહોવા કહે છે: “ભાગો ભાગો, તમારો જીવ બચાવવા નાસી જાઓ. હાસોના વતનીઓ, અરણ્યમાં દૂર દૂર સંતાઈ જાઓ! કારણકે બાબિલના રાજા નબૂખાદનેસ્સારે તમારી વિરુદ્ધ તમારો નાશ કરવા માટે કાવત્રું રચ્યું છે.

31યહોવાએ નબૂખાદનેસ્સાર રાજાને કહ્યું, ઊઠો, અને એ પ્રજા જે નિશ્ચિંત છે અને વિચારે છે કે તેના ઉપર કોઈ હુમલો નહીં કરે, તેમના નગરોને દરવાજા કે સળિયા નથી અને તેઓ બધાં પોતાનામાંજ વસે છે.”

32તેમનાં ઊંટો અને તેમનાં અસંખ્ય ઘેટાં લૂંટી લો! હું એ મૂંડેલા થોભિયા વાળાઓને ચારેકોર વિખેરી નાખીશ અને દરેક બાજુએથી તેમના ઉપર આફત ઉતારીશ.” આ યહોવાના વચન છે.

33“હાસોર શિયાળવાંની બોડ બની જશે, કાયમ માટે તે વેરાન પ્રદેશ બની જશે, કોઈ ત્યાં વસશે નહીં કે કોઈ ત્યાં ઘર નહીં બનાવે.” આ યહોવાના વચન છે.

### એલામના લોકોનું ભાવિ

34યહૂદિયાના રાજા સિદકિયાના અમલની શરૂઆતમાં પ્રબોધક યર્મિયાને એલામ વિષે યહોવાની વાણી દ્વારા સંદેશો આવ્યો.

35“આ સર્વસમર્થ યહોવાના વચન છે એલામનું બળ એનું ધનુષ્ય છે, હું એ ધનુષ્ય જ ભાંગી નાખનાર છું.

36અને એલામના લોકોને હું ચારે દિશામાં વિખેરી નાખીશ. તેઓ દેશનિકાલ થઈ વિશ્વના સર્વ દેશોમાં ફેલાઈ જશે.”

37યહોવા કહે છે કે, “એલામનો નાશ કરવા તાકતા એના દુશ્મનોથી એને હું ભયભીત બનાવી દઈશ. હું ભયંકર રોષે ભરાઈ તેમના ઉપર આફત ઉતારીશ, તેઓ જડમૂળથી ઊખડી જાય ત્યાં સુધી હું તેમના ઉપર યુદ્ધ મોકલ્યા કરીશ.” આ યહોવાના વચન છે.

38યહોવા કહે છે કે “હું એલામમાં મારું સિંહાસન સ્થાપીશ. અને ત્યાંના રાજાનો અને અમલદારોનો સંહાર કરી નાખીશ.” આ યહોવાના વચન છે.

39“પણ ભવિષ્યમાં હું એલામનું ભાગ્ય ફેરવી નાખીશ. હું તે લોકોને પાછા લાવીશ.” એમ યહોવા કહે છે.

### બાબિલના લોકોનું ભાવિ

50 યહોવાએ યર્મિયા પ્રબોધક મારફતે બાબિલ અને ખાલદીઓ વિરુદ્ધ આ સંદેશો મોકલાવ્યો,

2“સર્વ પ્રજાઓને આ સંદેશો કહો! ઢંઢેરો પિટાવો, બધી પ્રજાઓને જાહેર કરો, ઇજીપ્તના નહીં, ખબર આપો કે, ‘બાબિલ જીતાયું છે, બઆલ દેવની બેઆબરું થઈ છે, મરોદાખદેવના કુરચા ઉડાવી દેવામાં આવ્યાં છે; બાબિલની મૂર્તિઓને

શરમજનક કરવામાં આવી છે, તેના દેવલાઓને ભાંગી નાખવામાં આવ્યાં છે.’

૩કારણકે, ઉત્તરમાંથી એક પ્રજા તેના ઉપર ચડી આવે છે; તેઓ એ દેશને વેરાન બનાવી દેશે, જ્યાં કોઈ રહેશે નહીં, જ્યાંથી માણસો અને પશુઓ ભાગી જશે.”

૪યહોવા કહે છે, “તે દિવસોમાં, તે સમયે, તેઓ સાથે મળીને આવશે, તેઓ રડતાં રડતાં આવશે અને તેમના દેવ યહોવાની શોધ કરશે. તેમને ફક્ત તેઓજ અને બીજું કોઈ નહીં જોઈએ.

૫તેઓ સિયોનના માર્ગ પૂછશે અને તેની તરફ આગળ વધશે. તેઓ કહેશે, ‘આવો, કદી ભૂલી ન જવાય તેવો સનાતન કાર કરીને આપણે યહોવા સાથેના સંબંધમાં જોડાઈએ.’

૬“મારા લોકો ખોવાયેલાં ઘેટાં જેવા હતા, તેમના ઘેટાં પાલકોએ તેમને ભૂલા પડવા દીધા, અને પર્વતો ઉપર ગમે તેમ ભટકવા દીધા, તેઓ પોતાના માર્ગ ભૂલી ગયાં અને વાડામાં કઈ રીતે પાછા આવવું તે તેઓને યાદ રહ્યું નહીં.

૭જે કોઈએ તેમને જોયા તેઓને મળ્યા તે સર્વ તેઓને ખાઈ ગયા, અને કહ્યું, તેઓ પર આક્રમણ કરવા અમે મુક્ત છીએ, કારણકે તેમણે યહોવા તેમના ખરેખરા પોષક (ચરાણ) વિરુદ્ધ જેમનો તેમના પૂર્વજોએ વિશ્વાસ કર્યો હતો પાપ આચર્યું છે.

૮ઈસ્રાએલના લોકો બાબિલમાંથી ભાગી જાઓ! ટોળાને દોરતા બકરાની જેમ આગળ થાઓ.

૯કારણ કે, હું બળવાન પ્રજાઓના જૂથને બાબિલ વિરુદ્ધ ઉશ્કેરવાનો છું. તેઓ ઉત્તરમાંથી આવી એની સામે મોરચો માંડશે અને એને કબજે કરશે. તેમના બાણાવળીઓ કસાયેલા શિકારીની જેમ કદી ખાલી હાથે પાછા નહીં ફરે.

૧૦બાબિલ લૂંટી લેવામાં આવશે અને એને લૂંટનારા ધરાઈ જાય ત્યાં સુધી લૂંટ ચલાવશે.” આ યહોવાના વચન છે.

૧૧યહોવા કહે છે, “ઓ બાબિલવાસીઓ, તમે મારી પોતાની ભૂમિને લૂંટી છે; તમે ભલે આનંદ માણો અને મોજ કરો, ગોચરમાં ઠંકડા મારતા વાછરડાની જેમ દોડો અને ઘોડાની જેમ હણહણો;

૧૨તેમ છતાં તમારી માતૃભૂમિ બાબિલને બેઆબરૂ કરવામાં આવશે. તમારા જન્મદાતાઓની નામોશી કરવામાં આવશે; બીજી બધી સમૂહની પ્રજાઓમાં બાબિલનું સ્થાન સૌથી છેલ્લું રહેશે. તમારી ભૂમિ વેરાન સૂકું રણ બની જશે.

૧૩મારા ક્રોધને કારણે તે નિર્જન બની જશે, તે વેરાન વગડા બની જશે. બાબિલ થઈને જતા સૌ કોઈ તેની હાલત જોઈને ભયભીત થઈ જશે અને તેના સર્વનાશને કારણે તેઓ સિસકારા બોલાવશે.

૧૪બાબિલની આસપાસ રહેનારી પ્રજાઓ બાબિલ સામે યુદ્ધ માટે ગોઠવાઈ જાઓ, તેને ઘેરી લો, ઓ બાણાવળીઓ! તીર, વરસાવો અચકાશો નહીં, કારણ, તેણે મારી વિરુદ્ધ અપરાધ કર્યો છે.

૧૫તેની ચારે બાજુએથી રણનાદ જગાવો, જુઓ, તે શરણાગતિ સ્વીકારે છે! તેનો કોટ પડી ગયો છે, યહોવાએ બદલો લીધો છે, તેણે કર્યું હતું તેવું જ તેને કરો!

૧૬બાબિલમાં કોઈને વાવવા કે લણવા દેશો નહીં. લોહીતરસી તલવારથી ભાગીને ત્યાંના બધા વિદેશીઓ પોતાના વતનમાં પાછા જશે.

૧૭ઈસ્રાએલની પ્રજા તો એવાં ઘેટાં જેવી છે કે જેની પાછળ સિંહ પડ્યો હોય, પ્રથમ આશ્શૂરનો રાજા તેઓને ખાઈ ગયો. પછી બાબિલના રાજા નબૂખાદનેસ્સારે તેઓનાં હાડકા ચાવ્યાં.”

૧૮તેથી ઈસ્રાએલના દેવ, સર્વસમર્થ યહોવા કહે છે, “મેં જે રીતે આશ્શૂરના રાજાને સજા કરી હતી તે રીતે બાબિલના રાજાને અને તેના દેશને પણ સજા કરીશ.

૧૯હું ઈસ્રાએલને પાછો એના ચરાણમાં લઈ આવીશ, તે કાર્મેલ પર્વત અને બાશાન ઉપર ચરશે. તેની ભૂખ એફાઈમ અને ગિલ્યાદના ડુંગરો ઉપર સંતોષાશે.”

૨૦“જ્યારે એ સમય આવશે ત્યારે ઈસ્રાએલમાં અધર્મ શોધ્યો નહીં જડે, યહૂદિયામાં કોઈ પાપ શોધ્યું નહીં જડે, કારણકે, જેમને હું જીવતા રહેવા દઈશ તેમને માફ કરીશ.” આ યહોવાના વચન છે.

૨૧યહોવા કહે છે, “મેરાથાઈમના અને પેકોદના વતનીઓ પીછો પકડો, ચઢાઈ કરો, બંડખોર દેશ બાબિલનો હું ન્યાય કરવાનો છું; મેં તમને આજ્ઞા કરી છે તે પ્રમાણે તેઓનો સંહાર કરો.

૨૨દેશમાં રણનાદ ગાજે છે અને ભયંકર વિનાશ થઈ રહ્યો છે.

૨૩બાબિલને હથોડા સમાન બનીને જગતના દેશોના ભૂક્કા બોલાવી દીધા હતા. હવે એ હથોડો ભાંગી ગયો છે. બાબિલની તારાજી જોઈને લોકો આંચકી અનૂભવે છે.

૨૪હે બાબિલ! મેં તારા માટે જાળ બિછાવી હતી અને તું તેમાં સપડાઈ ગયો છે. કારણકે તે યહોવાની વિરુદ્ધ યુદ્ધ કર્યું.

૨૫યહોવાએ પોતાનો શસ્ત્રભંડાર ખોલ્યો છે અને પોતાના શત્રુઓ ઉપર પોતાનો ક્રોધાગ્નિ પ્રગટાવવા માટે શસ્ત્રો બહાર કાઢ્યા છે. બાબિલ ઉપર જે આફત આવી પડશે તે યહોવા દેવ સર્વસમર્થ તરફથી હશે.

૨૬હા, દૂરના દેશોમાંથી સૌ કોઈ તેના પર ચઢી આવો; તેના અનાજના ભંડારો ખોલી નાખો, લૂંટના માલનો અનાજની જેમ ઢગલો કરો, એનો નાશ કરો કશું જ બચવા ન દેશો તેના બધા રહસ્યનો નાશ કરો, કોઈ બાકી ન રહે,

૨૭તેના સર્વ ઢોરઢાખરને પણ મારી નાંખો, તેઓની હત્યા થવા માટે નીચે ઊતરી જવા દો! એમના દિવસો ભરાઈ ચૂક્યા છે! તેમની સજાનો દિવસ આવી પહોંચ્યો છે.

૨૮ધ્યાનથી સાંભળો, બાબિલમાંથી જેઓ ભાગી છૂટ્યા હતા તે શરણાર્થીઓ, દેવે બાબિલના લોકો ઉપર બદલો લીધો છે એવું જાહેર કરવા માટે સિયોન આવ્યા. જેઓએ તેના મંદિરનો નાશ કર્યો છે તેના ઉપર દેવે વેર વાખ્યું છે.

29બાબિલની સામે બાણાવળીઓનો જમાવ કરો, ધનુષ્યબાણ ચલાવનારા સૌ કોઈ નગરને ચારે તરફથી ઘેરી લો. જેથી કોઈ ભાગી જવા પામે નહીં, તેના કૃત્યોનો તેને બદલો આપો, એણે બીજાની જે દશા કરી છે તે એની કરો. કારણકે, એ મારા પ્રત્યે ઈસ્રાએલના પરમપવિત્ર યહોવા પ્રત્યે તોછડાઈથી વર્ત્યો છે.

30તેથી યુવાન માણસો ચોકમાં માર્યા જશે. તેના તેજ દિવસે, તેના સર્વ યોદ્ધાઓ માર્યા જશે.” આ યહોવાના વચન છે.

31આપણા માલિક સર્વસમર્થ યહોવા કહે છે, “હે અભિમાની લોકો! હું તમારી વિરુદ્ધ છું. હવે તમને શિક્ષા કરવાનો સમય આવી ગયો છે.

32હે અભિમાની પ્રજા, તું ઠોકર ખાઈને પડશે, કોઈ તને મદદ નહીં કરે! હું તારા ગામોમાં આગ લગાડીશ અને તે આસપાસનું બધું બાળીને ભસ્મ કરી નાખશે.”

33આ સર્વસમર્થ યહોવાના વચન છે, “ઈસ્રાએલના અને યહૂદિયાના લોકો ઉપર સિતમ ગુજારાઈ રહ્યો છે; તેમને કેદ પકડનારાઓ તેમને છટકવા દેતા નથી.

34પરંતુ તેઓનો ઉદ્ધારક મહાન છે. તેનું નામ ‘યહોવા સર્વસમર્થ’ છે. તે અસરકારક રીતે તેઓના મુકદમાની વકીલાત કરશે અને ઈસ્રાએલમાં અને જગતમાં શાંતિ લાવશે. પરંતુ બાબિલમાં અંધાધૂંધી પેદા કરશે.”

35યહોવા કહે છે, “બાબિલવાસીઓને માથે, બાબિલના વતનીઓને માથે, તેના આગેવાનો અને સમજણા પુરુષોને માથે તલવાર ઝડૂમે છે.

36તેના જૂઠા યાજકોને માથે પણ તલવાર ઝડૂમે છે. તેમની અક્કલ બહેર મારી જશે. તેના યોદ્ધાઓને માથે પણ તલવાર ઝડૂમે છે. તેમના હાથ હેઠા પડશે.

37તેના ઘોડાઓ તથા રથો યુદ્ધમાં નાશ પામશે. બીજા મિત્ર દેશોમાંથી આવેલા યોદ્ધાઓ સ્ત્રીઓ જેવા નિર્બળ થશે, તેની સર્વ સંપત્તિ લૂંટાઈ જશે.

38તેના જળાશયો સુકાઈ જશે, શા માટે? કારણકે સમગ્ર દેશ મૂર્તિઓથી ભરપૂર છે અને લોકો એ મૂર્તિઓ પ્રત્યેના પ્રેમમાં પાગલ થઈ ગયા છે.

39આથી ત્યાં બાબિલ નગરમાં વગડાના જાનવરો અને જંગલી વરુઓ વાસો કરશે શહામૃગો ત્યાં વસશે. ત્યાં ફરી કદી માણસો વસશે નહીં અને યુગોના યુગો સુધી તે આમજ રહેશે.”

40યહોવા કહે છે કે, “જેમ સદોમ તથા ગમોરા અને તેઓની આસપાસના નગરોનો નાશ કર્યો તેવી જ રીતે હું બાબિલનો નાશ કરીશ. તે સમયથી તે નગરોમાં કોઈ વસવાટ કરતું નથી, એવી જ રીતે ફરીથી કોઈ બાબિલમાં વસશે નહીં.

41જુઓ, ઉત્તરમાંથી એક પ્રજા, એક બળવાન પ્રજા આવી રહી છે; પૃથ્વીને દૂરને છેડે મોટા મોટા રાજાઓ યુદ્ધની તૈયારી કરી રહ્યા છે.

42લોકોએ ધનુષ અને તલવાર સજ્યાં છે; તેઓ કૂર અને ઘાતકી છે. ઘોડે ચડીને સાગરની જેમ ગર્જના કરતા આવે

છે. એકેએક માણસ, ઓ બાબિલ, તારી સામે યુદ્ધ માટે સજ્જ છે.

43જ્યારે બાબિલના રાજાએ આ સમાચાર સાંભળ્યાં ત્યારે તેના હાથ લાચાર થઈને હેઠા પડ્યા. પ્રસુતિની વેદનાથી પીડાતી સ્ત્રીની જેમ એકાએક આવી પડેલા ભયને કારણે તે તીવ્ર વેદનાથી પીડાવા લાગ્યો.”

44યહોવા કહે છે, “જેવી રીતે ચારો ચરતાં ઘેટાં ઉપર સિંહ તરાપ મારે તે જ પ્રમાણે હું બાબિલની ઉપર ત્રાટકીશ મને જે કોઈ ગમશે તેને હું તેમની ઉપર નીમીશ. મારા સમાન કોણ છે? અને કોણ મને પડકારી શકે છે? ક્યો ઘેટાપાળક મારી વિરુદ્ધ ઊભો રહી શકે છે?”

45માટે હવે બાબિલ વિષે મારા મનમાં શી યોજના છે; તે સાંભળી લો; અને ખાલ્દિયાઓ માટે મેં ઘડેલી યોજનાઓ વિષે નાનામાં નાના ઘેટાંને પણ ઘસડી જવાશે અને તેમના નસીબે તેમના ઘેટાંના વાડાને ભયગ્રસ્ત કરાશે.

46બાબિલના પતનથી સમગ્ર પૃથ્વી થથરી ઉઠશે અને તેનો આર્તનાદ બધી પ્રજાઓમાં વિશ્વભરમાં સંભળાશે.

### બાબિલના પતનની આગાહી

**51** યહોવા કહે છે કે, “જુઓ, હું બાબિલની વિરુદ્ધ, તથા ખાલદીઓના સમગ્ર દેશની વિરુદ્ધ હું વિનાશક વાયુ લાવીશ અને તે તેઓનો નાશ કરશે.

2હું વિદેશીઓને બાબિલમાં મોકલીશ; તેઓ તેને ઉપણશે અને દૂર સુધી ઉડાડી મૂકશે વિપત્તિના દિવસે તેઓ ચારે તરફથી તેના ઉપર ચઢી આવશે અને દેશને ચારેબાજુથી ઘેરી લઈ ઉજ્જડ કરી નાખશે.

3ભલે તેમના ધનુધારી માણસો પોતાના હથિયાર વાપરવા માટે તૈયાર ન હોય. તેમના સૈનિકોને બખ્તર પહેરવા દેશો નહીં તેઓના સૈનિકો ઉપર દયા ન બતાવશો તેમના સૈન્યનો નાશ કરો.

4ખાલદીઓના દેશમાં તેઓની હત્યા થઈને પડશે અને તેની શેરીઓમાં તેઓના મૃતદેહો પડ્યા રહેશે.”

5કારણ કે, ઈસ્રાએલને તેમના સર્વસમર્થ યહોવા દેવ નીચું નહીં પાડે. બાબિલની ભૂમિ ઈસ્રાએલના સર્વસમર્થ યહોવા દેવની વિરુદ્ધ અપરાધોથી ભરેલી છે.

6બાબિલમાંથી ભાગી જાઓ! સૌ પોતપોતાના જીવ બચાવવા નાસી જાઓ! બાબિલના પાપે તમે મરશો નહીં, કારણકે બદલો લેવાનો આ યહોવાનો સમય છે. તે તેને ઘટતી સજા કરી રહ્યા છે.

7બાબિલ તો યહોવાના હાથમાં સોનાના પ્યાલા સમું હતું. તેણે સમગ્ર સૃષ્ટિને તેનો દ્રાક્ષારસ પીવડાવ્યો છે. પ્રજાઓએ તે પીધો અને તેઓ ઘેલા થયા.

8પરંતુ હવે બાબિલનું અચાનક પતન થયું છે. તે ભાંગ્યું છે. તેને માટે ચિંતા કરો, તેના ઘા માટે ઔષધી લઈ આવો. કદાચ તે સાજું થાય પણ ખરું.”

9બાબિલના ઘા રૂઝવવા અમારાથી શક્ય તેટલો પ્રયત્ન અમે કર્યો પરંતુ તે સ્વસ્થ ન થયું. અને છોડી દઈને, ચાલો

આપણે સહુ પોતપોતાના દેશમાં પાછા ફરીએ, કારણકે તે અમાપ સજાને પાત્ર છે.

10યહોવાએ કહ્યું કે આપણે ન્યાયી છીએ. ચાલો, આપણા યહોવાએ જે સર્વ કર્યું છે તે આપણે યરૂશાલેમમાં જઈને કહી સંભળાવીએ.

11તમારાં બાણને ધારદાર બનાવો! તમારા ભાથાં ભરી લો! ઢાલ ઊંચી કરો! કારણકે બાબિલ ઉપર ચઢાઈ કરી તેનો વિનાશ કરવા યહોવાએ માદીઓના રાજાઓને કહ્યું છે. અનિષ્ટ આચરણ કરનાર મંદિરને અપવિત્ર કરનાર લોકો ઉપર આ રીતે યહોવા વેર વાળી રહ્યાં છે.

12બાબિલની દીવાલો ઉપર આક્રમણ કરવા માટે સંકેત આપો, સંરક્ષણ મજબૂત કરો અને ચોકિયાતોને શહેરની આસપાસ ગોઠવો. ઓચિંતો છાપો મારવા માટે છુપાઈને પડ્યા રહો, કારણ કે યહોવાએ જે કહ્યું છે તે સર્વ તે સંપૂર્ણ કરશે.

13તમે બાબિલની નદીઓને કાંઠે વસવાટ કરો અને તેની વિપુલ સમૃદ્ધિને માણો. તારો અંત આવ્યો છે; તારી જીવનદોરી કપાઈ જશે.

14સર્વસમર્થ યહોવાએ પોતાના નામના સમ ખાઈને પ્રતિજ્ઞા કરી છે કે, “હું તીડોના ટોળાંની જેમ ગણ્યા ગણાય નહીં તેટલા માણસોને તારી સામે લાવીશ અને તેઓ તારો પરાજય કરી વિજયનાદ કરશે.”

15યહોવાએ પોતાની શક્તિ અને બુદ્ધિથી પૃથ્વીનું સર્જન કર્યું છે, પોતાના જ્ઞાનથી તેને સ્થિર કરીને સ્થાપી છે, પોતાના કૌશલથી આકાશને ફેલાવ્યું છે.

16જ્યારે તે બોલે છે ત્યારે આકાશમાં ગર્જના થાય છે. દુનિયાના દૂર દૂરના ખૂણેથી તે વાદળોને ઉપર ચઢાવે છે. તે વરસાદ લાવે છે અને સાથે વીજળી ચમકાવે છે, અને પવનને મોકલે છે.

17તેમની સરખામણીમાં સર્વ માણસો મૂર્ખ છે, તેમને કશી ખબર નથી. દરેક પોતે બનાવેલી મૂર્તિ જોઈને લજ્જિત થાય છે કારણકે તે બધી મૂર્તિઓ તો ખોટી છે. પ્રાણ વગરની છે.

18મૂર્તિઓ વ્યર્થ છે, હાંસીપાત્ર છે, તે ખોટી છે; દેવ તેમને સજા કરશે ત્યારે તે સર્વનો નાશ કરશે.

19પરંતુ યાકૂબનો દેવ એવો નથી; એ તો સમગ્ર સૃષ્ટિનો સર્જક છે, અને ઈસ્રાએલીઓને તે પોતાની પ્રજા ગણે છે, તેનું નામ સર્વસમર્થ યહોવા છે.

20યહોવા કહે છે, “ઓ બાબિલ નગરી, તું મારી ફરસી તથા યુદ્ધશસ્ત્રો છે; તારા વડે હું સર્વ પ્રજાઓનું ખંડન કરીશ; અને તારા વડે હું રાજ્યોનો નાશ કરીશ;

21તારા વડે હું સૈન્યોને, ઘોડા તથા તેના સવારોને અને રથ તથા રથસવારોને કચડી નાખીશ,

22અને હા, સામાન્ય લોકોને પણ, એટલે વૃદ્ધોને તથા જુવાનોને, છોકરાઓને તથા કન્યાઓને, 23ઘેટાંપાળકોને તથા ઘેટાબકરાનાં ટોળાંને, ખેડૂતોને તથા બળદોને, કપ્તાનોને તથા અધિકારીઓને હું કચડી નાખીશ.

24બાબિલે તથા ખાલદીઆના બધાં લોકોને, તેમણે સિયોનમાં આચરેલા કુકર્મોને લીધે હું સજા કરીશ. તે હું તમારી નજર સામેજ કરીશ.” એમ યહોવા કહે છે.

25યહોવા કહે છે, “ઓ બળવાન પર્વત બાબિલ, પૃથ્વીનો નાશ કરનાર, હું તારી વિરુદ્ધ મારો હાથ ઉગામીશ અને તારી ઊંચાઈઓ પરથી તને નીચે ગબડાવીશ, અને અશ્ણિથી ભસ્મ થયેલા પર્વત જેવો કરી તને છોડી દઈશ.

26તારો કોઈપણ પથ્થર બાંધકામ માટે કે પાયાના પથ્થર તરીકે પણ નહીં વપરાય. તું સદાને માટે ખંડેર રહેશે.” આ હું યહોવા બોલું છું.

27“પૃથ્વી પર ઝંડો ફરકાવો, બધી પ્રજાઓમાં રણશિંગડા ફૂંકાવો, બાબિલ સામે જેહાદ જગાવવાને પ્રજાને આહવાન આપો, અરારાટ, મિન્ની અને આશકનાઝના રાજ્યોને તેની સામે લડવા બોલાવો, તેની સામે હુમલો લઈ જવાને સેનાપતિ નીમો. તીડોના ટોળાંની જેમ ઘોડેસ્વારોને ભેગા કરો.

28તેની વિરુદ્ધ માદીઓના રાજાઓ વિરુદ્ધ, અને તેના અધિકારીઓ અને અમલદારો સાથે તે સર્વ દેશોના લોકો જે તે તેના રાજ્યનો ભાગ છે તેની વિરુદ્ધ લડાઈને માટે તૈયારી કર. 29પૃથ્વી ઘણઘણી અને ધૂજી ઊઠે છે, કારણકે યહોવા બાબિલને નિર્જન વગડાઉ સ્થળ બનાવવાની તેની યોજના પાર પાડે છે.

30બાબિલના અતિ પરાક્રમી યોદ્ધાઓ હવે યુદ્ધ કરતા નથી. તેઓ કિલ્લાઓમાં ભરાઈ ગયા છે, તેઓ હિંમત હારી ગયા છે. અને સ્ત્રીઓ જેવા થઈ ગયા છે. આક્રમણ કરનારાઓએ તેઓનાં ઘરો બાળી નાખ્યા છે અને નગરના દરવાજાઓ તોડી નાખ્યા છે.

31“આખું શહેર કબ્જે થઈ ગયું છે” તેવું કહેવાને ચારેબાજુથી સંદેશાવાહકો એક પાછળ એક રાજા પાસે દોડી આવ્યા છે!

32નદી પાર કરવાના દરેક રસ્તાઓ કબ્જે કરાયા છે બરૂની ઝાડીઓને આગ લગાડવામાં આવી છે, અને સૈનિકો ગભરાઈ ગયા છે.”

33ઈસ્રાએલના દેવ સર્વસમર્થ યહોવાના આ વચન છે: “બાબિલની સ્થિતિ તો ઘઉં ઝૂડવાની ખળી જેવી છે જ્યાં ઘઉં ઝૂડવાના છે તુરંતમાંજ ત્યાં લણણીની ઉપજને ઘોકાવાનું શરૂ થશે.”

34યરૂશાલેમ કહે છે, “બાબિલનો રાજા નબૂખાદનેસ્સાર મને ખાઈ ગયો છે, મને ચૂસી લીધો છે, તેણે મને ખાલી પ્યાલાની જેમ એક બાજુએ ફગાવી દીધું છે. તે મને એક અજગરની જેમ આખે આખું ગળી ગયો છે, અમારી સંપત્તિથી તેણે પોતાનું પેટ ભર્યું છે અને અમારા પોતાના શહેરમાંથી અમને હાંકી કાઢ્યા છે.”

35યરૂશાલેમના લોકો બોલી ઊઠશે, “અમારી ઉપર કરેલા દુષ્કૃત્યો બદલ બાબિલને સજા મળો! અમારું જે લોહી વહેવડાવવામાં આવ્યું છે તેની પૂરી કિંમત તેને ચૂકવવા દો!”

36આથી યહોવા પોતાના લોકોને કહે છે, “હું જાતે તમારો પક્ષ લઈશ અને તમારું વેર વાળીશ. હું

બાબિલની નદીને સૂકવી નાખીશ અને તેના ઝરણાંને વહેતા બંધ કરી દઈશ,

37 અને બાબિલને ખંડેરનો ઢગલો બાનવી દઈશ. જ્યાં શિયાળવાં આવીને વસશે. લોકો તેની હાંસી અને નાલેશી કરશે અને કોઈ ત્યાં વાસો કરશે નહીં.

38 બાબિલવાસીઓ બધા ભેગા થઈને સિંહની જેમ ગર્જના કરે છે. સિંહના બચ્ચાંની જેમ ઘુરઘુરાટ કરે છે.

39 જ્યારે તેઓ પોતાના દ્રાક્ષારસથી મસ્ત બનશે ત્યારે હું તેઓને માટે અલગ પ્રકારની ઉજાણી તૈયાર કરીશ તેઓ બેભાન થઈને ભોંય પર પછડાય ત્યાં સુધી તેઓ પીયા જ કરે, એવું હું કરીશ. તેઓ સદાને માટે ઊઘી જશે અને ફરીથી કદી જાગશે નહીં.” એમ યહોવા કહે છે;

40 “કતલ માટે લઈ જવાતા ઘેટાંઓની જેમ હું તેઓને લઈ જઈશ.”

41 બાબિલ વિષે યહોવા કહે છે; “જે નગરની પ્રસંશા સમગ્ર દુનિયા કરતી હતી તે નગરનું પતન થયું છે. બાબિલની આવી બિહામણી સ્થિતી જોઈ દુનિયાની પ્રજાઓ આઘાત અનુભવે છે.

42 બાબિલ પર સમુદ્ર ફરી વળ્યો છે. તેના મોજાઓએ તેને ઢાંખી દીધું છે.

43 તેના નગરો ખંડેર સ્થિતીમાં પડ્યાં છે. સમગ્ર દેશ સૂકા અરણ્ય સમાન થઈ ગયો છે. ત્યાં કોઈ રહેતું નથી અને તેમાં થઈને યાત્રીઓ પણ પસાર થતા નથી.”

44 યહોવા કહે છે, “હું બાબિલમાં બચાવેલને સજા કરીશ અને તે જે ગળી ગયો છે તે તેના મુખમાંથી પાછું કાઢીશ. પ્રજાઓ તેની પાસે આવશે નહીં અને તેની પૂજા કરશે નહીં. અને બાબિલની ફરતે આવેલી દીવાલો પડી જશે.

45 ઓ મારી પ્રજા, બાબિલમાંથી નાસી જાઓ; યહોવાના ભયંકર રોષમાંથી જીવ બચાવવા સૌ ભાગી જાઓ!

46 હિંમત હારશો નહીં, દેશમાં ફેલાતી અફવાઓથી ગભરાઈ જશો નહીં, એક વરસે એક અફવા ફેલાય છે, અને બીજે વરસે બીજી- દેશમાં બધે આંતરિક યુદ્ધો અને મારફાડ ચાલી રહી છે.

47 તેથી, જુઓ એવા દિવસો આવી રહ્યા છે, જ્યારે બાબિલની મૂર્તિઓને હું સજા કરનાર છું. આખો દેશ લજિજત થશે, અને તેનાં બધાં માણસો કપાઈને પડ્યા હશે;

48 ઉત્તરમાંથી લોકો આવીને તેનો નાશ કરશે, અને ત્યારે આક્રમણ અને પૃથ્વી તેમજ તેમાંનું સર્વ કઈ બાબિલના પતનથી હર્ષના પોકારો કરશે.” આ યહોવાના વચન છે.

49 “બાબિલને કારણે સમગ્ર પૃથ્વીમાં માણસો કપાઈને પડ્યા છે અને હવે ઈસ્રાએલમાં હત્યા થયેલાઓને કારણકે બાબિલને પડ્યા વગર છૂટકો નથી.

50 તમે જેઓ એની તલવારનો ભોગ બનતા બચી ગયા છો, તે ભાગી જાઓ! રોકાશો નહીં! દૂર દેશમાં યહોવાને સંભારજો, અને યરૂશાલેમને ભૂલશો નહીં.”

51 લોકો કહે છે, “એ અત્યાચારોની વાતો સાંભળીને આપણે સૌ લજવાઈ મરીએ છીએ, આપણે લજિજત થયા છીએ, કારણકે, વિદેશીઓ યહોવાના મંદિરના પવિત્ર સ્થાનોમાં પેસી ગયા છે.”

52 તેથી યહોવા કહે છે, “એવો સમય આવી રહ્યો છે જ્યારે હું બાબિલની મૂર્તિઓને સજા કરીશ અને સમગ્ર દેશમાં ઘવાયેલાઓનો આર્તનાદ સંભળાતો હશે.

53 બાબિલ આક્રમણ પહોંચે તો પણ અને તે પોતાના ઉંચા કોટોની કિલ્લેબંધી કરે તો પણ હું તેને હતું ન હતું કરી નાખવા માણસો મોકલીશ.” આ યહોવાના વચન છે.

54 “સાંભળો, બાબિલમાંથી આવતા રૂદનસ્વર, અને જ્યાં ખાલદીઓ શાસન કરે છે ત્યાંથી આવતા ભયંકર વિનાશના અવાજો.

55 યહોવા બાબિલનો વિનાશ કરી રહ્યા છે. અને તેના કોલાહલને શમાવી રહ્યા છે. શત્રુઓનું સૈન્ય મહાસાગરના તરંગોની જેમ ગર્જના અને ઘૂઘવાટા કરતું ઘસી રહ્યું છે.

56 હા, સંહાર કરનારાઓ બાબિલ ઉપર તૂટી પડ્યા છે; તેના યોદ્ધાઓ કેદ પકડાયા છે અને તેમનાં ધનુષ્ય તોડી પડાયા છે યહોવા તે યહોવા છે જે દુષ્કૃત્યો માટે સજા કરે છે; તે પૂરો બદલો લેશે.”

57 સર્વસમર્થ યહોવા કહે છે, “હું તેના સરદારોને, જ્ઞાની માણસોને, રાજકર્તાઓને, કપ્તાનીઓને, તથા શૂરવીર યોદ્ધાઓને ચક્ર્યૂર કરીશ, તેઓ અનંત નિંદ્રામાં પોઢી જશે, ફરી કદી જાગશે જ નહીં.

58 બાબિલની મજબૂત દીવાલો ભોંયભેગી થઈ જશે, તેના ઊંચા દરવાજાને આગ ચાંપવામાં આવશે, જે બાંધવા માટે ઘણાં લોકોએ જાતને ઘસી નાખી હતી તે બધું ભસ્મ થઈ જશે, લોકોએ કરેલી બધી મહેનત ધૂળમાં મળી જશે.”

### બાબિલ માટે યર્મિયાનો સંદેશ

59 યહૂદિયાના રાજા સિદકિયાની શાસનના ચોથા વર્ષમાં જ્યારે તેની સાથે યહૂદિયાનો રાજા માહસેયાના પુત્ર નેરિયાનો પુત્ર સરાયા બાબિલ ગયો, ત્યારે જે સૂચનાઓ યર્મિયા પ્રબોધકે સરાયાને આપી તે આ: સરાયા લશ્કરનો અફસર હતો.

60 યર્મિયાએ એક પોથીમાં બાબિલ ઉપર આવનારી આફતનું પૂરું વર્ણન અહીં જે બધું નોંધવામાં આવેલું છે તે લખી કાઢ્યું હતું. 61 તેણે સરાયાને કહ્યું, “જ્યારે તું બાબિલ પહોંચે ત્યારે આમાંના શબ્દે શબ્દે અચૂક વાંચી સંભળાવજે અને પછી કહેજે કે, 62 ‘ઓ યહોવા, તે જાતે જાહેર કર્યું છે કે આ જગ્યાનો નાશ કરવામાં આવશે, અહીં ફરી કોઈ વાસો કરશે નહીં. માણસ કે પશુ કોઈ નહિં; એ સદાકાળ ઉજ્જડ રહેશે.’

63 જ્યારે તું આ પોથી વાંચી રહે ત્યારે એને પથરો બાંધીને ફાંટ નદીની વચ્ચેવચ્ચે એમ કહીને નાખી દેજે કે, 64 ‘આવા જ હાલ બાબિલના થશે, યહોવા બાબિલ ઉપર એવી આફત ઉતારનાર છે જેથી તે ડૂબી જાય અને ફરી કદી ઉપર આવે નહીં.’”

અહીં યર્મિયાની વાણીના સંદેશાઓ પૂરા થાય છે.

### યરૂશાલેમનું પતન

**52** સિદકિયા ગાદીએ આવ્યો ત્યારે તેની ઉંમર 21 વર્ષની હતી, તેણે યરૂશાલેમમાં અગિયાર વર્ષ રાજ્ય કર્યું. તેની માતાનું નામ હમૂટાલ હતું અને તે લિબ્નાના યર્મિયાની પુત્રી હતી. 2સિદકિયાએ યહોયાકીમની જેમ જ યહોવાની દ્રષ્ટિએ અયોગ્ય ગણાય એવું આચરણ કર્યું. 3હકીકત એ છે કે, યરૂશાલેમ અને યહૂદિયાએ યહોવાનો એટલો બધો રોષ વહોરી લીધો કે આખરે તેણે તેમને પોતાના સાન્નિધ્યમાંથી હાંકી કાઢ્યાં, અને સિદકિયાએ બાબિલ સામે છળકપટ કર્યું. 4સિદકિયાના રાજ્યકાળમાં નવમે વર્ષે દસમાં મહિનાના દસમાં દિવસે બાબિલના રાજા નબૂખાદનેસ્સારે પોતાની આખી સેના સહિત આવીને યરૂશાલેમ ઉપર હુમલો કર્યો. ક્ષેત્રે એ શહેરને કબજે કર્યું અને તેની ફરતે ઘેરો બાંધવા માટેની દીવાલો બાંધી રાજા સિદકિયાના શાસનમાં અગિયારમા વર્ષ સુધી આમ ચાલ્યું. 6ચોથા મહિનાના નવમે દિવસે નગરમાં અન્નની ભારે તંગી વર્તાતી હતી અને લોકોને ખાવાનું મળતું નહોતું. 7પછી નગરની દીવાલમાં એક બાકોરું પાડવામાં આવ્યું, અને સતોરાત રાજા પોતાના આખા સૈન્ય સાથે રાજાના બગીચા પાસે આવેલા બે દીવાલો વચ્ચેના દરવાજેથી ભાગી ગયો, આમ બન્યું તે દરમિયાન ખાલદીઓએ નગરને ઘેરી લીધું હતું તેમ છતાં તેઓ યર્દનની ખીણ તરફ આગળ વધ્યા. 8પરંતુ ખાલદીઓની સેનાએ તેનો પીછો પકડ્યો અને યરીખોના મેદાનમાં તેને પકડી પાડ્યો, અને તેની આખી સેના તેને છોડીને વેરવિખેર થઈ ગઈ. 9બાબિલનો રાજા હમાથ રાજ્યના રિબ્લાહ નગરમાં હતો. તેઓ સિદકિયાને ત્યાં લઈ ગયા અને રાજા આગળ રજૂ કર્યો, અને તેણે તેના ઉપર કામ ચલાવ્યું. 10બાબિલના રાજાએ રિબ્લાહ ખાતે સિદકિયાની નજર આગળ તેના પુત્રોને મારી નાખ્યાં અને યહૂદિયાના બધા અમલદારોને પણ મારી નાખ્યાં. 11ત્યારબાદ રાજા સિદકિયાની આંખો ફોડી નાખવામાં આવી અને તેને સાંકળોથી બાંધીને બાબિલ લઈ જવામાં આવ્યો અને તેને આજીવન કેદ કરવામાં આવ્યો.

12બાબિલના રાજા નબૂખાદનેસ્સારના શાસનના ઓગણીસમા વર્ષના પાંચમા મહિનાના દસમાં દિવસે રક્ષક ટુકડીનો સરદાર નબૂજારઅદાને યરૂશાલેમમાં પ્રવેશ કર્યો. 13તેણે યહોવાના મંદિરને, રાજાના મહેલને અને શહેરના દરેક મોટા મકાનોને આગ ચાંપી. 14તેના લશ્કરે યરૂશાલેમની ફરતેની દીવાલોને તોડી પાડી. 15તેણે શહેરની બાકી રહેલી વસ્તીને, જેઓ બાબિલના રાજાના પક્ષમાં ચાલ્યા ગયા હતા તેમને અને રહ્યાસહ્યા કારીગરોને દેશવટો દીધો, 16પરંતુ ફક્ત વસ્તીના ગરીબમાં ગરીબ વર્ગને છોડ્યો. તેઓએ તેમને મજૂરી કરવા માટે ખેતરો અને દ્રાક્ષનીવાડીઓ આપી.

17ખાલદીઓ મંદિરમાંના પ્રવેશદ્વાર પાસે ઊભા કરેલા કાંસાના બે મોટા સ્તંભોને, કાંસાના હોજને અને પૈડાવાળી ઘોડીઓને ઉપાડીને બાબિલ લઈ ગયા. 18વળી મંદિરમાં પૂજા માટે વપરાતા કૂડાં, પાવડીઓ, બુજારાં, ડોયાં, વાટકાં અને બધા જ વાસણો અને સાધનો પણ લઈ ગયા. 19રાજાના

અંગ રક્ષકોનો નાયક સોના ચાંદીની બધી વસ્તુઓ લઈ ગયો જેવીકે: કટોરાઓ, ધૂપદાનીઓ, કૂડાઓ, ઘડાઓ, દીવીઓ, તપેલાઓ, વાટકાઓ વગેરે જે બધું પેચાપણો ચઢાવવા માટે વપરાતું હતું. 20આ બધી વસ્તુઓ જે સુલેમાને બનાવડાવી હતી (બે સ્તંભો 'સમુદ્ર' નામે ઓળખાતો કાંસાનો હોજ, તેની નીચેના વીસ બળદો અને પૈડાંવાળી ઘોડી) તે બધી વજનમાં ખૂબ ભારે હતી.

21એક સ્તંભ 18 હાથ ઊંચો અને 12 હાથના પરીઘવાળો હતો; તે પોલો હતો અને તેની જાડાઈ ચાર આંગળ હતી. 22દરેક સ્તંભની ટોચે પાંચ હાથનો (શિખર તરીકે ઓળખાતો) પિત્તળનો કળશ હતો. તેની બાર હાથની પહોળાઈની ચારે બાજુ તે પિત્તળના દાડમ વડે શણગારાયેલો હતો તે અંદરથી પોલો હતો અને એક હાથ જાડો હતો. 23દરેક સ્તંભ ઉપર સો દાડમ હતા, પણ તેમાંથી છન્નુ જ નજરે જોઈ શકાતા હતાં.

24રક્ષકટુકડીના સરદાર નબૂજારઅદાને મુખ્ય યાજક સરાયાને, તેના મદદનીશ સફાન્યાને અને મંદિરના ત્રણ મુખ્ય રક્ષકોને પોતાની સાથે લઈ ગયો. 25તદુપરાંત તે લશ્કરના વડા અમલદારને, રાજાના સાત સલાહકારોને બંધક બનાવીને લઈ ગયો તે ઉપરાંત તે લહિયો જે સૈન્યમાં લોકોની ભરતી કરવા માટેનો મુખ્ય અધિકારી હતો તેને અને નગરના બીજા સાઠ મોભાદાર માણસોને પોતાની સાથે લઈ ગયો. 26અને એ બધાને તે હમાથના પ્રદેશમાં આવેલા રિબ્લાહ ખાતે બાબિલના રાજા આગળ લઈ ગયો. 27અને હમાથના દેશ રિબ્લાહમાં બાબિલના રાજાએ તેમને ફટકા મરાવીને મારી નાંખાવ્યાં. આમ યહૂદિયાને પોતાના દેશમાંથી દેશવટે લઈ જવામાં આવ્યા. 28નબૂખાદનેસ્સારના રાજ્યકાળના 7 વર્ષે બાબિલના બંદીવાસમાં લઈ જવાયેલાઓની સંખ્યા 3,023 હતી. 29અને અઢારમાં વર્ષમાં 832 યરૂશાલેમવાસીઓને તે દેશવટે લઈ ગયો. 30ફરીથી 5 વર્ષ બાદ 23 વર્ષ અંગરક્ષકોનો નાયક નબૂજારઅદાને 745 યહૂદિયાવાસીઓને દેશવટે લઈ ગયો હતો.

આમ કુલ 4,600 માણસોને બંદીવાસમાં લઈ જવાયા.

### યહોયાકીમને મુક્ત કરવામાં આવ્યો

31બાબિલમાં યહૂદિયાના રાજા યહોયાકીમના દેશવટાના 37 વર્ષે બારમાં મહિનાના સત્તાવીસમા દિવસે બાબિલના રાજા એવિલ-મરોદાખે પોતે ગાદીએ આવ્યો તે જ વરસે યહૂદિયાના રાજા યહોયાકીમને માફી આપી અને તેને કારાવાસમાંથી મુક્ત કર્યો. 32એણે તેના પ્રત્યે માયાળુ વર્તાવ રાખ્યો અને તેને બાબિલમાં પોતાની સાથેના બીજા રાજાઓ કરતાં ઊંચે આસને બેસાડ્યો. 33આથી યહોયાકીમએ કારાવાસનાં કપડાં ઉતારી નાખી, એમણે આપેલાં નવાં વસ્ત્રો પહેર્યાં, અને શેષજીવન રાજાના આશ્રિત તરીકે ગાળ્યું. 34અને તે જીવ્યો ત્યાં સુધી રાજાએ તેના નિભાવ માટે કાયમી ભથ્થું બાંધી આપ્યું. જે તેને મૃત્યુ સુધી નિયમિત રીતે તેને આપવામાં આવ્યું.